

पुस्तक सं० १५  
आगत सं० २७६ त्रिदेव विष्णु की विषयसूची  
ति० १०... १४, २२२  
शुद्ध प्रथम कौगडी

पुस्तक सं० २२४.....  
आगत सं० १०... १४, २२२  
शुद्ध प्रथम कौगडी

पृ०	पृ०
<b>अथ विष्णु निर्णय</b>	विष्णु और त्रिविक्रम अथवा वामन ५५
विद्वानों का समागम २	विष्णु शब्दार्थ और विष्णु सूक्त ६०
एक देव ८	इन्द्र विष्णु और आख्ययिका ७६
विष्णु नाम १०	यज्ञ वाचक विष्णु शब्द ८३
विष्णु का वाहन मुपर्ण १२	विष्णु शब्द के प्रयोग पर विचार ९०
सर्प भक्षक गरुड़ १४	विष्क्रम धातु ९१
मुपर्ण और अमृत हरण १४	अदिति और विष्णु ९२
विष्णु और समुद्र १६	वलि ९६
अपशब्द और विष्णु १९	प्रार्थना १०८
सागर और विष्णु २२	जलन्धर और विष्णु १००
विष्णु और ज्ञानाग २३	शालग्राम और विष्णु १०४
अनन्त और विष्णु २४	शालग्राम की उत्पत्ति १०६
हरि और विष्णु २४	शालग्राम की पूजा १०९
विष्णु और चतुर्भुज २६	विष्णु का ज्ञान और उत्थापन १०९
विष्णु और अष्टभुज, दशभुज २७	मत्स्यादि अवतार १११
विष्णु और श्वेतवर्ण २९	<b>अथ ब्रह्मा निर्णय</b>
विष्णु और कृष्णवर्ण ३०	ब्रह्मा वायु ११२
सूर्य के कृष्ण और श्वेत दो रूप ३२	ब्रह्मा नामधेय ११४
राम कृष्ण आदि अवतार ३३	ब्रह्मा ऋत्विक् ११५
विष्णु और श्यामवर्ण ३४	ब्रह्मा की उत्पत्ति और चतुर्मुख ११७
सर्वगुण विरोधी कृष्णवर्ण ३६	ब्रह्मा और ब्रह्मा की कन्या ११९
विष्णु और लक्ष्मी श्री ३७	ब्रह्मा और गायत्री सावित्री १२२
सूर्य और सम्पत्ति ३९	गायत्री से ब्रह्मा का विवाह १२६
विष्णु और कमल ४२	सावित्री कथा का आशय १२५
विष्णु और समुद्र मथन ४३	ब्रह्मा और सरस्वती १२६
हलाहल विष आदि ५१	सरस्वती आदि तीन देविर् १३०

सरस्वती और नदी	१३४	रुद्र और चर्म	१७९
सरस्वती नाम पर विचार	१३७	रुद्र और पिनाक	१८०
वेद में नदी का वर्णन	१३८	रुद्र और त्रिनयन	१८१
सरस्वती विद्याधिष्ठात्री देवी	१४०	नयन दृष्टि	१८४
„ और अमरकोश आदि	१४१	रुद्र और त्रिसङ्ख्याकत्व	१८५
सरस्वती सूक्त	१४२	रुद्र और व्यम्बक	१८५
ब्रह्मा और हंस वाहन	१४७	रुद्र और पञ्चवक्त्र	१८८
ब्रह्मा का निवासस्थान और पुष्कर	१४७	रुद्र और दो रूप	१८८
ब्रह्मा और ब्राह्म अहोरात्र	१४८	रुद्र और एकादश मूर्ति	१८९
ब्रह्मा ऋषि	१४८	रुद्र और अष्ट मूर्ति	१८९
ब्रह्मा और ब्रह्मा की पूजा	१५०	अष्ट मूर्ति	१९०
		रुद्र और पार्वती	१९१
अथ रुद्र निर्णय		रुद्र और काला	१९१
रुद्र=मेघस्थ अग्नि, विशुद्धेव	१५३	रुद्र और गौरी	१९२
अग्नि वाचक रुद्र शब्द	१५६	रुद्र और अम्बिका	१९२
रुद्र और विशुद्ध	१५८	रुद्र और सती	१९४
विशुद्ध वाचक रुद्र शब्द	१५८	रुद्र और अर्धाङ्गिनी	१९५
रुद्र की उत्पत्ति और नाम	१६०	रुद्र और रोदसी	१९६
रुद्र की उत्पत्ति और शतपथ ब्रा०	१६३	रुद्र और चन्द्र	१९७
रुद्र शब्द व्युत्पत्ति	१६६	रुद्र और मरुत्	१९८
रुद्र और निवासस्थान पर्वत	१६७	रुद्र और सुवर्णादि धातु	१९८
रुद्र और वृषभ वाहन	२७०	रुद्र प्रस्तर और जलमय पूजा	१९८
वाहन और ध्वज	१७०	रुद्र और पार्थिव पूजा	१९९
मेघ वाचक वृषभ शब्द	१७१	रुद्र और त्रिशूल	१९९
रुद्र और गङ्गा	१७४	रुद्र और नम्रत्व	२००
गङ्गा शब्द की व्युत्पत्ति और सगर	१७७	उपसंहार	२०१
रुद्र और भस्म	१७८	सूत्य की महिमा	२०३
रुद्र और सर्प	१७८		

\* ओ३म् \*

# वेद-तत्त्व-प्रकाश

\* द्वितीय समुल्लास \*

त्रिदेव निर्णय ।

उप (१) नः सूनवो गिरः शृण्वन्त्वमतस्य ये ।

सुमृडीका भवन्तु नः । ऋग्वेद ।

अर्थ—(अमृतस्य) अमृत जो मुक्तिका दाता अविम्वर सदा एकरस परमेश्वर है उस के (ये) जो (सूनवः) पुत्र हैं अर्थात् परमेश्वर के जो भक्त हैं । वे (नः) हम लोगों के (गिरः) वचनों को (उप+शृण्वन्तु) सुनें । तत्पश्चात् वे (नः) हम लोगों को (सुमृडीकाः) अच्छे प्रकार सुख पहुँचानेवाले (भवन्तु) हों । अथवा इस का अर्थ यह भी होता है कि हम मनुष्यों के जो सुनु अर्थात् सन्तान हैं । वे अमृतप्रद परमात्मा के वचनों को अर्थात् वेदों को प्रथम सुनें । तत्पश्चात् हम लोगों के सुखकारी हों । क्योंकि वेदाध्ययन के बिना जगत में कोई सुखकारी नहीं हो सकते ।

१ उप-शृण्वन्तु । “प्र परा अप सप्त अनु अव निस् निर् दुस् दुर् वि आङ् नि अधि अपि अति सु उत् अभि प्रति परि उप” इतने शब्दों का नाम व्याकरण के अनुसार ‘उपसर्ग’ होता है । ये उपसर्ग आगे पीछे दूर समीप कहीं हों परन्तु अर्थ के समय क्रिया (Verb) के साथ मिल जाते हैं यह वैदिक नियम है ।

## “विद्वानों का समागम”

एक समय पण्डित विष्णुदत्त, ब्रह्मदत्त, रुद्रदत्त, रामप्रसाद, कृष्णप्रसाद, भैरव-सहाय, भगवतीचरण, चण्डिकाप्रसाद, गङ्गाधर, यमुनानन्दन, और लक्ष्मणानन्द आदि अनेक जिज्ञासु विद्वान् पुरुष अनेक देशों से भ्रमण करते हुए मेरे समीप आ बोले कि हम लोग यद्यपि भिन्न २ देश के निवासी हैं परन्तु तीर्थयात्रा के प्रसङ्ग से सम्प्रति एक भ्राता के समान हां रहे हैं विशेष निवेदन आप से यह है कि हम लोगों ने भारतवर्ष के सकल तीर्थ स्थानों को देख भाल आप के समीप आए हैं। तीर्थयात्रा के समय भारतवर्ष के प्रसिद्ध २ स्थानों में श्री महाविद्यालयानन्द सरस्वती के वेदभाष्य के अनुकूल उपदेश देते हुए अनेक आर्य्यपुरुषों के मुखारविन्द से वचनों को सुन बहुत संशय तो प्रथम ही निवृत्त हो चुके हैं। परन्तु दो चार सन्देह ऐसे रह गये हैं जिनमे हम सबों के अन्तःकरण आकुल व्याकुल हो रहे हैं। आज्ञा यदि हो तो उन को निवेदन करें ॥ वे ये हैं विष्णु, ब्रह्मा तथा महादेव की पूजा कब से प्रचलित हुई है? और यह वेद विहित है या नहीं। हम सबों ने भी व्याकरण, न्याय, वेदान्त, पुराण, तन्त्र आदि अनेक शास्त्र गुरुमुख से पढ़े हैं। और वेद भी देखे हैं वेदों में विष्णु, लक्ष्मी, श्री, सुपर्ण, गरुड़, समुद्र, ब्रह्मा, सरस्वती, हंस, रुद्र, शङ्कर, महादेव, नीलकण्ठ, शितिकण्ठ, पृथुपति, कृत्तिवासा, गौरी, अम्बिका, वृष आदि सब ही नाम आए हैं। विशेष आप के निकट क्या वर्णन करें। वेदों में विष्णुसूक्त, लक्ष्मीसूक्त, और रुद्रसूक्त, तो बहुत देख पड़ते हैं और इन ही सूक्तों से इन देवों की पूजा भी लोग किया करते हैं इस लिये अधिक सन्देह होता है कि यह पूजा वैदिक है वा अवैदिक। वेदों के देखने से हम लोगों को कुछ भी निश्चय नहीं होता। सन्देहरूप दोला पर मन डोल रहा है ब्रह्मा, विष्णु, और महादेव इन तीन देवों के साथ जो वाहन शक्ति निवास स्थान आदि अनेक उपाधि लगे हुए हैं। उनका भी भेद कुछ प्रतीत नहीं होता विष्णु ब्रह्मा के वाहन पक्षी। महादेव का बैल। पुनः विष्णु का गृह समुद्र। महादेव का पर्वत। विष्णु श्याम, महादेव गौर इत्यादि अनेक उपाधि देखते हैं। ये सब क्या हैं। निश्चित नहीं होते। इत्यादि अनेक शङ्काएँ हृदय में उठती हैं इस हेतु



आप कृपा कर इस का भेद हम जिज्ञासुओं से करें। हम लोग बहुत दूर से आए हुए हैं। हम लोगों के भाव को आप अच्छे प्रकार समझ मये होंगे जो कुछ अन्य विषय भी इन तीन देवों के सम्बन्ध में होंगे सब ही विस्तार कर के हम लोगों को समझावें। यही आप से निवेदन है। एवमस्तु। मैं इन सबों का विस्तार से वर्णन करूंगा। आप सब सावधान हो कर सुनें। प्रथम मैं जगदीश को हाथ जोड़ नमस्कार करता हूं जिसने असंख्य सूर्य चन्द्र नक्षत्र पृथिवी समुद्र नदी जलचर स्थलचर नभश्चर आदि पदार्थ उत्पन्न किये हैं और जो हम आप सबों के हृदय में विद्यमान हो हमारे निखिल कर्त्तव्य को देख रहा है। धन्य परमात्मन् ! धन्य हे जगदीश ! इस के अनन्तर मैं अपनी अति संक्षिप्त कथा सुनाता हूं जिस से मैं आशा करता हूं कि आप लोगों को भी अवश्य लाभ होगा क्योंकि भारतवर्ष में कैला अन्धकार सर्वत्र व्याप्त है। बड़े २ विद्वान् किस प्रकार इस में पड़ कर अन्धवत् हो रहे हैं और मैं किस प्रकार इस से त्राण पाया। बाल्यावस्था में जब सत्यनारायण की कथा मुझ के अच्छे प्रकार से आ गई तो मेरे मन में एक बड़ा आनन्द प्राप्त हुआ। मैं विचारने लगा कि धनाढ्य पुरुषों में से किसी बिरले पुरुष को ही पुण्य प्रताप से मास मास यह कथा सुनने का, मिलनी है और जो दरिद्र हैं वे अपने जीवन भर में कदाचित् ही एक आध-बार ही सुनने पाते हैं। मुझे यह कथा समग्र आ गई है। पूर्वं जन्माजित पुण्य का यह फलोदय है। मैं इसका प्रतिदिन पाठ किया करूं। इस विचार के अनुसार प्रातःकाल स्नान सन्ध्या आदि कर इसका पाठ करना आरम्भ कर दिया। कुछ दिन के पश्चात् सप्तशती दुर्गापाठ भी अर्थ सहित मैंने पढ़ा। अब विचारने लगा कि इस से बढ़ कर जगत् में कोई गुप्त और सिद्ध ग्रन्थ नहीं है क्योंकि इस से सब सिद्धिएं प्राप्त होती हैं। इसी का पाठ मेरे अखिल मनोस्थ को सिद्ध करेगा। अतएव मैं प्रातः और सन्ध्या दोनों काल इसका पाठ आरम्भ किया और इसके लिये जितने नियम व्रत आदिक हैं वह सब ही करने लगा। इस के साथ साथ सन्ध्याबन्दन पञ्चदेवतापूजा गायत्रीजप और महिम्नःस्तोत्र आदि अनेक पाठ और अनेक देवताओं के मन्त्रों का जप केवल इस की सहायता के लिये करता था। मेरे ग्राम के समीप प्रायः ८, ९ मील पर गङ्गेश्वर महादेव हैं

वहाँ माघमास के भस्केर रविवार को उपानह रहित पैदल जाया करता था । कुछ दिन के अनन्तर मेरे पितामह अमृतनाथ चौधरी ( मिथिला देश में ब्राह्मणों की भी चौधरी सिंह आदि पदवी है । दरभंगा महाराज ब्राह्मण होने पर भी सिंह कहलाते हैं श्रीमान् रमेश्वर सिंह इत्यादि ) मुझ को संस्कृत पाठशाला में भरती करवाने के लिये मधुवनी जो मेरे ग्राम से पूर्व पांच क्रोश पर है, ले गये । वहाँ मेरा डेरा एक मन्दिर में हुआ । जहाँ श्रीरामचन्द्र श्री-कृष्णचन्द्र आदि की अनेक प्रकार की मूर्तियाँ स्थापित हैं : वहाँ साम्प्रतिक दर-भंगा महाराज के पितामह भ्राता का सुविस्तृत राज्य है इस हेतु यहाँ बहुत प्रकार के देव मन्दिर हैं यहाँ मेरे मन में कई एक तरङ्गें उठा करती थीं । किस की उपासना मुख्यतया करनी चाहिये । श्री रामचन्द्र को श्रेष्ठ मानने लगा । परन्तु दुर्गा पाठ में पूर्ववत् ही भक्ति बनी रही । पाठशाला में जब अनध्याय होवे तब तब मेरा सम्पूर्ण समय बिल्वपत्र और तुलसीदल आदि के लाने में लगता था । दश दक्ष सहस्र बिल्वपत्र और तुलसीदल महादेव और शालग्राम को चढ़ाया करता था इस में प्रातः काल से रात्रि के ९, १० बजे तक समय व्यतीत हो जाना था । श्रीयुगमान्यवर पण्डित अम्बिकादत्त व्यास सुप्रसिद्ध विद्वान् उम समय मधुवनी संस्कृत पाठशाला के मुख्याध्यापक थे । मुझ को इन सबों में अधिक समय लगाते हुए देव अनेक उपदेश दिया करते थे । उन में से एक बात यह है कि मुझ को और ५, ७ मेरे सहाध्यायियों को बुला कर मत्स्यमांस खाने से निवारण किया और शपथ भी खिलवाया । इस प्रतिज्ञा के भङ्ग करने पर मेरे एक सहाध्यायी को प्रायश्चित्त भी करवाया । इस समय मेरे मन में यह निश्चय हुआ कि तुलसी आदि के बटोरने में समय व्यर्थ व्यतीत करना है । केवल जप करना चाहिये । तत्पश्चात् यह निश्चय हुआ कि जप करने में भी व्यर्थ ही समय जाता है केवल ध्यान करना चाहिये । पाठशाला में सुनीति संचारिणी सभा होती थी जिसमें पं० अम्बिका-दत्त व्यास श्रीकृष्ण जी का ध्यान बहुत बतलाया करते थे । इस हेतु मैंने श्रीकृष्ण जी के ध्यान में कुछ समय व्यतीत किया । परन्तु अब मेरे अन्तःकरण में यह उत्कट जिज्ञासा उत्पन्न हुई कि यथार्थ में ब्रह्म क्या वस्तु है । और वह कैसे

मिल सकता है इस विषय में मैंने बहुत प्रश्न करना आरम्भ किया। रात दिन इस में मेरा समय व्यतीत होने लगा। पाठ्य पुस्तकों का अभ्यास बहुत कम करने लगा यह दशा देख व्यासजी मुझको और मेरे दो साथियों को भी गीता सांख्य और योगभाष्य पाठशाला के समय से अतिरिक्त पढ़ाने लगे। इस समय एक हठ योगी लक्ष्मण दास जी महाराज साहब के गृह पर रहते थे। उन से व्यासजी हठ योग सीखने लगे और मुझ को क्रिया सहित हठयोग प्रदीपिका पढ़ाने लगे। इस में मेरे किसी साथी को सम्मिलित नहीं किया। एकान्त स्थान में मुझको आसन आदि क्रियाएँ बतलाते थे। व्यासजी की अधिक वयःक्रम होने के कारण आसन आदि वे स्वयं नहीं लगा सकते थे। मेरी अवस्था बहुत कम थी इस से सब आसन साध लेता था। परन्तु इन आसन आदि क्रियाओं से भी मेरा चित्त प्रसन्न न देख कर व्यासजी मुझको विस्पष्ट कहा करते थे कि यह एक सीखने की बात है इस हेतु सीख लो ताकि तुमको आगे इस की लालसा न रहे और एक ग्रन्थ भी इस प्रकार हो जायगा इस को लोग सिद्धि मानते हैं। देखो तो इस में क्या सिद्धि है। जब पण्डित अम्बिकादत्त व्यास मधुवनी को छोड़ मुजफ्फरपुर इन्द्रेन्त स्कूल के हेड पण्डित पद पर नियुक्त हुए तो मैं भी इन के साथ ही चला आया यद्यपि इस के लिये मुझ को मधुवनी पाठशाला के सब अध्यापकों से विरोधी बनना पड़ा। यहाँ आकर धर्मसमाज नामक पाठशाला में पढ़ने लगा इस में संस्कृत की आचार्य परीक्षा तक संस्कृत के सब ग्रन्थ पढ़ाये जाने हैं। मधुवनी में भी व्यासजी धर्म दो व्याख्यान देने के समय कभी २ स्वामी दयानन्द सरस्वती की चर्चा किया करते थे। परन्तु यहाँ इस की चर्चा अधिक बढ़ गई जब जब मैं व्यासजी से स्वामीजी के विषय में कुछ पूछता था तो वे बहला देते थे। मेरी जिज्ञासा इस के विषय में अधिक बढ़ गई ॥ धर्मसमाज के पुस्तकालय में सत्यार्थप्रकाश का पता मुझ को लगा मैंने उस को पढ़ा। प्रश्नोत्तर होने पर पाठशाला के सब पण्डित मेरे विरोधी बन गये परन्तु मुख्याध्यापक श्रीयुत निधिनाथ झा मुझ को बहुत मानते थे और केवल इन से ही आकर दो घण्टे पाठ पढ़ जाता था। मैं यहाँ “काव्य-तीर्थ” की परीक्षा दी और ईश्वर की कृपा से उत्तीर्ण भी हो गया। अब काशी जाने का मुझको मोका मिला। मैं काशी की मध्यम परीक्षा प्रथम ही दे चुका था। इस

हेतु किन्तुसकालेज बनारस से छात्रदृष्टि भी मिलने लगी। यह समय प्रायः १८८९ ईस्वी था। श्रीयुग राममिश्र शास्त्री और श्रीयुत गङ्गाधर शास्त्री जी से पढ़ना आरम्भ किया। राममिश्र शास्त्रीजी का अब तो नाममात्र शेष रह गया है परन्तु ईश्वर की कृपा से श्रीयुग गङ्गाधर शास्त्री जी अभी कालेज में पढ़ा रहे हैं। मैंने इस समय काशी की विचित्र लीला देखी। ४००, ५०० मैथिल विद्यार्थी मुझ से विरोध करने लगे। इसी समय काशी के मानमन्दिर में एक पण्डित सभा होने लगी जिसका उद्देश केवल स्वामि-प्रणीत सत्यार्थप्रकाश आदि ग्रन्थों का खण्डन करना था। इस में शिवकुमार शास्त्री प्रधान थे और काशी के सब ही प्रसिद्ध पण्डित इकट्ठे हाते थे इस सभा ने मेरा बड़ा उपकार किया। काशी के निखिल दिग्गज पण्डितों की योग्यता एक साथ ही प्रतीत हो गई। मुझे गिश्चय हो गया कि इन में से कोई भी वेद नहीं जानते। यह घटना देन अत्यन्त शोक भी हुआ कि हाय! आज काशी ऐसे धाम में जब वेद विद्या नहीं रही तब अब भारतवर्ष की किस भूमि पर होगी। क्या ईश्वर की वही इच्छा है कि अपनी वाणी को इस अपवित्र भूमि से उठा ले। इस समय पण्डित कृपाराम जी जो आज कल स्वामी दर्शनानन्द कहलाते हैं काशीजी में थे। पण्डितजी उम सभा के सब प्रश्नों का उत्तर दिया करते थे। इन की सभा अलग हुआ करती थी। मुझे बड़ा आश्चर्य होता था कि काशी के पण्डित लोग कृपाराम जी की युक्तियों का भी खण्डन नहीं कर सकते थे। मेरा न कृपाराम से और न आर्य्यसमाज से कोई सम्बन्ध था। मैं कभी आर्य्यसमाज में भी नहीं गया। परन्तु कृपाराम जी का उत्तर सुनने के लिये केवल कभी २ वहाँ जाया करता था, जहाँ वे व्याख्यान दिया करते थे। काशी की प्रसिद्ध २ जिननी सभाएं होती थीं प्रायः मैं सब में जाता था।

पण्डित अम्बिकादत्त व्यासजी का काशी में ही गृह था इस हेतु जब २ बे आते थे तब २ मुझको प्रायः दर्शन दिया करते थे और कभी २ चार २ बण्टे तक इन के साथ विचार होता रहता था। ये अच्छी तरह से मान गये थे कि मूर्ति पूजा वेद में नहीं है। द्वायानन्द जो कहता है वह सर्वथा सत्य है परन्तु कलियुग के लोग मन्दबुद्धि हैं अतः इस को नहीं समझ सकते हैं। और इस के

ग्रहण करने से लोक निन्दा भी होती है इस हेतु अच्छे मनुष्य इस के निकट नहीं जाते इसादि । मैं आप लोगों से इतना और भी कहना चाहता हूँ कि जब मैंने ऋग्वेदादि भाष्य भूमिका में वर्णित अहल्या वृत्रासुर आदि की कथा पढ़ी तो मेरे चित्त में एक बड़ा भारी सन्देह उत्पन्न हुआ । इस के पहिले मैंने इन सबों का ऐमा अर्थ न कहीं सुना था और न पठित पुस्तकों में कहीं देखा ही था । इस हेतु वह सन्देह उत्पन्न हुआ । क्या अन्य आचार्यों ने भी कहीं पर ऐसा अर्थ किया है या नहीं जिन ग्रन्थों के प्रमाण भूमिका में दिये गये हैं उन का यथार्थ तात्पर्य यह है वा अन्य भी कुछ । इत्यादि सन्देहों से मुझ को वेद और ब्राह्मण ग्रन्थों के अध्ययनार्थ बड़ी उत्सुकता उत्पन्न हुई तब से अन्य शास्त्रों के अध्ययन को त्याग केवल वेद पढ़ना आरम्भ किया ईश्वर की कृपा से विहार देशस्थ पटना-बांकीपुर रहने लगा यहां चारों वेद सभाष्य पढ़ने को मिल गये । यहां एक पब्लिक लाइब्रेरी भी बहुत उत्तम है । हे विष्णुदत्त आदि महा-विद्वानो ! वेदों के अध्ययन से सम्यक् प्रकार मुझे विदित हो गया कि आज कल जितनी प्रसिद्ध २ उपासनाएं देश में प्रचलित हैं वे केवल आलङ्कारिक अर्थात् मिथ्या हैं । सब ही प्रसिद्ध देव-विष्णु, महादेव, ब्रह्मा, इन्द्र, वरुण आदि रूपकालङ्कार मात्र में वर्णित हुए हैं । इस समय जिन २ प्रसिद्ध देवों की पूजा आप लोग देखते हैं वह सब ही बनाई हुई हैं । हे विद्वानो ! केवल अपने देश में ही नहीं किन्तु कुछ समय पूर्व सम्पूर्ण पृथिवी पर इन आलङ्कारिक देवों की पूजा होती थी । भारतवासी विद्वान् लोग अभी तक इस मर्म को नहीं जानते हैं । आप लोगों ने बहुत सोच विचार कर इस प्रश्न को पूछा है । मैं विस्तार से वर्णन करता हूँ आप सुनें । प्रथम मैं महर्षि दयानन्द जी—को सहस्रशः नमस्कार करता हूँ कि जिन के ग्रन्थों के अवलोकन से शतशः भ्रम दूर हो गये यदि मुझ को इन की सहायता आज न मिलती तो मैं भी भारतवासी विद्वानों के समान अश्वत्थ, बट तुलसी, बिल्व-आदि वृक्षों की, शालग्राम नर्मदेश्वर आदि प्रस्तरों की, गङ्गा यमुना कृष्णा कावेरी आदि नदियों की, भूत, प्रेत, डाकिनी शाकिनी आदि सर्वथा मिथ्या काल्पनिक वस्तुओं की पूजा करता रहता और सत्यनारायण की कथा सप्त-

शती आदि महा मिथ्याभूत ग्रन्थों का ही पाठ करता रहता वेद तक पहुँचने का अवसर नहीं मिलता । यदि मिलता भी तो इस के अर्थ से तो सर्वथा बञ्चित ही रहता । एवं श्रीरामचन्द्र, श्रीकृष्णचन्द्र, युधिष्ठिर, अर्जुन आदि को ही ब्रह्म अथवा ब्रह्म का अंश मान पर ब्रह्म से सदा विमुख रहता । परन्तु जिनके ग्रन्थावलोकन से ये सारे भ्रम मेरे अन्तःकरण ने दूर हो गये उन को प्रथम सहस्रशः नमस्कार हो । पुनरपि सच्चिदानन्द को वन्दना करता हूँ कि वह मेरे इस महान् कार्य में सहायक हो ।

“यो देवेष्वधि देव एक आसीत् ।

कस्मै देवाय हविषा विधेम” ॥ ऋग्वेद

( यः ) जो ( देवेषु+अधि ) सूर्य, चन्द्र, नक्षत्र, पृथिवी, अग्नि, जल, वायु, आकाश, प्राण, इन्द्रिय, आदि समस्त देवों में ( एकः+देवः ) एक ही महान् देव ( आसीत् ) विद्यमान है उसी ( कस्मै ) आनन्द स्वरूप ( देवाय ) महान् देव के लिये ( हविषा ) स्तुति, प्रार्थना, वन्दना उपासना, पूजा, आदि के द्वारा ( विधेम ) हम सब प्रेम भक्ति किया करें । इति ॥

एक देव ।

हे कोविदबरो ! जिस काल में ब्रह्मवादी-मधुच्छन्दा, मेधातिथि, दीर्घतमाः अगस्त्य, कक्षीवान्, गृत्समद, विश्वामित्र, वामदेव, अत्रि, भारद्वाज, बृहस्पति, बसिष्ठ, नारद, कश्यप, नारायण, शिवसंकल्प, याज्ञवल्क्य ऐतरेय आदि और इन के पुत्र पौत्र दौहित्र आदि विद्वान् तथा ब्रह्मवादिनी-लोपामुद्रा, रोमशा, अपाला, घोषा, सूर्या, उर्वशी, यमी, कद्रू, गार्गी आदि विदुषी सब कोई मिल कर देश में वेद विद्या का प्रचार कर रहे थे । उस समय केवल एक ही ब्रह्म की उपासना इस देश में थी । उस परमात्म देव को अनेक नामों से पुकारते थे इन्द्र, मित्र, वरुण, अग्नि, दिव्य सुपर्ण, गरुत्मान्, मातरिश्वा, पृथिवी, वायु आदि नामों से । जैसा कि वेदों में कहा गया हैः—

इन्द्रं मित्रं वरुणमग्निं मातृरथो दिव्यः स सुपर्णो गरुत्मान् ।

एकं सद् विप्रा बहुधा वदन्त्यग्निं यमं मातरिश्वानमाहुः ।

सुपर्ण विप्राः कथं यो यचोभिरंके सन्तं बहुधा कल्पयन्ति ।

मनुजी कहते हैं:—

प्रशासितारं सर्वेषां—मर्णायाममणोरपि

रुक्माभं स्वप्रध्यागम्यं विद्यात्तं पुरुषं परम् ।

एतमेकं वदन्त्यग्निं मनुमन्ये प्रजापतिम् ।

इन्द्रं यकेऽपरे प्राणमपरे ब्रह्म शाश्वतम् ।

बहुत युगों के अनन्तर यहाँ के महर्षि सन्तान उस प्रिय ब्रह्म को भूल प्राकृत वस्तुओं की उपासना करने लगे । प्राकृत वस्तु अनन्त हैं । यह पृथिवी, जल, जलधर विविध मत्स्य, मकर, कच्छप आदि, पृथिवीस्थ समुद्र पर्वत, नदी, वृक्ष प्रभृति एवं विविध प्रकार के पशु, एवं परितःस्थित असंख्येय सूर्य चन्द्र तारागण ये सब ही प्रकृति देवी की विभूति हैं । एक समय था जब विद्वान् बहुत कम रह गये और उपदेश की परिपाटी सर्वथा बन्द होगई उस समय प्रजाएं अज्ञ बनें जिस किसी की पूजा मन माने करने लगीं । पश्चात् कुछ विद्वान् उत्पन्न हुए । यद्यपि वे भी ब्रह्म तक लोगों को न पहुँचा सके परन्तु इन असंख्य देवों की उपासना छुड़वा केवल तीन देवताओं की उपासना में लोगों की रुचि दिलाई । वे तीन देव ये हैं । झुलोकस्थ सूर्य देव । अन्तरिक्षस्थ वायु देव । और पृथिवीस्थ अग्नि देव । और उन विद्वानों ने यह भी उपदेश किया कि ये तीनों यथार्थ में एक ही हैं । उस समय के ग्रन्थों में यह विस्पष्ट लक्षण पाया जाता है कि इन तीनों के ही अन्य समस्त देव देवी अज्ञ हैं । और इन तीनों में भी एक महान् देव गृह रूप से विद्यमान है जो इन को चला रहा है । यथार्थ में वही पूज्य वही उपास्य वही बन्ध, वही सत्य है । परन्तु इस सूक्ष्मता तक प्रजाएं न पहुँच सकीं । केवल सूर्य वायु अग्नि इन तीन ही देवों को प्रधानतारूप से यज्ञादि में पूजने लगीं । परन्तु इस समय तक इन तीनों देवों की कोई मूर्ति नहीं बनी थी । पश्चात् कुछ और विद्वान् उत्पन्न हुए । यह समय बुद्ध देव से बहुत पीछे का था । देश में सर्वत्र प्रायः जैन सम्प्रदाय प्रचलित हो गया था । और ये लोग ईश्वर की अस्तित्व को स्वीकार नहीं करते थे । अर्थात् नास्तिक थे । नास्तिक होने पर भी ये

लोग अपने गुरु तीर्थङ्करों की मूर्ति बना कर बड़े समारोह के साथ मन्दिरों में स्थापित कर पूजते थे । इन जैन सम्प्रदायियों ने ही प्रथम इस देश में मूर्ति पूजा की रीति चलाई । जो लोग इस सम्प्रदाय से घृणा रखते थे विचार करने लगे कि अब क्या करना चाहिये । ये जैनी मूर्ति बना मन्दिरों में स्थापित कर अपने घण्टे परियाल और शङ्खादिकों की ध्वनि से हमारे भोले भाले भाइयों को अपनी ओर खींच रहे हैं । हमें भी ऐसी मूर्तिएं बनाकर स्थापित करनी चाहियें । यह विचार स्थिर होने पर इन में जो बुद्धिमान थे उन्होंने ने तीन देवता कल्पित किये ॥ सूर्य के स्थान में विष्णु देव । वायु के स्थान में ब्रह्मा और विद्युत् ( बिजुली ) के स्थान में महादेव जिसको रुद्र शिव भोलानाथ आदि नाम से पुकारते हैं । विद्युत् एक प्रकार की अग्नि ही है । केवल विद्युत् ही नहीं किन्तु अग्नि शक्ति जितनी है उस सब के स्थान में रुद्र देव बनाये गये । अब यहां क्रमशः निरूपण करते हैं जिससे आप लोगों को विशदतया बोध हो जायगा ।

“विष्णुनाम” ।

पूर्वकाल में सूर्य का ही नाम विष्णु था । इस में प्रथम हम विष्णुपुराण का ही प्रमाण देते हैं यथा:—

तत्र विष्णुश्च शक्रश्च जज्ञाते पुनरेवच ( १ )

अर्य्यमा चैव धाता च त्वष्टा पूषा तथैवच । १३१

विवस्वान् सविता चैव मित्रो वरुण एवच ।

अंशो भगश्चादितिजा आदित्या द्वादश स्मृताः । १३२

विष्णु शक्र अर्य्यमा धाता त्वष्टा पूषा विवस्वान् सविता मित्र वरुण अंश और भग । ये द्वादश नाम सूर्य के हैं अब महाभारत का प्रमाण सुनिये ।

धाताऽर्य्यमा च मित्रश्च वरुणोऽंशो भगस्तथा ( २ ) ६५

( १ )—विष्णुपुराण अध्याय १५ । अंश प्रथम । जीवानन्द विद्यासागर प्रकाशित १८८२ ई० । कलकत्ता ।

२- महाभारत आदि पर्व अध्याय १२३ प्रतापचन्द्रक प्रकाशित । कलकत्ता ।

शकाब्द १८०६ ।



इन्द्रो विवस्वान् पूषा च त्वष्टा च सविता तथा ।

पर्जन्यश्चैव विष्णुश्च आदित्या द्वादश स्मृताः ॥ ६९ ॥

इन दो प्रमाणों से निश्चय है कि पूर्वकाल में सूर्य का नाम विष्णु था । यह भी देखिये । अनेक नामों में अन्तरिक्ष ( आकाश ) का एक नाम विष्णुपद है । यथा:-

“विषद विष्णुपदं वापि पुंस्याकाशविहायसी”

जिसहेतु आकाश में सूर्य का पद=स्थान है अतः विष्णुपद आकाश का नाम है । अब वेद का जो साक्षात् कोश है उसको देखिये । निघण्टु अध्या-  
य ५ । खण्ड ६ ।

त्वष्टा । सविता । भग । सूर्यः । पूषा । विष्णुः वैश्वानरः वरुणः ॥

इस के ऊपर भाष्य करने वाले यास्काचार्य ने विष्णु का सूर्य ही अर्थ किया है । वेदों में तो अनेक प्रमाण हैं जिनको आगे निरूपण करेंगे । परन्तु यहाँ केवल एक प्रमाण सुनाते हैं—

इरावती धेनुमती हि भूतं सूर्यवसिनी मनुष्ये दशाम्या ।

व्यस्कभ्ना रोदसी विष्णवेते दाधर्थ पृथिवी मभितो मयूखैः ।

( विष्णो ) हे सूर्य ! ( एते+रोदसी ) इस छुलोक और भूलोक को ( व्यस्कभ्नाः ) आप ने पकड़ रक्खा है और ( मयूखैः ) अपने अनन्त किरणों से अर्थात् आकर्षण शक्ति से ( पृथिवीम् ) पृथिवी को ( अभितः ) चारों तरफ से ( दाधर्थ ) धारण किये हुए हैं । इस मन्त्र में किरण वाचक मयूख शब्द विद्यमान है । अतः यहाँ विष्णु शब्द का सूर्य ही अर्थ है । अब अधिक प्रमाण देने की आवश्यकता नहीं । आप लोगों को विश्वास हो गया होगा कि विष्णु नाम सूर्य का ही था इस हेतु इस विष्णु देव के कल्पना करने वालों ने सूर्य के नाम पर ही अपने कल्पित देव का नाम संस्कार भी किया ताकि वेद से सब बातें मिलती जाय ।

विष्णु का वाहन सुपर्ण ( गरुड़ )

अब आप लोगों को इस बात पर पूर्ण ध्यान रखना चाहिये कि सूर्य के जो जो गुण हैं वे ही इस कल्पित विष्णु में भी स्थापित किये गये और जिस २ शब्द के दो दो अर्थ हो सकते हैं उन उम शब्द के अर्थ को अनुसार वाहन, स्थान, शक्ति, आदि बनाए गये हैं। इसी प्रकार जिस २ समस्त पद में दो दो समास हो सकते हैं ऐसे ऐसे पद रखे गये। बात यह है कि बड़ी निपुणता और विद्वत्ता के साथ वाहन आदि की कल्पना की गई है। देखिये। सुपर्ण नाम सूर्य के किरण का है। परन्तु गरुड़ का भी नाम सुपर्ण है यथा:-

स्वेदय । किरणाः । गानः । रश्मयः । अभादावः । दीधितयः । गन्धस्तयः । वनम् ।  
उन्नाः । वसवः । मरीचियाः ॥ मयूष्माः । सप्तऋषयः । साध्याः । गुपर्णाः । शतिपञ्च  
दशगन्धिमनामानि । निवण्टु । प्रथमा-याय । खण्ड ५ ॥

स्वेदि, किरण, गौ, रश्मि, अभीष्ट, दीधिति, गन्धस्ति, वन, उन्न, वसु, मरीचिय, मयूष, सप्तऋषि, साध्य और सुपर्ण ये १५ नाम सूर्य के किरणों के हैं। यहां पर आप देखने हैं कि सुपर्ण का आशय है। ऋग्वेद का कोश है इस का प्रमाण मैंने दिया। वेदों के मन्त्रों में सूर्य के किरण अर्थ में सुपर्ण शब्द बहुत प्रयुक्त हुआ है मैं केवल एक उदाहरण सुनाता हूं। यथा:-

वयः गुपर्णा उप मेदुगिन्द्रं प्रियमेधा ऋषयो नाधमानाः ।

अप ध्वान्तमर्णुहि प्रथि चक्षुर्मुमुग्ध्यस्मान् निधयेव बद्धान् ॥ निरुक्त ४।२।

यह ऋग्वेद का मन्त्र है याज्ञिकाचार्य ने निरुक्त में दिया है। सूर्य के किरणों का यहां अलङ्कार रूप में वर्णन किया गया है ( वयः ) अग्नि गन्ध-शील ( सुपर्णाः ) किरण ( इन्द्रम् ) सूर्य के निकट ( उप+मेदुः ) पढ़ेंगे। ( नाधमानाः ) याचना करते हुए। अर्थात् सूर्य से याचना करने को किरण सूर्य के समीप गये। वे किरण कैसे हैं ( प्रियमेताः ) यज्ञ प्रिय। क्योंकि सूर्य के उदय बिना यज्ञ नहीं होता। पुनः कैसे हैं ( ऋषयः ) जैसे वसिष्ठादि ऋषि ज्ञान का प्रकाश करते हैं वैसे ये किरण भी अन्धकार को नाश कर सब पदार्थों के रूप को प्रकाशित करते हैं। किस प्रयोजन के लिये सूर्य के समीप गये सो

आगे कहते हैं । हे स्वाभिन् ! ( ध्वान्तम् ) अन्धकार को ( अप+ऊर्णुहि ) दूर कीजिये । ( चक्षुः ) प्राणिनात्र की आंखें अपनी ज्योति से ( पूर्धि ) पूर्ण कीजिये । और ( निवसान इव वृद्धान् ) जैसे पक्षी पास में बद्ध हो तद्वत् आप के मण्डल में बद्ध ( अस्मान् ) हम लोगों को सर्वलोक जाने को ( मुमुग्धि ) छोड़ दीजिये । यत्तां यास्वाचार्य ने " सुपर्णा आदित्यरश्मयः " ऐसा लिखा है अर्थात् सुपर्ण सूर्य के किरण का नाम है । पुनः—

यत्रा सुपर्णा अमृतस्य भाग मनिमेधं विद्वत्तामिस्वरन्ति ।

इना विश्वस्य भुवनस्य गोपाः स मा धारः पाकमत्रा विवेश ॥

इस मन्त्र की व्याख्या में भी यास्वाचार्य ने " सुपर्णाः सुपतना आदित्यरश्मयः " लिखा है । अर्थात् सूर्य के किरण का नाम सुपर्ण है । अब आप लोगों को विश्वास होगया होगा कि सुपर्ण शब्द वेदों में सूर्य के किरणार्थ में आया है । परन्तु आजकल यह सुपर्ण शब्द गरुड़ के अर्थ में ही आता है ।

गरुत्मान् गरुडस्तादृशो वैनेत्यः खगेश्वरः ।

नागान्तको विष्णुरथः सुपर्णः पन्नगाशनः । अमरकोश

गरुत्मान्, गरुड़, तादृश, वैनेत्यः, खगेश्वर, नागान्तक, विष्णुरथ, सुपर्ण और पन्नगाशन इतने नाम गरुड़ पक्षी के हैं । गरुत्मान् तादृश आदि शब्द भी सूर्य के किरणार्थक वेदों में आए हैं । आप लोगों ने देखा कि सुपर्ण नाम गरुड़ का भी है । अब विचार करने की बात है कि सूर्य का वाहन किरण है । क्योंकि किरणों के द्वारा ही सूर्य मानो सर्वत्र पहुंचता है । वेदों में वर्णन आया है कि किरण मानो सूर्य को ढोते फिरते हैं जब सूर्य के स्थान में विष्णु देव पृथक् कल्पित हुए तब जो तादृश सूर्य का था उसी नाम का वाहन इस विष्णु को भी दिया गया । उस नाम का वाहन इस सर्वलोक में गरुड़ नाम का पक्षी ही है अन्य नहीं । इस हेतु विष्णु का वाहन गरुड़ माना गया है । इस से भी आप देख सकते हैं कि सूर्य को ही लोगों ने विष्णु बनाया ।

“सर्पभक्षक गरुड”

एक विषय यह भी मीमांसनीय है कि विष्णु के बनाने वाले चाहते तो अन्य किसी नाम के साथ संगति मिला कर विष्णु देव को कोई और ही वाहन देते। गरुड ही वाहन क्यों दिया। इस में एक अन्य कारण भी है। गरुड सांप को खाता है सांप का एक नाम “अहि” आता है यह संस्कृत में अति प्रसिद्ध है। परन्तु वैदिक भाषा में अहि नाम मेघ का भी है। यथा:—

अद्रिः। ग्रावा। गोत्रः। बलः। अशनः। पुरुभोजाः।

.....अहिः। अध्रम्। बलाहकः.....इत्यादि निघण्टु १। १०।

अद्रि, ग्रावा, गोत्र, बल, अशन, पुरुभोज, बलिशान, अश्मा, पर्वत, गिरि, व्रज, चरु। वराह, शम्बर। रौहिण। रैवत, फलिग, उपर, उपल, चमस, अहि, बलाहक, मेघ, वृति, ओदन, वृषन्धि, वृत्र, अमुर, कोश। ये तीस नाम मेघ के हैं। अब आप लोग यह विचार सकते हैं कि सूर्य के सुपर्ण (किरण) तो अहि अर्थात् मेघ के खाने वाले हैं और विष्णु भगवान् के सुपर्ण (गरुड) अहि अर्थात् सांप के खाने वाले हैं। किस प्रकार से विष्णु रचयिता ने दधर्थक शब्दों को लेले कर एक महान् देवता को गढ़ कर खड़ा किया है।

“सुपर्ण और अमृतहरण”

सुपर्ण (गरुड) के सम्बन्ध में इतना और भी जानना चाहिये। कहीं-और विशेष कर महाभारत के आदिपर्व से सुपर्ण और अमृत हरण की लम्बा-यमान आख्यायिका आती है। यथा:—

“इत्युक्तो गरुडः सर्वं स्ततो मातर मब्रवीत्।

गच्छाम्यमृत माहर्तुं भक्षयिच्छामि वेदितुम्”।

गरुड-माता विनता किसी कारण वश सर्प-माता कद्रू की दासी बन बड़ी दुःखिता थी। एक समय माता से जिज्ञासा करने पर गरुड को विदित हुआ कि जब तक अमृत ला सर्पों को न दूंगा तब तक मेरी माता दासीत्व से मुक्त नहीं होगी। इस हेतु गरुडजी को अमृत लाने के लिये अवर्णनीय उद्योग कर-

ना पड़ा है। महाभारत के आदिपर्व के २०वाँ अध्याय से ३२वाँ अध्याय तक देखिये। इस का नाम ही सौपर्णाध्याय है। इस आख्यायिका का मूल भी सूर्य का किरण ही है। अमृत नाम जल का है। “पयः कीलालममृतं जीवन् भुवनं वनम्” पय, कीलाल, अमृत, जीवन, भुवन, वन आदि अनेक नाम जल के हैं अमर कोश में देखिये। सुपर्ण जो सूर्य के किरण वे अमृत अर्थात् जल हरण करते हैं। और हरण करके अहि अर्थात् मेघ को देते हैं ॥ सर्प और मेघ दोनों का अहि नाम है। शाङ्खा। कदाचित् आप कहेंगे कि अभी वर्णन किया गया है कि किरण मेघ का भक्षक है। परन्तु यहाँ पर पोषक बन गया। यह क्या! महाभारत की भी कथा में आप देखते हैं कि जो गरुड़ सर्पों का संहर्त्ता है। वह यहाँ दास बना हुआ है। महाभारत में कहा गया है कि “ततः सुपर्णमाता तामवहत् सर्पमातरम्। पन्नगान् गरुडश्चापि मातुर्वचनं चोदितः” जब कद्रू ने पुत्रादिसहित अपने को नाग लोक में पहुँचाने को विनता से कहा है तब गरुड़जी अपनी माता की आज्ञा के अनुसार सर्पों को ढोढो कर नागालय को पहुँचाया करते थे। तत्त्व इस में यह है कि सूर्य के किरण अहि (मेघ) को बनाते और विगाड़ते हैं क्योंकि सूर्य की ही गरमी से मेघ बनता है। वायु में शीतलता प्राप्त होकर उस से मेघ शीतल हो नष्ट भी हो जाता है। इन सब घटनाओं का मुख्य कारण सूर्य किरण ही है। इसीहेतु दोनों वर्णन है कि सुपर्ण “अहि” का पोषक और भक्षक दोनों हैं। इसीहेतु महाभारत की आख्यायिका में भी सुपर्ण ( गरुड़ ) सर्प के भक्षक और वाहन दोनों हैं। अब आप लोग समझ गये होंगे। यह सब कथा गढ़ी हुई है। यथार्थ नहीं। आप लोग स्वयं बुद्धिमान हैं ईदृग् कथाएं जहाँ जहाँ आप देखें वहाँ वहाँ प्रकृति का वर्णन मात्र समझें। न कोई कभी ऐसा गरुड़ वा विनता वा कद्रू वा सर्प हुआ। वेदों की एक छोटी सी बात लेकर इन पुराणों में सहस्रों श्लोकों के द्वारा नवीन रीति से आख्यायिका बनाई हुई हैं ॥ यहाँ वेद का एक मन्त्र उद्धृत करता हूँ जिस से आप को विदित होगा कि सुपर्ण अमृत के लिये मानो सदा लोभायमान रहता है

यत्रा सुपर्णा अमृतस्य भग मनिमेषं विदथाभिस्वरन्ति ।

इतो विश्वस्य भुवनस्य गोपाः स मा धीरः पाक मत्रा विवेश ॥

यह ऋग्वेद का वैचन है। यास्काचार्य ने निरुक्त में इसकी व्याख्या की है। (यत्र) जिस सूर्य्य मण्डल में स्थित (सुपर्णाः) किरण (अनिमेषम्) सर्वदा (विदथा) अपने कर्म में युक्त हो (अमृतस्य+भागम्) जल के अंश को पृथिवी पर से लेकर (अभिस्वरन्ति) पदार्थ मात्र को तपाते हैं। अर्थात् जब सूर्य्य के किरण पृथिवी के जल को सोख लेते हैं तब क्या जड़ क्या चेतन सब ही सन्तप्त होने लगते हैं (इतः) ऐश्वर्य्य युक्त (विश्वस्य+भुवनस्य) अपने प्रकाश से सम्पूर्ण भुवन का (गोपाः) रक्षक (धीरः) बुद्धिप्रद और (पाकः) प्रत्येक वस्तु को पकाने वाला (सः) वह सूर्य्य (अत्र) इस (मा) मुझ में (आ+विवेश) प्रविष्ट होवे अर्थात् मुझको सूर्य्य का प्रकाश प्राप्त हो यह आत्मा में भी घटता है। यहां यास्काचार्य ने “सुपर्णा आदित्यरश्मयः अमृतस्य भागमुदकस्य” सुपर्ण का आदित्यरश्मि और अमृत का जल अर्थ किया है यहां साक्षात् वर्णन पाया जाता है कि सूर्य्य का किरण अमृत का हरण करता है; इसी हेतु किरण का नामही ‘हरि’ हरण करने वाला वेदों में कहा गया है।

“विष्णु और समुद्र”

पुराणों में यह अति प्रसिद्ध कथा है कि विष्णुभगवान् क्षीरसागर में निवास करते हैं। आप लोग यदि सावधान होकर इस को विचारेंगे तो मालूम हो-जायगा कि यह भी सूर्य्य भगवान् का ही वर्णन है। वैदिक भाषा में समुद्र नाम आकाश का है यथाः—

(१) ऋचि तुनुघमभुनङ् कुञ्जोरुष्याणाम् ६।३।१३३। इस सूत्रसे वेदों में “यत्र” का ही “यत्रा” बन जाता है।

(२) छन्दसि लुङ् लङ् लिट् १।३।४।६। धात्वर्थानां सम्बन्धे सर्वकालेष्वेते वा स्युः। वेदमें लुङ् लङ् और लिट् विकल्प से सब काल में होते हैं।

अम्बरम् । वियत् । व्योम । बर्हिः । धन्व । अन्तरिक्षम् ।

आकाशम् । आपः । पृथिवी । भूः । स्वयम्भूः । अध्वा । पुष्करम् ।

सगरः । समुद्रः । अध्वरमिति षोडशान्तरिक्षनामानि । निघण्टु १ । ३ ।

अम्बर, वियत्, व्योम, बर्हि, धन्व, अन्तरिक्ष, आकाश, आप, पृथिवी, भू, स्वयम्भू, अध्वा, पुष्कर, सगर, समुद्र, अध्वर । ये १६ नाम आकाश के हैं । इस में समुद्र शब्द भी विद्यमान है । निघण्टु के भाष्यकर्ता यास्क "समुद्र" शब्द की निरुक्ति इस प्रकार करते हैं :—

तत्र समुद्र इत्येतत् पार्थिवेन समुद्रेण सन्दिह्यते । समुद्रः कस्मात् समुद्रवन्त्यस्मा-  
दापः । समभिद्रवन्त्येनमापः । सम्मोदन्तेऽस्मिन् भूतानि । समुद्रको भवति ।  
समुनर्त्ताति वा ॥ निरुक्त २ ॥ १०

पृथिवी पर जो जल-समूह स्थान है उसे भी समुद्र कहते हैं । जैसे हिन्दुस्तान का महामागर, बेरेवियन सागर, पैसैफिक महासागर इत्यादि भी समुद्र ही कहलाते हैं । इस हेतु यास्काचार्य कहते हैं कि ( पार्थिवेन समुद्रेण ) पृथिवीस्थ समुद्र के साथ आकाशवाची समुद्र में सन्देह हो जाता है । क्योंकि समुद्र शब्द के जो अर्थ हैं वे प्रायः दोनों में घट जाते हैं । अब आगे समुद्र शब्द के अर्थ दिखलाते हैं ( समुद्रवन्ति+अस्मात्+आपः ) जिससे जल द्रवी भूत होकर पृथिवी पर गिरे । आकाश से ही जल गिरता है । ( समभिद्रवन्ति+एनम्+आपः ) जिसमें जल प्राप्त हो । मेघरूप से आकाश में जल एकत्रित होता है । ( सम्मोदन्ते+अस्मिन्+भूतानि ) जिसमें प्राणी आनन्द प्राप्त करें । आकाश में पक्षी गण विहार करते हैं ( समुद्रकः भवति ) जिसमें बहुत जल हो ( समुनर्त्ति+वा ) जो आर्द्र करे । इत्यादि अर्थ समुद्र शब्द का है । यह सागर में भी घट सकता है । इस प्रमाण से निश्चय हुआ कि समुद्र नाम आकाश का भी है । एक दो मन्त्रों का भी उदाहरण देते हैं । यथा :—

एकः सुपर्णः स समुद्रं या विवेश स इदं विश्वं भुवनं विचेष्ट । तं पाकेन मनसा  
स्पृश्य मन्तितस्तं माता रेडि स उ रेडि मातरम् ॥ ऋग्वेद ॥ १० । ११४ । ४

सायणभाष्यम् । एकः सर्वकार्येष्वसहायः सुपर्णः सुपतनः मध्यमस्थानो देवः समुद्र मन्तरिक्षम् आविवेश आविशति आविश्यच स इदं विश्वं सर्वं भुवनं भूतजातं विचष्टे अनुग्राह्यतयाऽभिपश्यति । तमेव रूपं देवं पाकेन परिपकेन मनसा अन्तितः समीपे अहमपश्य मदक्षम् । किञ्च माता उदकानां निर्मात्री माध्यमिका वाक् तं रोद्धि आस्वादयति उपजीवनमात्रमत्र लक्ष्यते । सउसखलु मातरं वाचं रोद्धि लेढि तामेवोपजीवति लिह आस्वादने । अथ दुर्गाचार्य्यभाष्यम् एक एव अद्वितीयः यस्य पतने गमने । प्रतिमायानं अन्यं द्वितीयं नास्ति । स सुपर्णः सुपतनोवायुः समुद्रम् अन्तरिक्षम् नित्यं आविवेश आविशति न कदाचिदप्यनाविष्टतत्र । सच पुनः सर्वभूतानुपवेशां तदा विश्वं भुवनं सर्वाणि इमानि भूतानि विचष्टे अभिविपश्यति । यथा द्रष्टव्यानि । तमेवं वर्तमानं अहं पाकेन मनसा विपक्व प्रज्ञानेन सर्वगतमपि सन्तम् अन्तिकम् इव अपश्यम् । ऋषिर्दृष्टदेवतासतत्त्वः कस्मैचिदाचक्ष्माणो ब्रूवति । तं माता रोढि सउरोढि मातरम् । माता माध्यमिका वाक् तमुप जीवति । परस्पराश्रयत्वान्तयोर्वृत्ते रध्यात्मवदिति । इति ।

भाष्यकार सायण आदि के अनुसार भावार्थ ( एकः+सुपर्णः ) एक अर्थात् असहाय सुन्दर पतनशील वायु सर्वदा ( समुद्रम्+आविवेश ) आकाश में व्याप्त रहता है ( सः ) वह वायु ( इदं विश्वं भुवनम् ) इस सम्पूर्ण प्राणी को ( विचष्टे ) अच्छे प्रकार देखता है । ( तम् ) उसको ( अन्तितः ) समीप में ही ( पाकेन+मनसा ) परिपक्व मन से ( अपश्यम् ) मैं देखता हूं ( तम् ) उसको ( माता ) जल निर्माण करने वाली माध्यमिका वाक् अर्थात् मेघस्थ विद्युत् ( रोढि ) चाटती है और ( सः+उ ) वह वायु भी ( मातरम् ) विद्युत् को ( रोढि ) चाटता है । अर्थात् एक दूसरे का आधार है पुनः

सहस्रशृङ्गो वृषभो यः समुद्रादुदाचरत् । अथर्ववेद । ४ । ५

जो सहस्र-सींगवाला बैल अर्थात् सूर्य है वह ( समुद्रात् ) आकाश से उदित हुआ । सूर्य का उदय आकाश से होता है इस हेतु यहां समुद्र शब्द का आकाश ही अर्थ होसकता है । पुनः—



सो अणवा न नद्यः समुद्रियः प्रतिगृह्णाति विभिता वरीभिभिः । इन्द्रः सो-  
मस्य पीतये वृषायते सनात् सयुध्म ओजसा पनायते । ऋग्वेद १ । ५५ । २ ।

यहां सायण “समुद्रिय” शब्द का अर्थ (समुद्रियः समुद्रवन्त्यस्मादाप इति समुद्रमन्तरिक्षं तत्रभवः समुद्रियः) अन्तरिक्षव्यापी करते हैं अर्थात् समुद्र जो अन्तरिक्ष उसमें जो व्यापक उसे “समुद्रिय” कहते हैं । मैं आप लोगों के लिये कदांतक उदाहरण बतलाऊं आप लोग स्वयं पण्डित हैं । वेद पढ़ कर देखिये पचासो स्थलों में समुद्र शब्द आकाशवाची आया है । अब आप लोग स्वयं मीमांसा कर सकते हैं । जब विष्णु देवता सूर्य से पृथक् माना गया और पूजा करने के लिये पृथिवी पर लाया गया तब पृथिवीस्थ समुद्र अर्थात् सागर उसका निवास स्थान बनाया गया ।

जब विष्णुशब्द का अर्थ सूर्य था तब वह विष्णु समुद्र अर्थात् अन्तरिक्ष (आकाश) में निवास करता था पश्चात् जब विष्णु को एक पृथक् देव बनाया तो उचित हुआ कि पृथिवीस्थ समुद्र (जलाशय) उसका निवासस्थान माना जाय और यह सब घटना इस हेतु घटाई गई कि वेदों से सब संगति बैठती जाय । क्योंकि प्रजाओं को वेद पर ही अधिक विश्वास है । इस से भी आप लोगों को पूर्ण विश्वास होगया होगा कि यह चतुर्भुज विष्णु देव यथार्थ में सूर्य के ही प्रतिनिधि हैं ।

अप् शब्द और विष्णु

अभी वैदिक कोश निघण्टु के प्रमाण से “अप्” शब्द भी आकाश वाची है ऐसा मैंने आप लोगों से कहा है । इस में सन्देह नहीं कि अप् शब्द के अर्थ को भूल कर वा उस पर ध्यान न देकर संस्कृत भाषा में बड़ा ही अनर्थ मचा है । वेद के एक २ शब्द के उलट पुलट हो जाने से पीछे विविध आख्यायिकाएं बन गई हैं । और अब वे यथार्थ सत्य मानी जा रही हैं । सुनिये अप् शब्द के अर्थ की विस्मृति से क्या क्या हानिएं हुईं । अप् शब्द नित्य बहुवचन में आता है । प्रथमा में “आपः” बनता है आज कल केवल जलके अर्थ में ही प्रयुक्त होता है । इसी हेतु लोग कहने लगे कि हमारा “नारायण देव” जल में निवास करता है यथा:-

आपो नारा इति प्रोक्ता आपो वै नरमूनवः ।

ता यदस्यायनं पूर्वं तेन नारायणः स्मृतः ॥ मनु० १ । १० ॥

विष्णु पुराण कहता है :-

इदं चोदाहरन्त्यत्र श्लोकं नारायणं प्रति । ब्रह्मरूपविधं देवं जगतः प्रभवाप्ययम् ॥

आपो नारा इति प्रोक्ता आपो वै नरमूनवः । अयनं तस्यताः पूर्वतेन नारायणः स्मृतः ॥

आप लोग योगावस्थित होकर विचार कीजिये । भगवान् का निवास स्थान सम्पूर्ण जगत है । केवल जल में ही नहीं । यह मिथ्या ज्ञान आप शब्द के अर्थ पर न ध्यान देने से ही विस्तृत हुआ । वास्तव में तो प्रथम विष्णु-रचयिता ने जानकर के ही विष्णु को समुद्र निवास स्थान दिया पश्चात् बहुधा अनर्थ प्रवृद्ध होगया इसका यथार्थ अर्थ यह है (आपः) आकाश । (नारा+इति०) और समस्त विश्व के नेता होने से परब्रह्म का नाम नर है । आकाश उसका पुत्रवत् है इस हेतु नार कहलाता है (नरस्यापत्यं नार आकाशः । नयति प्रापयतीतिनरः ) और जिस हेतु यह आकाश उस परमात्मा का अयन अर्थात् निवास स्थान भी है इस हेतु नारायण कहलाता है । यहां आप शब्द का अर्थ जल करने पर भी कोई क्षति नहीं क्योंकि ईश्वर जल में भी व्यापक है । परन्तु क्षति वहां पहुंचती है जहां केवल जल में ही ईश्वर का निवास स्थान मान लिया गया है अन्यत्र नहीं । पुराणों में कहा गया कि वह परमेश्वर सम्पूर्ण जगत का संहार करके जल में ही शयन करता रहता है । यथा :—

यस्याभसि शयानस्य योगनिद्रां वितन्वतः ।

नाभिहृदाम्बुजदासीद्ब्रह्मा विश्वसृजां पतिः ॥ भागवत १।३।२

जल में शयन करते हुए और योग निद्रा लेते हुए जिस भगवान् के नाभि कमल से प्रजापतियों के पति ब्रह्मा उत्पन्न हुए इत्यादि अनेक श्लोकों से सिद्ध है कि प्रलय काल में भगवान् जल में सोता रहता है । क्या उस समय में वह

व्यापक नहीं है ? इस हेतु मैं कहता हूँ कि अप् शब्द के यथार्थ अर्थ न जानने से महान् अविवेक भारत वर्ष में प्रकीर्ण होगया है । और भी सुनिये ।

अपएव समर्जादौ तासु वीज मवासृजत् । मनु० । १ । ८ ।

यहां पर भी अप् शब्द को जल बाची मान सृष्टि की आदि में जल का ही सृजन किया ऐसा अर्थ करते हैं । सो सर्वथा अशुद्ध है, क्योंकि:-

“तस्माद्वा एतस्मा दात्मन आकाशः संभूतः”

उम परमात्मा से प्रथम आकाश प्रकाशित हुआ न कि जल । आकाश से वायु । वायु से अग्नि । अग्नि से जल हुआ है । यह सृष्टि क्रम है । इस हेतु ऐसे ऐसे स्थलों में “अप्” शब्द का अर्थ आकाश ही करना समुचित है । मैं वहां एक वेद का प्रमाण देता हूँ आप लोग श्रवण कीजिये कैसा उत्तम वर्णन है ।

यथा:-

परो दिवा पर एना पृथिव्या परो देवेभिरसुरैर्यदस्ति ।

कं स्विद् गर्भं प्रथमं दध्र आपो यत्र देवा समपश्यन्त विश्वे ॥

ऋग्वेद १० । ८२ । ५ ॥

यहां प्रथम प्रश्न करते हैं । यदि ईश्वरीय-तत्त्व ( दिवा+परः ) बुलोक अर्थात् जहां तक सूर्य नक्षत्रादि वर्तमान हैं उस से पर है और ( एना+पृथिव्या+परः ) इस पृथिवी से भी पर है वा आकाश से भी पर है और ( देवैः+असुरैः ) प्राणप्रद व्यापक जितने पदार्थ हैं उन सबों से भी (यद्) यदि ईश्वरीय-तत्त्व पर ( अस्ति ) है अर्थात् ब्रह्मतत्त्व सब से पर है तब इस अवस्था में यह सम्पूर्ण ब्रह्माण्ड किस आधार पर कार्य कर रहा है और ( आपः ) आकाशने ( प्रथमम् ) पहले ( कं+स्वित्+गर्भम् ) किस गर्भ को ( दध्रे ) धारण किया ( यत्र ) जिस गर्भ में ( विश्वे+देवाः ) सब सूर्य नक्षत्र पृथिवी वायु आदि देव ( समपश्यन्त ) इकट्ठे हो कर परस्पर कार्य साधन करते हैं । हे विद्वानो ! इस प्रश्न का उचित समाधान करो । आगे उत्तर कहते हैं यथा:-

तमिद्गर्भप्रथमं दध्नापोयत्र देवा समगच्छन्त विश्वे ।

अजस्र नाभा वध्नेक मपितं यस्मिन् विश्वानि भुवनानि तस्युः

ऋग्वेद १० । ८२ । १५

( आपः ) आकाश ने ( प्रथमम् ) सर्वत्र प्रसिद्ध अथवा पहले ( तम+इत् ) उसी परमात्मा स्वरूप (गर्भम्) गर्भ को (दध्ने) धारण किया । जो सब को ग्रहण करे उसे गर्भ कहते हैं अर्थात् सम्पूर्ण जगत् के धारण करने वाले परमात्मा को ही आकाश ने अपने में धारण किया क्योंकि व्यापक होने से वह आकाश में भी व्याप्त है उसी ( अजस्र ) अजन्मा परमात्मा के ( नाभौ+अधि ) नाभि में अर्थात् ( गहबन्धने ) अगत् के बाँधने वाली शक्ति के आधारपर ( एकम्+अपितम् ) एक महान् अचिन्त्य अज्ञेय तत्त्व स्थापित है ( यस्मिन् ) जिस अचिन्त्य तत्त्व में ( विश्वानि+भुवनानि ) सकल जगत् ( तस्युः ) स्थित हैं । हे जिज्ञासुओ ! उस ब्रह्म के आधार पर ही सम्पूर्ण ब्रह्माण्ड स्थित है । यहां आप लोग विचारें । अप् शब्द का जल अर्थ कर के कैसा अनर्थ किया है । और इसी अनर्थ के कारण और इसी मन्त्र के मूल पर लोग पीछे यह समझने लगे कि पहले जल की ही सृष्टि हुई । और उस जल ने ईश्वर को अपने में धारण किया । जब अप् शब्द का आकाश भी अर्थ है तो इस का आकाश अर्थ क्यों न किया जाय । देखिये । एक अप् शब्द के अर्थ की विस्मृति से जगत् में क्या हानि पहुंची है अब इस शब्द से भी आप मीमांसा करें । विष्णु ( सूर्य ) अप् अर्थात् आकाश में रहता है । और विष्णुस्थान में कल्पित यह चतुर्भुज विष्णु अप् अर्थात् जल में निवास करता है । अर्थात् इस कारण से भी विष्णु का स्थान क्षीर सागर माना गया है । जिस शब्द के दो दो अर्थ हैं ऐसे शब्दों को लेकर यहां विष्णु देव बनाये गये हैं इस में सन्देह नहीं ।

सागर और विष्णु ।

सागर शब्द भी आकाश वाचक है । आकाश में मेघ रहता है इस हेतु कहीं कहीं मेघ को समुद्र वा सागर कहा है । उस आकाश सागर से यह पृथिवी-स्थ समुद्र बना है इस हेतु “सागरस्यापत्यं सागरः” सागर के लड़के को सागर

कहते हैं। आकाश का ही मानों यह समुद्र पुत्र है। इस हेतु यह सागर है। पुराणों में जो सगर राजा की कथा है वह सर्वथा मिथ्या है। लोगों ने सागर शब्द के भाव को न समझ कर एक सगर राजा मान लिया है और विचित्र कथा गढ़ली है। उपरिस्थ समुद्र से पृथिवीस्थ समुद्र बना है इस में वेद का ही प्रमाण है।

आर्षिषेणो होत्र मृषि नषादन् देवापि देवसुमतिं चिकित्वात् ।

सउत्तरस्मादधरं समुद्रमपो दिव्या असृजद् वर्ष्या अभि । निरुक्त १ । ११ ॥

इस का भाव यह है कि उत्तर समुद्र से अर्थात् उपरिस्थ आकाश से अधः समुद्र को अर्थात् नीचे के पृथिवीस्थ सागर को सूर्य ने बनाया इस का भी भाव यह है कि प्रथम यह पृथिवी सूर्य के समान अग्नि गोलक ही थी। धीरे धीरे सहस्रों वर्षों के अनन्तर यह अब इस दशा में है। इस महान् परिवर्तन का कारण एक महान् अग्नि शक्ति है। और सौर जगत् का कारण यह सूर्य माना जाता है। इस हेतु कह सकते हैं कि इन सब का कारण सूर्य देव ही है। हे विद्वानो ! इस कारण से भी कल्पित विष्णु देव का निवास स्थान यह सागर माना गया है। इसादि कारण आप लोग स्वयं अन्वेषण कर सकते हैं। लोगों ने ब्रह्मचर्य को त्याग दिया इस हेतु वेदाध्ययन छूट गया। इस हेतु हे विद्वानो ! पृथिवी पर यह मिथ्या ज्ञान विस्तृत हो लोगों को भ्रम में फंसा रहा है।

विष्णु और शेष नाग ।

शेष नाग जी विष्णु भगवान् के पर्यङ्क ( पलङ्ग खटिया विच्छाँना ) माने गये हैं। इस का भी कारण सूर्य और द्व्यर्थक ( दो अर्थ वाले ) शब्द हैं। प्रश्न यहां यह होता है कि सूर्य ने तो इस पृथिवी और वृहस्पति आदि अनेक ग्रहों को आकर्षण शक्ति से संभाल रक्खा है। परन्तु सूर्य किस आधार पर है। इस के उत्तर में कहा जा सकता है कि इस सूर्य को भी किसी अन्य महान् सूर्य ने वा महा आकर्षण शक्ति युक्त किसी मूर्तवस्तु ने आकर्षण द्वारा पकड़ रक्खा है। अब इस में यह प्रश्न होगा कि उस को किस ने धर रक्खा है। फिर आप जो बतलावेंगे उस को किस ने पकड़ रक्खा है। इस प्रकार

अन्वेषण करते करते अन्त में कहना पड़ेगा कि एक कोई महान् अचिन्त्य शक्ति है जिस की नाभि में यह जगत् स्थित है उसी महान् देव के नाम ओम् परमात्मा ब्रह्म आदि हैं। इसी के आधार पर सब हैं। उसी ब्रह्म का नाम शेष है। क्योंकि अन्त में वही शेष ( बाकी ) रह जाता है। एक बात यहाँ और भी जानना चाहिये। सूर्य शब्द उपलक्षण मात्र है। सूर्य शब्द से समस्त ब्रह्माण्ड का ग्रहण है। सूर्य का वही शेष अर्थात् भगवान् आधार है परन्तु शेष का अर्थ साँप भी होता है यथा:—

शेषोऽनन्तो वासुकिस्तु सर्पराजोऽथ गोमसे । अमरकोश ।

इस हेतु जब विष्णु एक पृथक् देव बनाया गया तब पृथिवीस्थ शेष अर्थात् सर्प उस का शयनाधार कल्पित हुआ। इस में केवल यही कारण नहीं है अन्य भी है।

“अनन्त और विष्णु”

अनन्त नाम आकाश और सर्प दोनों का है। क्योंकि आकाश का हम लोगों की बुद्धि से अन्त नहीं। अतः सूर्य का शयनाधार आकाश है। और सूर्य स्थानीय विष्णु का आधार अनन्त अर्थात् सर्प है।

“हरि और विष्णु”

वेदोंमें हरि शब्द सूर्य के किरण और चक्र आदि अर्थ में आया है यथा:—

कृष्णं नितानं हरयः सुपर्णा अपो वसाना दिव मुत्पतन्ति ॥ ऋग्वेद ॥ १।६४।४७॥

आद्राभ्यां हरिभ्या मिन्द्र याह्या षतुर्भिराषडभि ह्यमानः ।

अष्टाभिर्दशभिः सोमपेय मयं सुतः सुमस्त मा मृधस्कः । ४ ॥

आविंशत्या त्रिंशता याह्यर्वाड आचत्वारिंशता हरिभिः युजानः ।

आपञ्चाशता सुरथेभि रिन्द्रा षष्ठ्या सप्तत्या सोमपेयम् ॥ ५ ॥

आशीत्या नवत्या याह्यर्वाडा शतेन हरिभिरुह्यमानः ।

अयं हि ते शुनहोत्रेषु सोम इन्द्र त्वाया परिषिक्तो मदाय ॥ ६ ॥

ऋग्वेद ॥ २ । १८॥

इत्यादि मन्त्रों में हरि शब्द सूर्य के किरण अर्थ में आता है । क्योंकि चारों ओर से वे अपनी ओर सब पदार्थों को हरण अर्थात् खींच रहे हैं । वेदों में हरि शब्द बहुत प्रयुक्त हुआ है अथ मन्त्रार्थ (सुपर्णाः) सुन्दर पतनशील (हरयः) अपनी ओर खींचने वाले किरण (नियानम्) सब के चलाने वाले (कृष्णम्) महाकर्षण शक्ति युक्त सूर्य को लेकर (दिवम्+उत्पतन्ति) ध्रुलोक को जा रहे हैं । सायङ्काल का वर्णन है । आगे अलङ्कार रूप से वर्णन करते हैं (इन्द्र) हे सूर्य (द्राभ्याम्+हरिभ्याम्) दो किरणों से वा चार से वा छः से वा आठ से वा बीस से वा तीस से वा चालीस से वा पचास से वा साठ से वा सत्तर से वा अस्सी से वा नब्बे से वा सौ से अर्थात् अनन्त किरणों से हम लोगों के पदार्थों की रक्षा करो । वहां दो चार संख्या तो कुछ नहीं हैं अभिप्राय बहुत किरणों में है । परन्तु हरि नाम सांप का भी है । यथा:-

यमानिलेन्द्र चन्द्रार्कं विष्णु सिंहांशुवाजिषु ।

शुक्राहि कपि भेकेषु हरिर्ना कपिले त्रिषु ॥ अमर० ॥

यम, अनिल, इन्द्र, चन्द्र, अर्क, विष्णु, सिंह, अशु, अश्व, शुक, सर्प, कपि, भेक, और कपिल अर्थ में हरि शब्द है ॥

अब थोड़ी देर तक यह विचार कीजिये कि जिस सर्प के ऊपर विष्णु भगवान् शयन करते हैं उस के सहस्रफण माने गये हैं । और वह शेष नाग महाश्वेत कहे गये हैं । क्या आप लोगों ने सहस्रफणों वाले और श्वेत सांप को पृथिवी के ऊपर कहीं देखा वा सुना है । सांप के सहस्र फण नहीं होते हैं और न श्वेत होता है । यह सूर्य के चक्र का वर्णन है, मानो सूर्य एक देवता है, जो अपने चक्र के ऊपर बैठा या सोता हुआ है । वह चक्र आप देखते हैं वह सहस्र किरण वाला है और महाश्वेत है सहस्र शब्द अनन्त वाचक है अर्थात् अनन्त-किरण-युक्त अपने श्वेत (सुफेद white) चक्र के ऊपर मानो सूर्य देव विश्राम करता हुआ विद्यमान है । वह चक्र अपनी ओर परितः स्थित पदार्थों को बड़े वेग से खींच रहा है इतहेतु हरि शब्द से व्यवहृत होता है । अब जिस हेतु हरि शब्द का अर्थ सर्प भी होता है इस हेतु सूर्य स्थानीय विष्णु देव का

पर्यङ्क ( खटिया ) सहस्र-फण-युक्त श्वेत शेष-नाग कल्पित किया गया है । जो लोग सर्प से अति परिचित हैं उन्हें यह भी मालूम है कि सर्प अपनी नेत्र शक्ति से किञ्चित् दूरस्थ छोटे २ पक्षियों को अपने मुख में खींच लेता है । यह सर्प में विशेष गुण है । इस हेतु भी कुछ सादृश्य सूर्य किरण में सांप रखता है । शेषनाग को सहस्रफण और श्वेत मानना ही सङ्केत करता है कि यह सूर्य के चक्र का वर्णन है ॥ इसलिये ।

“विष्णु और चतुर्भुज”

अभीतक विष्णु के वाहन आदि का निरूपण किया है । अब साक्षात् उनके स्वरूप का निर्णय कहते हैं । पुराणों में विष्णु चतुर्भुज अर्थात् चारभुजावाले माने गये हैं यथा :-

कचित्सर्वदेहान्तर्हृदयावकाशे प्रादेशमात्रं पुरुषं वसन्तम् ।

चतुर्भुजं कञ्जरथाङ्गचक्र गदाधरं धारणया स्मरन्ति ॥

श्री० भा० ॥ २ । २ । ८ ॥

किरीटिनं कुण्डलिनं चतुर्भुजं पीताम्बरं वक्षसि लक्षितं श्रिया ।

श्री० भा० ॥ २ । ९ । १५ ॥

तमदूभुतं बालक मन्बुजेक्षणं चतुर्भुजेशंख गदाद्युदायुधम् ।

श्रीवत्सलक्ष्मं गलशोभिकौस्तुभं पीताम्बरं सान्द्रपयोदसौभगम् ॥

श्री० भा० ॥ १० । ३ । ९ ॥

मेघश्यामशरीरस्तु पीतवासाश्चतुर्भुजः । शेषशायी जगन्नाथो

बनमालाविभूषितः । देवी भागवत ॥ ३ । २ । २३ ॥

इत्यादि अनेक श्लोकों से निखिल पुराण विष्णु को चतुर्भुज मानते हैं । इतना ही नहीं किन्तु विष्णु लोक निवासी पार्षदों को भी चतुर्भुज ही कहके वर्णन करते हैं यथा :-



न तत्र माया किमुतापरे हरे रनुव्रता यत्रसुरासुरार्चिताः । १०

इयामावदाताः शतपत्रलोचनाः पिशङ्गवस्त्राः सुरुचः सुपेशसः ।

सर्वे चतुर्बाहव उन्मिषन्मणिप्रवेकनिष्काभरणाः सुवर्चसः ॥ ११ ॥

श्री० भागवत ॥ २ । ९ ॥

विष्णुलोक में न माया और न मायावी है किन्तु विष्णु के भक्त-सुर असुर से पूजित शुद्ध कमलाक्ष, पीतवस्त्रधारी सुन्दर हैं । और सब ही चारबाहु वाले हैं इत्यादि । विष्णु चतुर्भुज क्यों माने गये हैं ? विष्णु के चार मुख या चारनेत्र या तीन या पांच नेत्र कहीं नहीं कहे गये हैं चार हाथ ही क्यों माने गये हैं ? इस का भी कारण सूर्य्य देव ही है । आप देखते हैं कि सूर्य्य के किरण रूप भुज (बाहु) चारों तरफ फैले हुए हैं । किरण को कर, भुज, हस्त, आदि सब कहते हैं । किरण ही मानों सूर्य्य के भुज ( बाहु ) हैं । यहां पूर्व की अपेक्षा एक और विलक्षणता है । व्याकरण के अनुसार समास करके यह संगति बैठाई गई है । समास यह है । (चतसृषु दिक्षु भुजाः किरणा यस्य स चतुर्भुजः सूर्य्यः) ( चतसृषु ) चारों ( दिक्षु ) दिशाओं में ( भुजाः ) किरण हैं जिस के वह चतुर्भुज अर्थात् सूर्य्य । सूर्य्य इस हेतु चतुर्भुज है कि इसके किरण रूप भुज चारों दिशाओं में व्याप्त हैं । ऐसे २ स्थलों में व्याकरण से मध्यमपद लोपी समास हो जाता है । परन्तु चतुर्भुज शब्द में यह भी समास होगा कि “ चत्वारो भुजा बाहवो यस्य स चतुर्भुजः ” जिसके चार भुज हों वह चतुर्भुज । अब आप लोग ध्यान दीजिये । सूर्य्य के स्थान में जब विष्णु देव कल्पित हुए तब चतुर्भुज शब्द के चारबाहु वाला अर्थ करके विष्णु के चार भुजा दिये गये । यहां केवल समास कृत विलक्षणता से अर्थ का परिवर्तन हुआ है । और यह घटना घटाई गई ।

विष्णु और अष्ट भुज, दशभुज

कहीं कहीं विष्णु के आठ और दश भुजों का भी वर्णन पाया जाता है ;  
यथा :-

कृतपादः सुपर्णासे प्रलम्बाष्टमहाभुजः ।

चक्रशंखासिचम्भेषुधनुःपाशगदाधरः ॥ श्री० भा० ६ । ४ । २६ ॥

महामणिघातकिरीटकुण्डलं प्रभापरिक्षितसहस्र कुन्तलम् ।

प्रलम्बचार्वाष्टभुजं सकौस्तुभं श्रीवत्सलक्ष्मं वनमालयावृतम् ॥

श्री० भा० ॥ १० । ८९ । ५६ ॥

जो गरुड़ के ऊपर आरूढ़ हैं। जिनके लम्बे २ आठ हाथ हैं। और उन आठों हाथों में चक्र शंखादि हैं पुनः जो विष्णु किरीट कुण्डलादि से सुभूषित हैं और जिनके लम्बे २ सुन्दर आठ हाथ हैं। इत्यादि अनेक स्थानों में विष्णु के आठ भुज माने गये हैं। परन्तु कहीं २ दश भुजाओं का भी उल्लेख पाया जाता है। यथा :—

पितामहादपिवरः शाश्वतः पुरुषो हरिः ।

कृष्णो जाम्बूनदाभासो व्यभ्रे सूर्य्य इवोदितः ॥ २ ॥

दशबाहुर्महातेजो देवतारिनिषूदनः ।

श्रीवत्सङ्को हृषिकेशः सर्वदैवतपूजितः ॥ ३ ॥

महाभारत अनुशासन ॥ १४७ ॥

यहाँ पर विष्णु के विशेषण में “ दशबाहु ” शब्द आया है। इन सबों का कारण यह है कि दिशा कहीं चार कहीं आठ और कहीं दश मानी गई हैं। पूर्व पश्चिम उत्तर दक्षिण ये चार दिशाएं हैं। पूर्वोक्त चार और आग्नेय, नैऋत्य, वायव्य और ईशान मिलकर आठ दिशाएं होती हैं इन चारों को विदिक वा अपदिश कहते हैं। जो दो दो दिशाओं के मध्यम में कोण हैं वे ही ओष्ण्यादि दिशाएं मानी गई हैं इन आठों में ऊर्ध्वा (ऊपर की) दिशा और ध्रुवा (नीचे की) दिशा जोड़ने से दश दिशाएं होती हैं। संस्कृत शास्त्र में इन तीनों प्रकारों से दिशा का हिसाब किया जाता है। यह बहुत प्रसिद्ध बात है। जब चार दिशाएं मानिये तब सूर्य्य चतुर्भुज है क्योंकि चारों दिशाओं में इस के भुज हैं जब आठ दिशाएं मानिये तब सूर्य्य अष्टभुज है क्योंकि आठों दिशाओं में इस के भुज हैं जब दश दिशाएं मानिये तब दशभुज सूर्य्य है। क्योंकि दश

दिशाओं में उसके किरण हैं। अब विष्णु के आठ वा दश बाहु होने के कारण से भी आप लोग सुपरिचित हो गये होंगे। यहां पर भी व्याकरण के समास से ही अर्थ घटाया गया है। सूर्य पक्ष में “अष्टसु दिक्षु भुजा यस्य सोऽष्टभुजः सूर्यः” और विष्णु पक्ष में “अष्टौ भुजा यस्य सोऽष्टभुजो विष्णुः” सूर्य पक्ष में चार आठ वा दश शब्द से चार आठ वा दश दिशा का ग्रहण होता है। और विष्णु पक्ष में ये तीनों शब्द बाहु के ही विशेषण होते हैं, इत्यादि अनुसन्धान कीजिये। सर्वत्र सूर्य के ही स्थानापन्न विष्णु को देखेंगे। मुझे प्रतीत होता है जिस समय विष्णु देव बनाये गये उस समय इन को अवश्य दश बाहु दिये गये धीरे २ अब विष्णु के चार भुज रह गये हैं। और जब इस अलङ्कार को लोग सर्वथा भूल गये और उन को साक्षात् ब्रह्म ही मानने लगे तब इन को कहीं हस्तादि रहित कहीं अघ्यक्त कहीं सहस्रबाहु कहीं सृष्टि कर्त्ता धर्त्ता संहर्त्ता आदि सब ही कहने लगे। सूर्यदेव में एक महान् देव बन कर गृह २ पूजित होने लगे।

“विष्णु और श्वेत वर्ण”

पूर्व काल में विष्णु का श्वेत ( सुफेद गौर White ) वर्ण माना गया। इस में अब भी प्रमाण पाये जाते हैं जहां २ महा विष्णु का वर्णन आता है वहां पश्चात् रचित पुराणों में भी विष्णु का वर्ण श्वेत ही कहा गया। देखिये:-

शुक्लाम्बरधरं विष्णुं शशिवर्णं चतुर्भुजम् ।

प्रसन्नवदनं ध्यायेत् सर्वविघ्नोपशान्तये ॥

यह श्लोक अति प्रसिद्ध है। आज कल प्रचलित सखनारायण की पद्धति में दी हुई है ॥ यह पद्मपुराण का एक भाग है। श्वेतवस्त्रधारी, चन्द्रमा-समान श्वेतवर्ण, चतुर्भुज और प्रसन्न वदन विष्णु को सर्व विघ्न की शान्ति के लिये ध्यावे। यहां विस्पष्टतया विष्णु का वर्ण श्वेत कहा गया है। सूर्यस्थानीय विष्णु को श्वेत मानना उचित ही है। इस से भी सिद्ध होता है कि विष्णुभगवान् सूर्य के प्रतिनिधि हैं।

“विष्णु और कृष्ण वर्ण”

परन्तु बहुधा विष्णु देव का वर्ण ( रूप ) श्याम वा कृष्ण ( काला ) कहा गया है ॥ इन में भी सूर्य ही कारण है । इस को वर्णन करते हुए मुझ को एक महान् शोक उत्पन्न होता है । हे विद्वान् पुरुषो ! किम प्रकार लोग अर्थ भूत्कर वास्तविक तात्पर्य से विमुख हो सत्य का विनाश कर रहे हैं और पश्चात् जगत में कैसा अनर्थ उत्पन्न हुआ । वेदों में सूर्यदेव को कृष्ण कहा है । सूर्य में आकर्षण शक्ति के अधिक होने के कारण सूर्य कृष्ण कहा गया है आकर्षण शक्तियुक्तवस्तु का नाम कृष्ण है । यद्यपि प्रत्येक परमाणु में भी आकर्षण शक्ति विद्यमान है तथापि पृथिवी आदि की अपेक्षा से सूर्य बहुत ही बड़ा है इन सौर जगत में सूर्य से बड़ा अन्यग्रह नहीं है । अतः सूर्य में बहुत ही आकर्षण है जिसका वर्णन वेदविद्या निर्णय में विस्तार से करेंगे । इस कारण सूर्य को वेदों में कृष्ण कहा गया है । और जिस लोक लोकान्तर को सूर्य अपनी आकर्षण शक्ति पर चला रहा है वा प्रकाश पहुंच रहा है उनको भी कृष्ण कहते हैं । क्योंकि उन में भी आकर्षण है जो उनका अपनी गति में सहायक हो रहा है । यदि केवल सूर्य में ही आकर्षण होता और पृथिवी आदि में नहीं होता तो सूर्य के चारों तरफ भ्रमण करनेवाली पृथिवी आदि भूमि सूर्य में गिरकर भस्म होगई होती । इस हेतु पदार्थमात्र में आकर्षण होने से पृथिवी आदि भी कृष्ण कहलाने योग्य है । इन में वेदों के प्रमाण ।

कृष्णं नियानं हरयः सुपर्णाः अपो वसाना दिवमुत्पतन्ति ।

त आववृत्रन् सन्दिना दत्तस्याऽदिदृष्टेन पृथिवी व्युद्यते ॥

ऋ० १ । १६४ । ४७ ॥

( हरयः ) जल के हरण करनेवाले अतएव ( अपः+वसानाः ) जल से मेघ को धूर्ण करनेवाले ( सुपर्णाः ) किरण ( नियानम् ) अपने नियम में पृथिवी आदि जगत् को स्थिर रखनेवाले ( कृष्णम् ) आकर्षणशक्तियुक्त-सूर्य के उद्देश से ( दिवम् ) ध्रुलोक को ( उत्पतन्ति ) जारहे हैं । जब वे किरण ( ऋतस्य+सदनात् ) सूर्य के भ्रमण से ( आववृत्रन् ) लौट आते हैं ( आत्+इत् ) तब ही ( दृष्टेन )

जल से ( पृथिवी ) पृथिवी ( व्युद्यते ) भीगकर गीली होजाती है । यह उत्तरायण दक्षिणायन का अथवा सायं प्रातःकाल का वर्णन है । दक्षिणायन होने पर वर्षा का आरम्भ होजाता है । सायंकाल सूर्य किरण पृथिवी के एक भाग से दूसरे भाग को जाते हैं लौटने के समय प्रातःकाल ओस में पृथिवी भीग जाती है । यहां साक्षात् सूर्य को कृष्ण कहा है । पुनः—

आकृष्णेन रजसा वर्तमानो निवेशयन्नमृतं मर्त्यञ्च ।

हिरण्ययेन सविता रथेना देवायाति भुवनानि पश्यन् ॥

ऋ० १ । ३५ । २ ॥

अर्थ—रज नाम पृथिवी आदि लोक का है यास्क कहते हैं 'लोका रजा-स्युच्यन्ते । निरुक्त ४ । १२ । ( आकृष्णेन+रजसा ) आकर्षण युक्त पृथिवी आदि लोक के साथ ( वर्तमानः ) घूमता हुआ ( सविता ) सूर्य ( देवः ) देव ( अमृतम् ) बृहस्पति आदि अमर ग्रहों को ( मर्त्यम्+च ) और मरण धर्मी इस मर्त्यलोक को ( निवेशयन् ) यथास्थान में स्थापित करता हुआ और ( भुवनानि ) भूतजात अर्थात् प्राणीमात्र को ( पश्यन् ) दर्शन शक्ति देता हुआ ( हिरण्ययेन+रथेन ) हरण करनेवाले रथ से ( आयाति ) आरहा है । यहां आकर्षण युक्त पृथिवी आदि को कृष्ण कहा है । पुनः—

अभीवृतं कृशनैर्विश्वरूपं हिरण्यशम्यं यजतो बृहन्तम् ।

आस्थादथं सविता चित्रभानुः कृष्णा रजांसि तविषीं दधानः ॥ऋ० १ । ३५ । ४

अर्थ—( चित्रभानुः ) चित्रभानु ( यजतः ) यष्टव्य आदरणीय ( सविता ) सूर्य ( कृष्णा+रजांसि ) प्रकाश रहित पृथिवी चन्द्र मङ्गल आदि लोकों में ( तविषीम् ) प्रकाश को ( दधानः ) स्थापित करता हुआ ( रथम्+आस्थात् ) रथ पर स्थित है । आगे रथ के विशेषण कहते हैं ( कृशनैः ) कृश अर्थात् छोटे २० अनेक नक्षत्रों से ( अभीवृतम् ) चारोंतरफ आवृत अर्थात् घेरा हुआ । ( विश्वरूपम् ) नील पीत कृष्ण आदि सब रूप ( रंग ) से युक्त ( हिरण्यशम्यम् ) हरण करनेवाले शंकु ( कीलों ) से संयुक्त और ( बृहन्तम् ) बहुत बड़ा है । यहां

सूर्य से प्रकाशमान लोक को कृष्ण कहा है । इसादि वेद में बहुत प्रमाण हैं आप लोग स्वयं अन्वेषण कर विचारें । किस प्रकार सूर्य और अन्य पृथिवी आदि लोक कृष्ण कहलाने लगे । और आकर्षण अर्थ भूल कर किस प्रकार इस शब्द के अन्यान्य अर्थ करने लगे ।

“सूर्य के कृष्ण और श्वेत दो रूप”

तन्मित्रस्य वरुणस्याभिचक्षे सूर्योरूपं कृणुते योरुपस्थे ।

अनन्त मन्यद्भुशदस्य पाजः कृष्णमन्यद्धरितः सम्भरन्ति ॥

यजुः ॥ ३३ । ३८ ॥

अथ महीधर भाष्यम् । सूर्यो यो शुलोकस्योपस्थे उत्सङ्गे मित्रस्य वरुणस्य च तद्रूपं कृणुते कुरुते यत्र रूपेण जनान् अभिचक्षे अभि चष्टे पश्याति । मित्र रूपेण सुकृतिनोऽमुगृह्णाति वरुणरूपेण दुष्कृतिनो निगृह्णातीत्यर्थः । अस्य सूर्यस्य अन्यत् एकं पाजोरूपं मनन्तम् । काल-तोदशतश्चापरिच्छेद्यम् रुशत् शुद्धं दीप्यमानं विज्ञानजनानन्दं ब्रह्मैव । अन्यत् कृष्णं द्वैतलक्षणं रूपं हरितः दिशः इन्द्रियवृत्तयोवा संभरन्ति धारयन्ति । इन्द्रियग्राह्यं द्वैतरूपमेकम् एकं शुद्धं चैतन्यमद्वैत मिति द्वे रूपे सूर्यस्य सगुणनिर्गुणं ब्रह्म सूर्यएवेत्यर्थः ।

( सूर्यः ) सूर्य ( योः+उपस्थे ) शुलोक के गोद में ( मित्रस्य+वरुणस्य ) मित्र और वरुण के ( तद्+रूपम् ) उस रूप को ( कृणुते ) करता है जिस रूप से मनुष्यों को ( अभिचक्षे ) देखता है अर्थात् मित्र रूप से सुकृती जनों के ऊपर अनुग्रह करता है और वरुण रूप से पापी जन को दण्ड देता है (अस्य) इस सूर्य का ( अन्यत् ) एक ( पाजः ) रूप ( अनन्तम् ) देश और काल से अपरिच्छेद्य ( रुशत् ) देदीप्यमान रोशनी देने वाला श्वेत है अर्थात् विज्ञान जनानन्द ब्रह्म ही है । और ( अन्यत् ) एक ( कृष्णम् ) कृष्ण अर्थात् द्वैत लक्षण रूप को ( हरितः ) दिशाएं अथवा इन्द्रियें ( सम्भरन्ति ) धारण करती हैं । अर्थात् सूर्य के दो रूप हैं एक कृष्ण अर्थात् इन्द्रियग्राह्य द्वैत रूप । और दूसरा श्वेत अर्थात् शुद्ध चैतन्य अद्वैत लक्षण । अर्थात् सगुण निर्गुण ब्रह्म सूर्य ही है

यह महीधर कृत भाष्य का अर्थ है इस में आप देखते हैं कि महीधर भी सूर्य के दो रूपों को स्वीकार करते हैं एक (ऋत) शुक्र और दूसरा कृष्ण । शुक्र को वे शुद्ध चैतन्य अद्वैत और कृष्ण को इन्द्रियग्राह्य कहते हैं । ये लोक पौराणिक समय के भाष्यकर्ता हुए हैं इस हेतु सूर्य को भी परम पृथ्वीदेव मान ब्रह्म ही गमयते हैं । इसका यथार्थ अर्थ यह है कि ब्रुलोक के मध्य में स्थित हो सूर्य सम्पूर्ण परितःस्थित जगत् में रूप दे रहा है और सूर्य के स्वयं दो रूप हैं । ए० (ऋत) रोशनी देने वाला श्वेत और दूसरा आकर्षण करने वाला कृष्ण । जिस कृष्ण (आकर्षण) को (हरितः) हरण करने वाले किरण (भंभरन्ति) भारण किये हुए हैं । हे कोविद्वरो ! अब आप लोग विचार सकते हैं कि विष्णु के दो रूप क्यों माने गये । और अधिकतर कृष्ण रूप ही क्योंकि वर्णित है । सूर्यस्थानापन्न विष्णु के श्वेत और कृष्ण दोनों रूपों का मानना बहुत ही योग्य है । सूर्य में कृष्ण शब्द का अर्थ आकर्षण या विष्णु में कृष्णशब्द का अर्थ केवल काला वा व्याम ही रह गया । सूर्य अपने आकर्षण से लोक-लोकान्तर को अपनी ओर खींचता है विष्णुदेव अपनी कृष्ण छवि में खींचते हैं ॥ देखिये अर्थ में कितना परिवर्तन हुआ है ।

राम कृष्ण आदि अवतार ।

इसी कारण विष्णु के जितने अवतार माने गये हैं वे सब ही कृष्ण वा श्याम कहे गये हैं । याया पशुराम व्यास आदि सब अवतारों का रूप श्याम ही कहकर वर्णित है । क्या यथार्थ में श्रीरामचन्द्र अयोध्यावासी दशरथपुत्र और मथुरावासी वसुदेवनन्दन श्रीकृष्ण जी और वेदव्यामादि कृष्ण (काले) थे ? कदापि नहीं । वे लोग कदापि कृष्ण (काले) नहीं थे । राजवंश और ऋषिवंश में पहले काले कोई नहीं होते थे । बड़े गौर और सुन्दर हुआ करते थे । क्या यह सम्भव है कि एक ही उदरसे एक बहुत ही काला और एक बहुत ही गौर उत्पन्न हो जैसे भरत और शत्रुघ्न । दशरथ असन्तान गौर और उनके पुत्र रामचन्द्र कृष्ण (काले) । क्या यह संभव है ? नहीं । यदि कोई रामचन्द्र कृष्णचन्द्र

आदि राजपुत्र राजा हुए हैं तो अवश्य वे गौरवर्ण के होंगे । यदि केवल विष्णुवत् वे भी आलङ्कारिक हैं तब निःसन्देह उन्हें कृष्णवर्ण मान सकते हैं । वास्तव में बात यह है कि पहले तीन ही देवों की सृष्टि हुई । पश्चात् अनेक प्रतापशाली राजा महाराज भी इन के अवतार माने गये । इस हेतु वे सब ही कृष्ण वर्ण बनगये । जब ये ही ब्रह्मा विष्णु महेश तीनों देव काल्पनिक और आलङ्कारिक सिद्ध होते हैं तब कब सम्भव है कि इन देवों के अवतार यथार्थ सिद्ध हों इस हेतु यदि आप लोग रामचन्द्र कृष्णचन्द्र आदि को राजा मानते हैं तो आप को स्वीकार करना पड़ेगा कि वे कृष्णवर्ण के नहीं थे जब से वे विष्णुभगवान् के अवतार समझे गये हैं तब से ही इनको कबिलोग वा भक्तलोग श्याम करके वर्णन करने लगे ।

विष्णु और श्याम वर्ण ।

यथार्थ में विष्णु का रूप कृष्ण वा श्वेत कल्पित हुआ इसको विस्तार से वर्णन कर चुके । परन्तु विष्णु को श्याम भी कहा है इसका क्या कारण है ? यद्यपि कृष्ण और श्याम वर्ण में इतना भेद नहीं और सब ग्रन्थों में कृष्ण और श्याम दोनों रूपों का साथ २ वर्णन आता है जहां ये दोनों शब्द पर्याय ही हैं । तथापि यहां विचारने की एक बात है । बहुत दिनों के अनन्तर जब विष्णु के यथार्थ रूपको लोग भूल गये । इनको ब्रह्म ही समझने लगे । और आकाश से उपमा देने लगे क्योंकि ब्रह्म की उपमा प्रायः आकाश से अधिकतर दी गई है तब इस उपमा के साथ २ लोग यह भी मानने लगे कि हमारा पूज्य देव विष्णु, रूप में भी, आकाश के समान ही है । यह अनभिज्ञ भक्तों की कल्पना थी । क्योंकि आकाश में कोई रूप नहीं परन्तु शून्याकाश श्याम प्रतीत होता है । इस हेतु विष्णु को भी श्याम ही मानने लगे । इसका एक यह भी अभिप्राय हो सकता है कि जैसे आकाश में श्याम रूप कल्पित मात्र है । इसी प्रकार रूपरहित परमात्मा विष्णुदेव में श्याम वर्ण की कल्पना मात्र है यथार्थ में विष्णु का कोई रूप नहीं । इस में सन्देह नहीं, यदि इस हेतु विष्णु को श्याम कहने लगे तो यह कल्पना विद्वत्ता की है । विष्णु को श्याम मानने में दूसरा कारण यह भी हो सकता है कि श्याम



नाम सुन्दर रूप का है। काव्यादिक ग्रन्थों में उक्त है कि “शीतकाले भवेदुष्णा ग्रीष्मे च सुखशीतला । तप्तकाञ्चनवर्णाभा सा श्यामेलभिधीयते ” अर्थात् जो परम सुन्दरी स्त्री हो उसे काव्य में श्यामा कहा है। श्रीसीता महारानी यद्यपि गौरवर्ण थीं तथापि बाल्मीकिजी ने उनको श्यामा कहकर वर्णन किया है इसी प्रकार द्रौपदी भी श्यामा कही गई हैं। उसी कारण भगवती देवी को श्यामा कहते हैं क्योंकि उन सब देवियों से सुन्दरी कोई अन्य देवी नहीं। श्यामा स्त्रीलिङ्ग है। इसका पुंलिङ्ग श्याम होगा। जब भारतवासी आचरण में बहुत गिरगथे अपने देव को सांसारिक बालकवत् परम सुन्दर मोहनरूप मानने लगे। इतना ही नहीं किन्तु बालरूप की ही मूर्ति बनाकर पूजने लगे। क्योंकि बालरूप जैसा सुन्दर होता है वैसा युवा वा बृद्ध रूप नहीं। किसी मन्दिर में राम वा कृष्ण के बृद्धरूप की मूर्ति की पूजा नहीं देखी जाती। रामलीला आदि में भी आजकल सदा एक बालक रूप की ही मूर्ति को दिखलाते हैं। रावण के वध के समय रामचन्द्र बालक नहीं थे। परन्तु उस समय में भी वही बालरूप आप देखते हैं ॥ बल्लभाचार्य के सम्प्रदाय में तो युवा वा बृद्ध कृष्ण है ही नहीं। एवमस्तु। इस हेतु से भी अपने देव को श्याम कहने लगे। यहां पर एक यह विषय भी चिरस्मरणीय है क्योंकि यह ऐतिहासिक है। श्याम शब्द का अर्थ सुन्दर कैसे हुआ। श्याम तो एक प्रकार का रंग रूप है। अन्वेष्टन से इस का कारण विदित हुआ है कि प्रथम आर्य लोग बड़े श्वेत वा गौर वर्ण थे। और यहां के जंगली लोग बड़े काले थे ये लोग भारतभूमि पर अभी तक उस रूप में विद्यमान भी हैं। आर्य लोग उन जंगली काले वर्णों की कन्याओं से सम्बन्ध करने लगे। इन दोनों के संयोग से जो सन्तान उत्पन्न होने लग व कुछ विलक्षण रंग के हुए। न तो वे पिता के समान परम गौर ही हुए और न माता के समान परम काले ही हुए। वे एक प्रकार से श्याम हुए। यह रूप आर्यों को स्वभावतः अच्छा प्रतीत होने लगा इस हेतु श्यामवर्ण सुन्दर अर्थ में प्रयुक्त होने लगा पश्चात् श्याम शब्द का सुन्दर अर्थ ही हो गया। आज कल भी श्याम बालक सुन्दर प्रतीत होते हैं। अथवा प्रकृति में भी श्याम वर्ण अन्य वर्णों की अपेक्षा कवियों की दृष्टि में अधिक सुन्दर भासित होता है। इसादि कारणों से

श्याम शब्द का अर्थ सुन्दर होने लगा । ऐसा बुद्धिमान जन वर्णन करते हैं ।

“सत्त्वगुण विरोधी कृष्ण वर्ण”

संस्कृत शास्त्रों में रत्नागुण का स्वरूप श्वेतवर्ण और तमोगुण का, कृष्ण वर्ण वर्णित है । तमोगुणी यमराज का स्वरूप कृष्ण । इन के दूत भी कृष्ण हैं । शूद्रों का रूप इसी हेतु कृष्ण कहा है । यह तथ्यादि संस्कृतसाहित्य में बहुत दिन से चली आती है । इस अवस्था में विष्णु भगवान् साक्षात् होने पर भी कृष्ण या श्याम क्योंकर कहलाये । यह प्रश्न अधुनिक पौराणिकों को अचिन्त्य संकट में डालने वाला है । पुराणों में इसका यथार्थ समाधान एक भी नहीं । यह शङ्का पौराणिकों को भी समय समय पर हुई है । और अपनी बुद्धि के अनुसार उत्तर भी कहा है । परन्तु वे नव कल्पित हैं । श्रीमद्भागवत में कृष्ण की स्तुति करते हुए वसुदेव जी ने कहा है:-

स त्वं त्रिलोकस्थितये त्वमायया विमर्षि शृङ्गं खलु वर्णमात्मनः ॥

सर्गाय रक्तं रजसोऽगृहीतं कृष्णं च वर्णं तमसा जनात्मये । भा० १० । ३ । २०

हे भगवन् ! आप अपनी माया से त्रिलोक की रक्षा के लिये सात्त्विक गुण प्रधान शुक्ल (श्वेत सुहृद्) रूप को धारण करते हैं । सृष्टि के हेतु राजसगुण प्रधान रक्त रूप को धारण करते हैं । और नाश के लिये ताम्रगुण प्रधान कृष्ण रूप को धारण करते हैं । यहां पर वसुदेव ने भगवान् के शुक्ल रक्त और कृष्ण इन तीनों रूपों का तीन कार्य के लिये वर्णन किया है । पुराणों में प्रधानतया विष्णु रक्षक, महादेव संहारकर्ता, और ब्रह्मा सृष्टिकर्ता माने गये हैं । इस विवरण से विष्णु को केवल श्वेत ही होना चाहिये । यदि यह कहा जाय कि विष्णु अवतार लेकर दुष्टों का संहार करता है । इस हेतु अवतारावस्था में इन को कृष्णवर्णस्वरूप होना युक्ति युक्त है । ऐसा कहना उचित नहीं । क्योंकि प्रधानता का ग्रहण होता है । यद्यपि विष्णु शुद्ध करता है परन्तु इन का प्रधान कार्य रक्षा है । यों तो ब्रह्मा महादेव को भी पालन, संहारण, सृष्टि करण का वर्णन पाया जाता है । पुनः पौराणिक व्यवस्था का अनियम प्रसंग दोष

होगा इस हेतु इन तीनों देवों में एक एक गुण की प्रधानता स्वीकार करनी होगी। अतः विष्णु का सर्वदा शैत और महादेव का कृष्ण ही वर्ण होना उचित था। परन्तु यहां दोनों देवों में विपरीत पाते हैं इस का कारण क्या है ? इस का समाधान आधुनिक पुराण से कदापि नहीं होसकता। इस का समाधान वेदार्थ के बोध से साक्षात् हो जाता है। इसका समाधान वही जो मैंने पूर्व में वर्णन किया है। अर्थात् वेद में सूर्य को कृष्ण कहा है क्योंकि अपने परितःस्थित ग्रहों को वह सूर्य अपनी ओर आकर्षण ( खींच ) कर रहा है। इस हेतु सूर्य का नाम ही कृष्ण है इसी हेतु सूर्यस्थानीय विष्णु देव और विष्णुके अवतार कृष्ण वर्ण माने गये हैं। इस में विद्वानो ! अणुमात्र सन्देह नहीं। इस से भी सिद्ध हुआ कि विष्णु देव सूर्य के प्रतिनिधि हैं।

विष्णु और लक्ष्मी श्री ।

विष्णु की शक्ति लक्ष्मी वा श्रीदेवी मानी जाती है। शोभा आर सम्पत्ति का नाम लक्ष्मी वा श्री है। संस्कृत में यह प्रसिद्ध है। निःसन्देह बड़ी बुद्धिमत्ता से विष्णु भगवान् को श्री देवी दी गई हैं। इस पृथिवी पर शोभा अथवा सम्पत्ति कहां से आती है। विचार कर यदि देखें तो ज्ञात हो जायगा कि सूर्य ही इस जगत को शोभा पहुँचाना है और यथार्थ में सूर्य के कारण से ही जगत में शोभा है। हम इसका वर्णन क्या करेंगे। प्रकृति देवी स्वयं इस भाव को विस्तार रूप से प्रकाशित कर रही हैं। हे विचक्षणजनों ! आप लोग इस को विचारें। आहा ! जब संध्या होने लगती है उस समय समस्त प्राणियों में क्या ही महान् परिवर्तन धीरे धीरे होती जाती है। जो विहगगण आकाश को भूपित करते थे जो एक घण्टे में कम से कम एक क्रोश अवश्य उड़ सकते हैं वे अब विलुप्त अन्ध हो गये एकपद भी चलना इन के लिये कठिन हो गया। वे परम विवश हो गये। व्याधाओं के आखेट बन गये। अब अपनी मधुर ध्वनि से प्रकृति देवी के यश को नहीं गाते। भयभीत हो कर बड़े संकट से रात काटते हैं। जो छोटे छोटे पतङ्ग और गृहमाक्षिकाएं बड़े बेग से उड़ती थीं और आकाश में नाना क्रीड़ा कौतुक करती थीं। वे अब किसी शाखा में वा गृहखज्जु में वा किसी स्थान में लटक कर रात बिताती हैं उन

की तीक्ष्णगति अब उन को कुछ भी लाभ नहीं पहुंचाती है । हम मनुष्य भी प्रकृति देवी की परम शोभा के देखने से बंचित हो जाते । चारों दिशाओं से भय उपस्थित होने लगता है । चोर न आवे । व्याघ्रादि हिंस्रजन्तु मेरे ध्वंसे को न ले जाय । हिम की वृष्टि हो कर मेरी कृषि को नष्ट न करदे । हिम से रात में कोई आपत्ति न आजाय । आज कितना जाड़ा लगेगा । मेरे प्रिय सन्तान सूर्य के बिना जाड़े से मर न जाय । आज रात्रि क्या आपत्ति आने वाली है विदित नहीं । ईश्वर ! रक्षा करो । सूर्य को शीघ्र लाओ । इस प्रकार आप देखते हैं कि रात्रि में कैसी दुर्घटना प्राणियों के ऊपर आती है । मनुष्य जाति बुद्धिमान है । नाना उपायों से अपनी रक्षा कर लेती है । परन्तु अन्य प्राणी नहीं कर सकते उन के लिये रात्रि एक एक प्रलय है । जिनकी आंखें बहुत ही सूक्ष्म हैं वे तो बहुत दुःख पाते हैं ॥ पक्षियों में काकपक्षी बहुत चतुर और बुद्धिमान माना गया है । चतुर होने पर भी रात्रि में उसे बड़ा दुःख भोगना पड़ता है । संस्कृत में एक अतिशय रोचक कथा “काकोलूकीय” नाम से प्रसिद्ध है । रात्रि में काक असमर्थ हो जाता है । उलूक पक्षी इस के ऊपर आक्रमण कर ध्वंस कर देता है वह भी दिन में इस का बदला लेता है । भाव यह है कि शक्तिसम्पन्न भी पक्षीगण रात में सर्वथा असमर्थ हो जाता है । उलूक के समान प्राणी जगत में बहुत विरल हैं । इस हेतु रात्रि की प्रशंसा इस से नहीं हो सकती । रात्रि की भी प्रशंसा हमारी पृथिवी पर सूर्य से ही है । चन्द्र के उदय से रात्रि की शोभा बढ़ती है । परन्तु चन्द्र के उदय का कारण कौन है ? सूर्य ही है । चन्द्र में स्वयं प्रकाश नहीं । सूर्य के ही प्रकाश से यह प्रकाशित होता है । यह ज्योतिष शास्त्र में प्रसिद्ध है । वेदविद्वान्निर्णय में इसका वर्णन करेंगे इस हेतु चन्द्र से जो रात्रि की शोभा है वह यथार्थ में सूर्य से ही । अतः सूर्य ही शोभा का कारण है ।

अब यह विचार कीजिये । रूप के ऊपर ही मुख्यतया शोभा निर्भर है । हम लोग मेघ की श्याम शोभा का वर्णन रूप से ही करते हैं । मयूर की शोभा उस के रूप से ही है । परन्तु रूप का ग्रहण किस से होता है । निस्सन्देह नयन से होता है । परन्तु वह नयन कैसे होता है । निस्सन्देह सूर्य के कारण

से ही होता है। नयन के लिये ही सूर्य की सृष्टि है। “ चक्षोः सूर्योऽजायतः ” चक्षु के लिये सूर्य उत्पन्न हुआ है। अतः सिद्ध हुआ कि जिस नयन से शोभा का बोध करते हैं उस का भी मुख्य कारण सूर्य भगवान् ही है। यथार्थ में छुछिये तो जगत में जितने शुक्ल पीत नील आदि रूप हैं इन सब का कारण सूर्य ही है। इस हेतु सूर्य को वेद “विश्वरूप” कहता है। अर्थात् सब रूपों की उत्पत्ति सूर्य देव से है “ विश्वानि सर्वाणि रूपाणि यस्मिन् अथवा विश्वं सर्वं रूपयतीति विश्वरूपः” जिस में सब रूप हों अथवा जो सब को रूपित करे उसे विश्वरूप कहते हैं। उपनिषद् में कहा गया है

असौ वा आदित्यः पिङ्गल एष शुक्ल एष नील एष पीत एष  
लोहितः । ङा० उ० । ८ । ६ । १ ।

निश्चय यह सूर्य ही पिङ्गल है। यही शुक्ल है। यही नील है। यही पीत है। यही लोहित है। यद्यपि यह संसार पारस्परिक है। अर्थात् सूर्य बिना वायु नहीं। वायु बिना सूर्य नहीं। यदि वायु न हो तो सूर्य क्या कर सकता। यदि पृथिवी ही न हो तो प्राणी रह ही कहाँ सकते। यदि जल ही न हो तो अन्न ही नहीं हो सकते। फिर प्राणी कैसे जीवें। इस प्रकार देखते हैं तो सब मिल कर, कार्य कर रहे हैं। तथापि एक २ पदार्थ की एक २ मुख्यता देखते हैं। सूर्य की मुख्यता रूप प्रदान में है ॥

सूर्य और सम्पत्ति ।

यद्यपि सूर्य के वर्णन में इस के प्रत्येक गुण का वर्णन विस्तार से करेंगे परन्तु प्रसङ्ग से यहां पर भी कुछ वर्णन करना पड़ता है। सूर्य केवल रूपका ही प्रदाता नहीं है किन्तु सम्पत्ति ( धन ) का भी प्रदाता है। प्रथम तो सूर्य अनेक रोगों का सर्वदा नाश किया करता है जिससे जगत में बहुत न्यून व्याधि उत्पन्न होने पाती है। और जिस से क्या मनुष्य क्या पशु क्या विविध प्रकार की औषधियां सब ही सुरक्षित रहते हैं। यह महासम्पत्ति का कारण होता है। दूसरा यह भी देखते हैं कि जहां सूर्य की धूप गेहूं जौ धान आदि शश्यों पर

ठीक २ नहीं पड़ती है। वृक्षादि की छाया जहां अवरोधक है वहां शङ्ख नहीं होता। आर प्रधानतया रबी की कमल सूर्य के ही आतप से होती है। इभी हेतु इम का नाम ही 'रबी' है। देश में रबी प्रधान सम्पत्ति है। इस प्रकार जहां तक विचार करते जायेंगे वहां तक यही बोध होगा कि इभी सूर्य की शक्ति लक्ष्मी और श्री देवी है। अब यहां साक्षात् वेद का प्रमाण देते हैं जहां सूर्य की शक्ति लक्ष्मी और श्री मानी गई है यथा:—

श्रीश्च ते लक्ष्मीश्च पत्न्या वहोरात्रे पार्श्वे नक्षत्राणि रूप मश्विनौ व्यात्तम् ।

इष्णन्निषाणा मुंम इषाण सर्वलोकं म इषाण ॥ यजुः ३१ । २२ ॥

अथ महीधरभाष्यम् । ऋषिगदिसं स्तुत्या प्रार्थयते । हे आदिस ! श्रीः लक्ष्मीश्च ते तव पत्न्यौ जायास्थानीये त्वद्रश्ये इत्यर्थः । यया सर्वजनाश्रयणीयो भवति सा श्रीः श्रीयतेऽनया श्रीः सम्पदित्यर्थः । यया लक्ष्म्ये दृश्येते जनैः सा लक्ष्मीः सौन्दर्य्यमित्यर्थः । अहोरात्रे तव पार्श्वे पार्श्वस्थानीय नक्षत्राणि गगनगा-स्ताराः तव रूपम् । तवैव तेजसाभाममानरात् । तेजसां गोलकः सूर्यो नक्षत्राण्यम्बुगोलका इति ज्योतिःशास्त्रोक्तेः । अश्विनौ द्वावापृथिव्यौ तव व्यात्तम् विकाशितमुखस्थानीये । अश्ववाते व्याप्नुत सौ अश्विनौ । द्वावापृथिव्यौ इमे ही द०७० सर्व मश्ववातामिति श्रुतेः । यईदृशं स्तं त्वां याचे इष्णन् कर्मफलमिच्छन् भूम् । इषाण इच्छ इषु इच्छायाम् । विकरणव्यत्ययः । यद्वा इष आभीक्ष्ण्ये कथादिः अन्ने-च्छार्थः । किमेपणीयम् । तत्राह अयं परलोकं मे मम इषाण मम परलोकः समीचीनोऽस्त्वित्तीच्छा अमोघेच्छत्वादिष्टं भवतीत्यर्थः । सर्वं मे मम इषाण सर्वलोकात्मकोऽहं भवेय मित्तीच्छेत्यर्थः मुक्तोभवेय मित्यर्थः । सर्वं खल्विदं प्रह्वेति सामश्रुतेः । २२ ।

इस मन्त्र का अर्थ महीधर भाष्यके अनुसार करते हैं ( इतका तात्पर्य यह नहीं है कि मैं महीधर भाष्य को सस समझता हूं किन्तु यहां यह दिखलाना है कि जिस समय सूर्य एक प्रधान देवता माना गया था उस समय मैं सूर्य को लोग क्या २ समझते थे और सूर्यस्थानीय जब एक विष्णुदेव बनाया गया तो किस प्रकार सूर्य के समस्त गुण इम में आरोपित हुए ) । ऋषि सूर्य की स्तुति करके प्रार्थना करते हैं हे आदिस ! ( श्रीः ) श्री ( च ) और ( लक्ष्मीः ) ये दोनों ( ते )

तुम्हारी ( पत्न्यौ ) पत्नी जायास्थानीय हैं अर्थात् आप के वश्य हैं । आगे श्री और लक्ष्मी शब्दकी व्युत्पत्ति करके अर्थ करते हैं कि श्रीनाम सम्पत्ति का है और लक्ष्मीनाम सौन्दर्य का है । ( अहोरात्रे ) दिनरात ( पार्श्वे ) पार्श्वस्थानीय हैं । ( नक्षत्राणि ) गगनस्थित ताराएं ( रूपम् ) आपके रूप हैं क्योंकि हे आदित्य ! आपके ही तेज से ये नक्षत्र भस्मित होते हैं । ज्योतिषशास्त्र में कहा गया है । तेज का गोलक सूर्य है और जलगोलकवत् ये नक्षत्र हैं । ( अश्विनौ ) ब्रुलोक और पृथिवी ( व्यात्तम् ) मुखस्थानीय हैं । आगे सप्रमाण सिद्ध किया है कि ब्रुलोक और पृथिवी का नाम अश्वी है ॥ जो आप ऐसे हैं । उनसे मैं याचना करता हूं । ( इष्णुः ) कर्म फल की इच्छा करते हुए आप ( मे ) मेरे ( अमुम् ) परलोक की ( इषाण ) इच्छा करें । मुझे अच्छा परलोक होवे ( मे ) मेरे ( सर्वलोकम् ) सबलोक की आप ( इषाण ) इच्छा करें । अर्थात् मैं सर्वलोकात्मक होऊँ अर्थात् मुक्त होऊँ ।

इस मन्त्र में साक्षात् सूर्य की पत्नी लक्ष्मी और श्री मानी गई हैं । इसी हेतु सूर्यस्थानीय विष्णु भगवान् की भी पत्नी लक्ष्मी और श्री ही बनाई गई । हे विद्वानो ! इस पर आप लोग पूर्णतया ध्यान दें । किस विद्वत्ता के साथ सज्जति लगाई गई है । ऐसे स्थल में वैदिक भाषा में पत्नी नाम शक्ति मात्र का है । पालयित्री शक्ति का नाम पत्नी है । सूर्यादि-पदार्थों की मनुष्यवत् कोई स्त्री नहीं है । परन्तु इन में एक महती शक्ति है जिससे जगत् का पालन और पोषण कर रहे हैं । उसी शक्ति का नाम पत्नी है । लक्ष्मी की उत्पत्ति समुद्र से मानी गई है मैंने अनेक स्थानों में आप लोगों से कहा है कि ' समुद्र ' शब्द आकाशवाची है । आकाश से लक्ष्मी वा श्री की उत्पत्ति है यह बहुत ही ठीक है क्योंकि समुद्र जो आकाश उस में रहने वाला जो सूर्य वह भी ' समुद्र ' कहलाता है । संस्कृत का ऐसा नियम है । जैसे मंच और मंचस्थ पुरुष दोनों मंच शब्दसे व्यवहृत होते हैं । इस हेतु समुद्र जो सूर्य उससे लक्ष्मी की उत्पत्ति है यह भाव है । परन्तु समय के परिवर्तन से इस भाव को लोग भूल गये और समुद्र शब्द भी एक ही अर्थ में प्रयुक्त होने लगा इस कारण यह अज्ञानता जगत में फैल गई कि जलराशि के मथन से लक्ष्मी देवी का जन्म हुआ । प्रथमतो लक्ष्मी देवी ही

सूर्य से भिन्न कोई वस्तु नहीं पुनः इस का जन्मादिक कैसे सत्य होसकता है । हां, लक्ष्मीनाम शोभा सौन्दर्य सम्पत्ति ऐश्वर्य आदि का है । इस का कारण सूर्य देव है इस में संशय नहीं इस हेतु लक्ष्मी को सूर्य शक्ति वा पत्नी कहते हैं । पश्चात् जब सूर्य को विष्णुरूप से एक देह धारी मनुष्य समान बनाया तब आवश्यकता हुई कि इन को कोई मनुष्यवत् पत्नी होनी चाहिये । सो जो पत्नी वैदिकी थी उसी को यहां भी लेआए । हे विद्वानो ! इस विषय को आप लोग विचारें ।

“ विष्णु और कमल ”

यह पुराणों में विदित है कि विल्वपत्र ( वेलनामक वृक्षके पत्ते ) से जैसे श्री महादेव जी वैसे ही कमल के फूल से श्री विष्णुजी अति प्रसन्न होते हैं । क्यों ? क्या कमल अति सुन्दर होता है इस हेतु ? । नहीं । इस से भी अन्यान्य कुसुम परम मनोहर जगत में विद्यमान हैं । क्या कमल जल में रहनेसे जलशायी विष्णु का प्रीति भाजन हुआ ? । नहीं । कुमुदिनी आदि अनेक सुमन जल में निवास करते हैं । इस के भी मुख्य कारण सूर्य देव ही हैं । अलङ्कार रूप से कवियों ने वर्णन किया है कि कमलिनी रूप स्त्री का नायक, मानो, सूर्य है । क्योंकि सूर्योदय होने से कमलिनी प्रस्फुटित होती है और अस्त होने पर संकुचित होजाती है । कविलोग कमल शब्द को ही कमलिनी बना लेते हैं । और इसको स्त्रीवत् मानते हैं । इसी हेतु सूर्यस्थानीय विष्णुदेव भी कमलिनी के नायक बनाए गए । इस कारण कमल के फूल से विष्णुकी प्रसन्नता का विवरण पुराणों में पाया जाता है । इस में सन्देह नहीं स्वभावतः कमल मनोहर होता है । इसी हेतु संस्कृत काव्य में कमलके साथ बहुत उपमा दीगई है ॥ पौराणिक अपने भगवान् को भी पुण्डरीकाक्ष, कमलनयन, आदि विशेषण देकर पुकारते हैं । पुण्डरीक नामभी कमल का ही है ॥ पुण्डरीक(कमल)के समान (अक्षि) नेत्रवाले को पुण्डरीकाक्ष कहते हैं । इस शब्द का महात्म्य पुराणों में बहुत कुछ गाया गया है । “अपवित्रः पवित्रो वा सर्वावस्थां गतोपि वा । यः स्मरेत् पुण्डरीकाक्षं स बाह्याभ्यन्तरः शुचिः” यथार्थ में इस शब्द का अर्थ इसप्रकार होना चाहिये । “पुण्डरीकं हृदय कमलं अक्ष्णोति व्याप्नोतीति पुण्डरीकाक्षः अक्षू व्याप्तौ” पुण्डरीक जो हृदय कमल उस



में जो व्याप्त हो वह पुण्डरीकाक्ष । क्योंकि हृदय रूप कमल में ब्रह्म के ध्यान का विधान उपनिषदादि ग्रन्थों में आया है । यथार्थ में भारतवर्षीय सर्व सम्प्रदाय में कमल की प्रशंसा आई है । बौद्ध धर्म में इसकी बड़ी विशेषता गाई गई है कमल के फूल में शतदल १०० तो होते ही हैं । परन्तु एक एक फूल में कहीं २ सहस्र १००० दल भी देखे गये हैं इसी हेतु कमल का नाम ही “सहस्रपत्र” है । “सहस्रपत्रं कमलं शतपत्रं कुशेशयम्” सूर्य को भी ‘सहस्रांशु’ सहस्र किरण वाला कहते हैं । इसी हेतु मानो प्रकृति देवी ने इन सहस्रपत्र और सहस्रांशु में सम्बन्ध जोड़ा है । विष्णु-रचयिता महाकवि ने भी इस प्राकृत सम्बन्ध को रूपान्तर में भी स्थिर रखा । एवमस्तु । प्रत्येक विषय हम को सूचित करता है कि विष्णु सूर्य स्थानीय देव हैं ।

विष्णु और समुद्र मथन ।

समुद्र मथन की कथा अति प्रसिद्ध है । महाभारत रामायण और श्रीमद्भागवत आदि सकल पुराणों में इस की चर्चा आई है । इस कथा में विष्णु की ही प्रधानता है । यदि विष्णु मोहिनी रूप धारण नहीं करता तो देवों का प्रयत्न विफल हो जाता । इस हेतु इसका भाव वर्णन करना आवश्यक है ।

ततो नारायणो मायां मोहिनीं समुपाश्रितः । स्त्रीरूपमद्भुतं कृत्वा दानवान्  
भिसंश्रितः ॥ ४६ ॥ ततस्तदमृतं तस्यै ददुस्ते मूढचेतसः । ज्ञियै दानव दैतेयाः  
सर्वे तद्रतमानसाः ॥ ४७ ॥ महा० ॥ १ । १८ ॥ उच्चैश्चाः ह्यश्रेष्ठो गणिराजं च  
कौस्तुभम् । उदतिष्ठन्नरश्रेष्ठ तथैवाऽमृतमुत्तमम् ॥ ३९ ॥ अथ तस्य कृते राम  
महानासीत् कुलक्षयः । अदितेस्तु ततः पुत्रा दितिपुत्रानयोधयम् ॥ ४० ॥  
एकतामगमन् सर्वे असुरा राक्षसैः सह । युद्धमासीन्महाधोरं परित्वैलोक्य मोह-  
नम् ॥ ४१ ॥ यदा क्षयं गतंसर्वं तदा विष्णुर्महाबलः । अमृतं सोऽहरत्तूर्णमाया  
मास्थाय मोहिनीम् ॥ ४२ ॥ ये गताभिमुखं विष्णुस्फुरं पुरुषोत्तमम् । सं-  
मृष्टास्तेतदायुद्धे विष्णुना प्रभविष्णुना ॥ ४३ ॥ इत्यादि । वारुणीकि रा० बाल

का० सर्ग ॥ ४५ ॥

इन सबों का भाव । तब नारायण देव मोहिनी माया के आश्रित हो अद्भुत

एक स्त्री का रूप बना दानवों के निकट आ पहुंचे । तब उन दानवगणों ने स्त्री के रूप से मोहित हो उस स्त्री को अमृत दे दिया । इसादिकथा महाभारत आदि पर्व में देखिये । उस समुद्र से अश्वश्चेष्ट उच्चैःश्रवा नाम का अश्व और मणिरत्न कौस्तुभ उत्पन्न हुए । तत्पश्चात् उत्तम अमृत उत्पन्न हुआ । हे राम ! जिसके लिये महान् कुलक्षय हुआ । अदिति के पुत्र अर्वात् देवगण दिति के पुत्र दैत्यों से युद्ध करने लगे । असुर और राक्षस सब मिल एकता कर देवों से घोर संग्राम करने लगे । जब सब का क्षय हुआ तब विष्णु ने शीघ्र मोहिनी माया को धारण कर अमृत हरण कर लिया । विष्णु के अभिमुख जो जो दैत्य दानव राक्षस आए उन सबों को विष्णु ने चूर्ण २ कर दिया । इसादि वाल्मीकि रामायण में अमृत मथन की कथा देखिये । श्रीमद्भागवत अष्टमस्कन्ध के षष्ठाध्याय से इस कथा का आरम्भ होता है संक्षेप से यह कथा है । जब देव गण असुरों से परास्त हुए और असुरों की परम वृद्धि होने लगी तब वे सब देव ब्रह्मा को साध लेकर विष्णु के निकट गये । विष्णु ने उन सबों से यह कहा कि आप लोग असुरों से मेल कर अमृत मथन के लिये यत्नकीजिये । अन्त में असुर केवल क्लेश भागी ही होवेंगे परन्तु आप लोग फल प्राप्त करेंगे । विष भी उत्पन्न होगा उस से आप लोग मत डरना । मन्दराचल को मन्थन दण्ड और वासुकि सर्प को मन्थन रज्जु बना समुद्र का शीघ्र मन्थन कीजिये । इसी से आप लोगों का कल्याण है । देव और असुर दोनों ने मिल कर वैसा ही किया । प्रथम हलाहल विष उत्पन्न हुआ जिसको महादेव ने ग्रहण किया । तब हविर्धानी उत्पन्न हुई । जिसको ऋषियों ने लिया । तब श्वेतवर्ण उच्चैःश्रवा अश्व ( घोड़ा ) और चतुर्दन्त ऐरावत हाथी उत्पन्न हुए । जो इन्द्र की सेवा में रहे । तब कौस्तुभ मणि । जिसको विष्णु ने ग्रहण किया । तब पारिजात । जो स्वर्ग का भूषण है । पश्चात् अप्सराएं उत्पन्न हुईं । तत्पश्चात् साक्षात् लक्ष्मी का आविर्भाव हुआ । जो विष्णु की प्रिया हुई । तब वारुणी उत्पन्न हुई जिस को असुरों ने ग्रहण किया । इन सबों के पश्चात् जिस अमृत के लिये उतना उद्योग और परिश्रम किया गया । उसको कलश में लेकर वैद्य धन्वन्तरि आविर्भूत हुए । अमृत निकलते ही विष्णु तो अन्तर्हित होगये और देव दानवों में तुमुल संग्राम होने लगा देवों को मार पीट दूर कर असुरगण अमृत ले भाग

चले । विष्णु यह लीला देख मोहिनी स्त्री रूप बन असुरों के मार्ग में जा खड़े हुए । असुर गणों ने उस मोहिनी रूप से मोहित हो अमृत भाजन (पात्र) उस स्त्री को दे दिया । पश्चात् असुरों से छल कर विष्णु ने देवों को अमृत पान कर वाया । यह पौराणिक कथा अति प्रसिद्ध है । महाभारत रामायण और पुराण आदि की कथा में बहुत भेद है । यथा :—

ततः शतसहस्रांशु मथ्यमानाशु सागरात् । प्रसन्नात्मा समुत्पन्नः सोमः  
शीतांशु रुज्वलः । श्री रन्तरमुत्पन्ना घृतात्पाण्डरवासिनी । सुरा देवी  
समुत्पन्ना तुरगः पाण्डरस्तथा । कौस्तुभस्तु मणिर्दिव्य उत्पन्नोघृतसंभवः ।  
मरीचिविकचः श्रीमान् नारायणउरोगतः । पारिजातस्तु तत्रैव सुरभिस्तु  
महामुने । अजायत तदा ब्रह्मन् सर्वकामफलप्रदे । श्रीः सुरा चैव सोमश्च—  
तुरगश्च मनोजवः । यतो देवास्ततो जग्मु रादित्यपथ माश्रिताः ।  
धन्वन्तरिस्ततोदेवो वपुष्मानुदतिष्ठत । श्वेतं कमण्डलुं बिभ्रदमृतं यत्र  
तिष्ठति । एतदत्यद्भुतं दृष्ट्वा दानवानां समुत्थितः । अमृतार्थे महानादो  
ममेदमिति जल्पताम् । श्वेतैर्दन्तैश्चतुभिस्तु महाकायस्ततः परम् । ऐरा-  
वणो महानागोऽभवद्वज्रभृताधृतः । अति निर्मथनादेव कालकूटस्तथापरः ।  
जगदावृत्य सहसा सधूमोऽग्निरिव ज्वलन् । त्रैलोक्य मोहितंयस्य गन्ध  
माघ्राय तादृषम् । प्राग्रसल्लोकरक्षार्थं ब्रह्मणोवचनाच्छिवः । दधार भगवान्  
कण्ठे मन्त्रमृतिर्महेश्वरः । इत्यादि महाभारत आदिपर्व अध्याय १८ ।

अर्थः—मथ्यमान समुद्र से प्रथम शतसहस्रांशु प्रसन्नात्मा उज्ज्वल और  
शीतांशु सोम उत्पन्न हुआ । पश्चात् उस जल से श्वेतवस्त्र भूषिता लक्ष्मी उत्पन्न  
हुई । तब सुरादेवी, श्वेत घोड़ा, और कौस्तुभमणि, उत्पन्न हुए । कौस्तुभ मणि  
नारायण के उरस्थित हुआ । हे महामुने पारिजात और सुरभि गौ समस्त फल  
देने वाली उसी से उत्पन्न हुई । श्री, सुरा, सोम और वेगवान् तुरग ये सब देव  
के निकट गये । और आदित्य के पथ में विराजमान हुए । तब शरीर धारी  
धन्वन्तरि देव हाथ में श्वेत कमण्डलु लिए हुए उत्पन्न हुए जिस कमण्डलु में  
अमृत था । इस असद्भुत लीला को देख दानवों में अमृत के लिये महान् नाद

उपस्थित हुआ । तब चार दन्त वाला ऐरावण नाम का हाथी उत्पन्न हुआ तत्पश्चात् अति निर्मथन से कालकूट उत्पन्न हुआ । जिसको ब्रह्मा के वचन से महादेव ने अपने कण्ठ में धारण कर लिया । आगे यह कथा है कि अमृत और लक्ष्मी के लिये देव दानवों में बड़ी शत्रुता हुई । तब विष्णुने मोहिनी माया से दानवों को छल देवों को अमृत पिला कतार्थ किया ।

उत्पपाताग्निसंकाशं हलाहल महाविषम् । तेन दग्धं जगत् सर्वं सदेवासुर  
मानुषम् ।.....अथ वर्षं सहस्रेण आयुर्वेदमयःपुमान् । उदति-  
ष्ठसु धर्मात्मा सदण्डः सकमण्डलुः । अथ धन्वन्तरिर्नाम अप्सराश्च सु-  
वर्चसः ।.....वरुणस्य ततःकन्या वारुणी रघुनन्दन । उत्पपात महा  
भागा मार्गमाणा षरिग्रहम् । दितेःपुत्रा न तां राम जगृद्वरुणात्मजाम् ।  
अदितैस्तुमुतावीर जयहुस्तामनिन्दिताम् । असुरास्तेन दैतेयाः सुरास्ते-  
नादितेः सुताः । हृष्टाः प्रमुदिताश्चासन् वारुणीग्रहणात्सुराः ।

रामायण बाल० ॥ ४५ ॥

वाल्मीकि रामायण में इस प्रकार कथा है । समुद्र के मथन से प्रथम अग्निके समान हलाहल विष उत्पन्न हुआ जिससे सम्पूर्ण जगत् दग्ध होने लगा । तब सब देव महादेव के निकट जा इस आपत्ति से रक्षा के लिये प्रार्थना करने लगे इसीसमय क्षत्रचक्रधर हरि भी आगये । इन्होंने महादेव से कहा कि यह विष अग्र पूजा के समान उपास्थित हुआ है । आप इसको लेवें । महादेव जी ने वैसा ही किया । तब बहुत वर्षों के पश्चात् आयुर्वेदमय धर्मात्मा पुरुष धन्वन्तरि दण्ड और कमण्डलु के साथ जल से ऊपर हुए । और अप्सराएं भी ऊपर हुई । आगे अप्सरा शब्द की व्युत्पत्ति करते हैं । जल में मथन से जल के रमसे ये उपास्थित हुई इस हेतु ये “अप्सरस्” कहाती हैं । तब वरुण की कन्या वारुणी ( सुरा, मद्य ) उपस्थित हुई । और “मुझ को कौन ग्रहण करता है” यह प्रत्याशा करने लगी । हे राम ! दिति के पुत्र दानव गणों ने वारुणी का ग्रहण नहीं किया । परन्तु हे वीर ! अदिति के पुत्र देवगणों ने अनिन्दित वारुणी का ग्रहण किया । इसी हेतु दिति पुत्र दानवगण “असुर” सुरा रहित कहलाते हैं । और वारुणी सुरा

के ग्रहण से देवगण 'सुर' कहलाते हैं। वारुणी के ग्रहण से देवगण अति हृष्ट और मुदित हुए। इस के अनन्तर यह कथा है। "उच्चैःश्रवाहयश्रेष्ठो मणिरत्न-ञ्चकौस्तुभम्" घोड़ों में श्रेष्ठ उच्चैःश्रवा, मणिरत्न कौस्तुभ और उत्तम अमृतउत्पन्न हुए। हे राम! अमृत के लिये देव दानव में तुमुल संग्राम हुआ। मोहिनी माया को धारण कर तब विष्णु ने दानवों से अमृत ले लिया। विष्णु ने सब असुरों का नाश कर देवों को अमृत पिलाया। इन्द्र इस प्रकार राज्य पाकर परम मुदित हुए। भागवत का संक्षिप्त कथा सार ऊपर दे चुके हैं। इन तीनों ग्रन्थों से इस कथा के देने से हमारा यह अभिप्राय है कि आप लोग विचार करें कि अमृत मथन का जो प्राचीन भाव था वह भाव इन ग्रन्थकारों के समय में विस्मृत होगया था। इसी हेतु कथा में इतना भेद है। रामायण में लक्ष्मी की उत्पत्ति का वर्णन नहीं है। रामायण कहता है कि वारुणी का असुरों ने ग्रहण नहीं किया। किन्तु देवों ने इस का ग्रहण किया। इस के विरुद्ध श्रीमद्भागवत कहता है कि "अथासीद्वारुणी देवी कन्या कमललोचना। अमुरा जगृहुस्तां वै हरेरनुमतेन ते ॥ तब कमललोचना वारुणी देवी उपस्थित हुई। जिस का ग्रहण भगवान् की अनुमति से असुरों ने किया। इस प्रकार देखते हैं कि कथा में विरोध भी है। यदि यह कथा सत्य होती तो सर्वत्र समान ही होती। परन्तु समान नहीं है। इस से अनुमान होता है कि यह मिथ्या है। और जहाँ से प्रारम्भ में यह कथा चली। उस का भाव भी इन ग्रन्थकारों के समय में विलुप्त होगया था इसी हेतु अपने अपने अनुमान के अनुसार पश्चात् इस कथा को बनाया। वाल्मीकि रामायण और महाभारत के देखने से यह झट से प्रतीत हो जाता है कि ये सब कथाएं इन में पीछे से मिलाई गई हैं। इस हेतु ये सब श्लेषक हैं। आज इस कथा की समालोचना करते हुए हम को साथ ही शोक होता है कि आख्यायिका-रचयिता की अविकल सम्पूर्ण रचना हम लोगों तक नहीं पहुंच सकी। यदि पहुंचती तो इन सबों का भाव आज विस्पष्ट हो जाता पौराणिक तो इस कथा के तात्पर्य से सर्वथा विमुख ही रहे। एवमरतु। जितना अंश सामान्य रीति से सर्वत्र पाया जाता है। इस के भाव पर हम लोग अब ध्यान दें। समुद्र का मथन अमृत का निकलना अमृत लेकर असुरों का भा-

गना विष्णु को मोहिनी रूप होना तब देवों की कृतकृत्यता होनी इसादि कथा सब में तुल्य ही है ॥

इस कथा का भाव क्या है ? क्या यथार्थ में देवों ने समुद्र का मथन दाधिवत् किया । क्या यथार्थ में उस से अमृत निकले जिस को देवगण पान कर अमर हुए ? हे विद्वानो ! जिस को आज कल लोग समुद्र समझते हैं उस का मथन न कभी हुआ न होगा । कौन अज्ञानी पुरुष इस पानी का अमृत की आशा से मथन करेगा । और जिस को लोग अमृत मानते हैं वह कहीं नहीं है । आज वे देव कहां हैं जो अमर हो गये ? आप पुराणों में सुनते हैं कि वे देव दानव सदा पृथिवी के ऊपर ही लड़ा करते थे परन्तु आज कल के समय में वे एक भी नहीं दिखते । क्या कारण है ? यथार्थ में इस का यह भाव ही नहीं है । फिर वह देव कहां से आवें । पुराण के समय में महान् अन्धकार इस जगत् में फैल गया जिस का नाश अभी तक नहीं हुआ । सुनिये इन का क्या भाव है । हमने आप लोगों से अनेक स्थल में कहा है कि समुद्र नाम आकाश का है । इस में अब प्रमाण देने की आवश्यकता नहीं पीछे की बात स्मरण कीजिये । इस प्रकरण में “असुर” नाम मेघ का है आपलोग अच्छे प्रकार स्मरण रखिये । इस में निघण्टु का प्रमाण ।

अद्रिः । ग्रावा । गोत्रः । बलः । अश्मः । पुरभोजाः । वलिशानः । अश्मा । पर्वतः । गिरिः । ब्रजः । चरुः । वराहः । शम्बरः । रोहिणः । रैवतः । फलिगः । उपरः । उपलः । चमसः । अहिः । अभ्रम् । बलाहकः । मेघः । दृतिः । ओदनः । वृषन्धिः । वृत्रः । असुरः । कोशः इति त्रिंशन्मेघनामानि । निघण्टु १ । १० ।

इस में साक्षात् असुर शब्द का पाठ आया हुआ है ॥ और “देव” नाम सूर्य के किरणों का भी है यह आप लोग अच्छे प्रकार जानते ही हैं । परन्तु यह भी आप लोग स्मरण रखें कि वैदिक भाषा में पदार्थमात्र को ‘देव’ कहते हैं । अब थोड़ी देर तक अलङ्काररूप से समझें कि सूर्य के किरण और मेघ देहधारी देवगण हैं । सूर्य के किरण, “देव” और मेघ ‘असुर’ हैं ॥ ( मेघ का नाम ही असुर है ) ये दोनों मिलकर समुद्र अर्थात् आकाश का मथन करते हैं । अर्थात्

जैसे दूध जमकर जब दही होजाता है । तब उसका मथन करते हैं अथवा साक्षात् दूधका ही मथन कर घृत निकालते हैं । वैसे ही सूर्य-किरण द्वारा पृथिवी परसे जब थोड़ा २ पानी आकाश में एकत्रित होने लगता है । और क्रमशः मेघरूप में आकर आकाश में इधर उधर दौड़ने लगता है तो उस समय मानो सूर्य किरण और अमुरगण ( मेघदेवता ) समुद्र ( आकाश ) को मथन कर रहे हैं ॥ इस प्रकार मथन करते हुए ' अमृत ' निकलता है । हे विद्वानो ! अमृत नाम 'जल' का ही है । वेदों में इस के अनेक उदाहरण आए हैं पीछे वर्णन भी किया गया है । अमरकोश भी कहता है यथा:-पयः कीलाल अमृतं जीवनं भुवनं वनम् ॥ पय कीलाल, अमृत, जीवन, भुवन, वन आदि जलके नाम हैं अब आप ध्यान दीजिये । पृथिवी पर से वा पृथिवीस्थ जलाशयों से वा पृथिवीस्थ समुद्रों से पानी ऊपर उठता है तो वह प्रथम वाष्प के रूपमें आता है पुनः मेघाकार होता है । तब द्रवीभूत होकर वरसता है । यदि संयोग न हो तो वही उत्थित पानी कहीं शीत होकर पत्तोंपर जमजाता है । कहीं कुहक ( कुहेशा ) के रूप में होकर धुन्धलामा हो लुप्त होजाता है । कहीं तीक्ष्ण ताप से छिन्न भिन्न होकर वाष्प रूप में ही रह जाता है । कहीं बनौले हो पत्थर के रूप में पृथिवी पर गिगता है । इसादि पानी की दशा होती रहती है जब आकाश मथन द्वारा वह पानी अमृतरूप में आता है अर्थात् ठीक वरसने वाला मेघ रूप में आता है । तब उस समय से एक विचित्र शोभा देख पड़ती है । मेघ भागता है । पूर्व या पश्चिम या उत्तरादि दिशा की ओर मेघ दौड़ता हुआ दीखता है । यही अमुरों का अमृत लेकर भागना है ॥ अभी मैंने कहा है कि असुर नाम मेघ का है । यहां अमुरपद से मेघ का देवता समझें । मेघ-का देवता जो अमुर है वह अमृत जो मेघघटा है उसको लेकर मानो भाग रहा है । अब देव जो सूर्य-किरण से देखते हैं कि हमारा परिश्रम बिलकुल व्यर्थ गया । क्योंकि जिसका हमने मथन किया था उस को अमुर ( मेघ देवता ) लेकर भाग रहा है ॥ वे सूर्य किरण विष्णु ( सूर्य ) देव से कहते हैं कि आप कोई इस का उपाय सोचें । उस समय विष्णु देव एक सुन्दर मोहिनी रूप धारण करते हैं । अर्थात् विष्णु ( सूर्य ) विष्णुद्रूप

स्त्री का रूप धारण करते हैं। अर्थात् विद्युत् ( विजुली ) रूप होकर असुरगण ( मेघगण ) में प्रविष्ट हो मेघ को छिन्न भिन्न कर के पानी वरसाने लगते हैं। यही-विष्णु ( सूर्य ) का मोहिनीरूप धारण करना है और इस प्रकार असुरों को छलना है। वर्षा का होना ही देवों को अमृत प्राप्ति है। वर्षा होनाही अमृत है। इसको देव अर्थात् सकल पदार्थ पाकर परम प्रसन्न होते हैं। मेघ में विद्युत् आदि की उत्पत्ति का कारण यथार्थ में सूर्य ही है। सूर्य की गरमी से ही वायु चलता है। वायु के आधार पर मेघ भ्रमण करता है। उस मेघ के संघर्षण से विद्युत् उत्पन्न होती है यथार्थ में मेघ का कारण ही सूर्यदेव है। इस का इसप्रकार भी विचार कर सकते हैं। सूर्य की उष्णता के कारण जो मेघ की घटा में एक परमसुन्दर शोभा उत्पन्न होती है मानो वही सूर्य ( विष्णु ) का मोहिनी रूप धारण करना है उसमें असुर ( मेघ ) मोहित होकर (द्रवीभूत होकर) अमृत अर्थात् जल को छोड़ देता है। अर्थात् सूर्य की उष्णता से वर्षा होने लगती है। देव अर्थात् सब पदार्थ इसे पा अमर होते हैं। अन्यथा जलके बिना सबही मरजाय यहां देव शब्दार्थ सूर्यकिरण और पृथिवीस्थ पदार्थ है। अमृत जलको इस हेतु कहते हैं कि वह कभी मरता नहीं। हम लोग देखते हैं कि वृक्ष जब आग में भस्म कर दिया जाता है। तब वह वृक्ष रूप में पुनः कदापि नहीं आसकता। ऐसी ही सब पदार्थों की गति है। परन्तु जल भस्म कर देने पर भी ठीक अपने स्वरूप में आजाता है। आग पर चढ़ाने से जल केवल वाष्प होजाता है। यन्त्र के द्वारा वह वाष्प ठीक उसी जल के रूप में दिखलाया जा सकता है हम लोग देखते हैं कि ढकने के पेंदी में पानी जमा रहता है। वह पानी वाष्प का ही है। प्रथम पृथिवी पर से पानी ऊपर जाकर वाष्प हो जाता है। और वाष्प से पुनः मेघ होता है। तब पुनः उसी पानी के रूप में होकर वरसता है। इस प्रकार देखते हैं कि जल कदापि मरता नहीं इसी हेतु इसका नाम वैदिक भाषा में “अमृत” है इस अमृत का मथन प्रतियुग प्रतिवर्ष प्रतिदिन होता रहता है। सूर्य प्रति दिन अपने किरणों से पृथिवी पर का पानी ऊपर खींचता है। इसी की गरमी से पृथिवीस्थ समुद्र से भी पानी वाष्प रूप में ऊपर उठता है। यही समयान्तर में मेघ बनता रहता है। सगेवर आदि का पानी वैशाख ज्येष्ठमें सूखा पाते हैं। इस



का कारण क्या है ? कुछ पानी तो पृथिवी के अन्तर चला जाता है और उस के अधिकभाग सूर्य-किरणों से वाष्प हो जाता है। वर्षा ऋतु में सागर के पानी में बहुत वाष्प होता रहता है। इसी हेतु वर्षा भी अधिक होती है। यह घटना केवल वर्षा ऋतु में ही नहीं किन्तु प्रत्येक ऋतु में होती है इसी हेतु कुछ कुछ वर्षा सब ऋतु में होती है। जहां वर्षा नहीं होती है। वहां कई एक कारण हैं। उष्णता के कारण मेघ वहां आते आते वाष्प हो जाता है। प्राकृत विज्ञान में इन सब का बृहत् वर्णन किया गया यहां इस की आवश्यकता नहीं। इस हेतु हे विद्वानो ! अमृत मथन तो प्रतिदिन प्रतिक्रतु में हुआ करता है अज्ञानी लोग समझते हैं कि अमृत मथन हो चुका देव अमर हो गये। असुर परास्त हुए। परन्तु ज्ञानी लोगों की दृष्टि में समुद्र मथन सर्वदा होता रहता है।

“ हलाहल विष आदि ”

आप लोग देखते हैं कि जब वर्षा का आरम्भ होता है तब उसके पहले बड़ी गरमी उत्पन्न होती है। वायु वन्द हो जाता है लोग परिभ्रान्त हो जाते हैं। पसीने से लोग तरबतर हो जाते हैं। वर्षा ऋतु की गरमी कभी कभी बड़ी दुःखदायी होती है। जो लोग ऐसे देश में निवास करते हैं जहां पर सब ऋतु होती है। उन्हें सब यह घटना अच्छे प्रकार अनुभूत है। इसी गरमी का होना मानों जगत में हलाहल कालकूट विष का फैलना है। वर्षा के आरम्भ में बीमारी भी बहुत फैलती। हैजे की बीमारी इसी ऋतु में होती है वातव्याधि इसी ऋतु में फैलकर लोगों में विविध रोग को उत्पन्न करती है। इन ही रोगों का फैलना मानों समुद्र ( आकाश ) से कालकूट विष का उत्पन्न होना है। इस विष को रुद्र ( महादेव ) खा लेते हैं। इसका भाव यह है कि रुद्र नाम “ विद्युत् ” का है इसका वर्णन आगे करेंगे। विद्युत् से यहां तात्पर्य पूर्णवर्षा का है। क्योंकि विद्युत् वर्षा का सूचक है। अर्थात् जब पूर्ण वर्षा होने लगती है। जगह जगह की सरी चीजें अधिक वर्षा होने से नदियों के द्वारा समुद्र में जा गिरती हैं। तब पुनः देश में बीमारी कम हो जाती है। यही रुद्रकृत विष का पी.

ना है। इत के अनन्तर उच्चैःश्रवाः हय और ऐरावत हाथी उस समुद्र से उत्पन्न होता है। इसका भाव यह है कि श्रवस नाम श्रवण यश कीर्ति आदि का है। इस हेतु उच्चैःश्रवाः वायु का नाम है। क्योंकि वायु का यश उच्चैः अर्थात् उच्च अधिक है वर्षा ऋतु में जो वायु उत्पन्न होता है उसका नाम उच्चैःश्रवा है। क्योंकि यदि वायु न हो तो मेघ को इधर उधर ले जा कर कौन बरसावे वर्षा ऋतु में प्रजाएं वायु का राह देखती रहती हैं। प्रजाओं को अच्छे प्रकार मालूम रहती है कि अमुक वायु के चलने में अग्रिम्य घट्टि होगी। इस हेतु उन वायु की कीर्ति को प्रजाएं बहुत गाती हैं। इसी कारण उस वायु का नाम उच्चैःश्रवाः ( उच्चयश वाला ) है। यह इन्द्र का वाहन है। ऐमे ऐमे स्थान में वायु के अधिष्ठातृ देव का नाम इन्द्र है। ( अधिष्ठातृ देव की कल्पना भी आधुनिक है। परन्तु इसी कल्पना के ऊपर ये सब आख्यायिकाएं भी कल्पित हैं इस हेतु अधिष्ठातृ देव मानना पड़ता है ) उन देव का यह उच्चैःश्रवाः वाहन है। इसमें सन्देह ही क्या। अथवा इन्द्र नाम सूर्य का भी है। सूर्य के अधीन वायु है इस हेतु उच्चैःश्रवा भी इन्द्र अर्थात् सूर्य के अधीन है। ऐसा भाव भी हो सकता है इस को अश्व इस हेतु कहा है कि “अशू व्याप्तौ संघाते च” जो व्यापक हो जो घनीभूत हो अथवा जैसे घोड़ा आदमी को लेकर अभीष्ट स्थान पर पहुंचाता है इसी प्रकार यह वायु अपने ऊपर लादकर मानों अभीष्ट स्थान में मेघ को पहुंचाया करता है। इस हेतु यह अश्व कहा गया है। अब आगे ऐरावत हाथी प्रकट होता है। इरा नाम अन्न वर्षा आदि का है “इरां दणातीति वा इरां ददातीति वा इरां दधातीति वा इरां दारयते इति वा इरां धारयते इति वा” इत्यादि निरुक्त में देखिये। इरा जिसका हो वह “इरावान्” इरावान् का जो स्वामी वा इरावान् सम्बन्धी वस्तु उसे “ऐरावत” कहते हैं। ऐरावत नाम यहां मेघ का ही है। उस मेघ का नाम ऐरावत है जो वर्षा से भरा हुआ रहता है। और मानो हाथी के समान मन्दगति से आकाश में चल रहा है। यह मेघ की एक दशा का वर्णन है। इस के अनन्तर “पारिजातवृक्ष” प्रकट होता है। यह भी मेघ की ही एक दशा का निरूपण है। आकाश में चारों तरफ वृक्ष के समान आकार दीखने लगते हैं। वे ही पारि-

जात हैं। परि=चारों तरफ। जात=उत्पन्न हों वे परिजात। परिजात को ही पारिजात बन जाना है। इसी का नाम “पर्जन्य” भी है। तब कौस्तुभमणि प्रकट होता है। मणि नाम प्रस्तर ( पत्थर ) का है। “कु” नाम पृथिवी का है सप्तमी में कौ होता है “कौ पृथिव्यां पदार्थान् यः स्तोभति स्तभ्नाति हिंसतीति कौस्तुभो मेघदृष्टः प्रस्तरः” पृथिवी के ऊपर पदार्थों को जो हिंसित करे उसे कौस्तुभ कहते हैं अर्थात् मेघ से गिरे हुए प्रस्तर का नाम यहाँ “कौस्तुभमणि” है। वह विष्णु का भूषण है। अर्थात् विष्णु ( सूर्य ) के कारण से ही इस की भी उत्पत्ति होती है। इसी हेतु यह विष्णु का भूषण माना गया है यह भी मेघ की ही दशा का वर्णन है। अब आगे लक्ष्मीदेवी आविर्भूत होती हैं। लक्ष्मी नाम शोभा का है यह निरूपण कर चुके हैं। यहाँ मेघ की शोभा का नाम लक्ष्मी है। इसका भी कारण श्रीसूर्य भगवान् ही है इस हेतु सूर्य की ही शक्ति लक्ष्मी है। यह मेघ की शोभा समुद्र अर्थात् आकाश के मथन से ही होती है। पश्चात् वारुणी देवी आती है। यह भी वर्षा का ही रूपान्तर है। जो वर्षा सबोंको ग्रहण योग्य हो वह वारुणी देवी कहलाती है। हे विद्वानो ! यह सब वर्षाऋतु का ही वर्णन है। आप लोग स्वयं विद्वान् हैं विचारें।

हे विचाग्शील पुरुषो ! यह समुद्र मथन केवल प्रात्यहिक दृश्य का वर्णन मात्र है। आप लोग अच्छे प्रकार समझ गये होंगे। जो लोग इस आख्यायिका को सत्य मानते हैं अर्थात् यह समझने हैं कि यथार्थ में जलमय सागर का मथन हुआ है और विष्णु भगवान् ने मोहिनी स्त्रीका रूप धारण कर असुर गणों को धोखा दिया है। वे अपने परम पूज्य देवके ऊपर अमार्जनीय कलङ्क लगा रहे हैं। सुंदर रूपके ऊपर वज्र पातकर रहे हैं और स्त्री जाति को परम दूषित कर रहे हैं ॥ जगत में हम मनुष्य अपने २ आधिपत्य के लिये संग्राम करते हैं विविध प्रकार के छल बल से शत्रुको जीतते हैं। क्या उत्तम क्या निकृष्ट काम करते रहते हैं ॥ शिक्षा के अनुकूल मनुष्य उत्तम मध्यम निकृष्ट हुआ करता है ॥ जैसा कर्म करते हैं तदनुसार ईश्वर नियम से हम लोग फल पाते हैं। ईश्वर हमारे किसी कार्य में बाधा डालने को नहीं आता है ॥ वह साधारण नर के समान नहीं है। और न उसके

कोई शत्रु न कोई सुहृद् है। वह धुद्ध पवित्र निष्कलङ्क है। वह क्या देव क्या अमुर क्या मनुष्य क्या पशु क्या पक्षी सब का स्वामी है। सबके लिये बराबर है। वह अमुर और देव दोनों का ईश्वर है। तब क्यों छलसे अमुरों का नाश करेगा और देवों पर अनुग्रह करेगा। यदि दुष्टों का संहार करना उसका स्वभाव है यह कहा जाय तो यह सत्य है कि वह दुष्टों का संहार करता है। परन्तु किस प्रकार से ?। क्या छल कपट से। नहीं। छल कपट करना ईश्वर का स्वभाव नहीं उस का एक गुप्त नियम है जिस के अनुसार सब कोई कर्म फल पारहा है। यही ईश्वर कृत दण्ड है। देखिये ? ईश्वर सर्वथा समर्थ है यदि वह अमुरों को दण्ड देना चाहे तो प्रसन्न ही देसकता है। उसको छल करने की क्या आवश्यकता। जो प्रबल शत्रु होता है। वह छल नहीं करता है। वह अपने दुर्बल शत्रुको प्रसन्न ही पकड़ छिन्न भिन्न करदेता है। ईश्वर सबसे महान् प्रबल है। इस हेतु इसको कपट करने की कोई आवश्यकता नहीं हेविद्वानो ! अज्ञानी बालक ईश्वरको छली कपटी बनाते हैं ॥ जब देश की दशा बहुत गिरजाती है चारों तरफ अज्ञानी ही अज्ञानी भरजाते हैं तब वे अनभिज्ञ अज्ञानी पुरुष अपने पूज्यदेव को भी अपने समान बना लेते हैं। यदि वह अज्ञानी चोरी करता है तो वह अपने देव को भी चोर बना लेता है। अर्थात् ऐसी कथा कोई गढ़लेता है कि जिस से सिद्ध हो कि उस का देव भी चोर है इसी प्रकार व्यभिचारी अपने देव को व्यभिचारी बना लेता है। कपटी अपने देवको कपटी बनालेता है। जिसदेश में कपट छल करने वाले पूज्यदेव हों वहां समझना चाहिये कि इस देश में विवेकी पुरुष निवास नहीं करते। प्रजाएं जङ्गली हैं अज्ञानता बहुत विस्तृत है। राजा। उन्मत्त है। विद्या की चर्चा नहीं है। मनुष्य स्वतन्त्र-विचार-रहित हैं। इत्यादि। परन्तु इस देश में प्रारम्भ से ही विद्या थी। लोग बुद्धिमान् थे तब क्या सम्भव है कि यहाँ के लोग अपने देव को कपटी बनाते। यथार्थ बात यह है कि जो प्रकृति का वर्णन था उसको लोगों ने अज्ञान बश कथा बनाली और उसी रूप में यथार्थ समझने लगे। इस हेतु हे विवेकी पुरुषो ! आप लोग विचारें। और अज्ञानी जनों को समझावें कि समुद्रमथन आदि का अभिप्राय जो तुम समझते हो सो नहीं है और न तुम्हारा पूज्य देव स्त्री का रूप धारण कर किसी को ठगता ही है। और न अमुर न देव किसी जाति का नाम ही

है । विशेष विद्या की ओर ध्यान दो और इन सबों के प्राचीन अर्थ समझने के लिये प्रयत्न करो । इसलिये ।

“ विष्णु और त्रिविक्रम अथवा वामन ”

वामन अवतार की कथा भी पुराणों में बहुत विस्तारसे गाई गई है । हमें शोक होता है कि भारतवर्ष में कैसा घोर अन्धकार का एक समय आगया था कि जिस समय यहां लोग अपने परम पूज्यदेव को छली देख प्रसन्न होते थे और विविध स्तुति प्रार्थनाओं से उस कपटी देवको प्रसुद्ध करते । अबतक भी यही प्रथा चली जाती है । लोग नहीं समझते हैं कि बड़ों का अनुकरण झूट से लोग कर लेते हैं जिस का देवता छल करता हो और अपने आचरण से छल करना सिखलावे वह पूजक कब निश्छली हो सकता है । इस के साथ ९ जब हम यह देखते हैं कि इन आख्यायिकाओं को किस प्रकार वैदिक शब्दों के साथ मिलाया है तब हम को और भी अधिक चिन्ता उपस्थित होती है कि क्यों ऐसा कलङ्क वेदों के ऊपर मढ़ा । और वेदों के विस्पष्ट अर्थ न प्रकाश कर इस के स्थान में एक एक नवीन ही कथा गढ़ बड़ा ही अनर्थ फैलाया जिस से देश के धर्म आचरण गौरव पवित्रता शुद्धता आदि सब नष्ट होगये । एवम-स्तु ! वामन अवतार की समालोचना अभी कर्तव्य है । इस की मीमांसा करते हुए हम को आप लोगों से यह कहना पड़ता है कि जब मनुष्य धीरे धीरे अज्ञानी बन गये । वेद के अध्ययन अध्यापन छोड़ दिये । मिथ्या कथाएं उन्हें मोहित करने लगीं और आध्यात्मिक-परिश्रम-शून्य होते गये तब ऐसी ऐसी कथाएं देश में प्रचलित होने लगीं । इस अवस्था में भी वेदों पर ही लोगों का विश्वास था । जो लोग कुछ पढ़े लिखे थे वे वेदों की ही वार्ता सुनाया करते थे । लोग प्रीति पूर्वक सुना करते थे ॥ इस समय में एक घटना यह उपस्थित हुई कि वेद की जो वार्ता कुछ कठिन है । उस को साधारण जन नहीं समझ सकते थे । इस हेतु कथा बांचने वाले उस वार्ता का कुछ परिवर्तन कर अथवा उस के ऊपर एक नई कथा बना कर कहने लगे ताकि श्रोताओं को रोचक हो । समया-न्तर में वही रोचक कथाएं सत्य होगईं । आज कल भी जब कथावाचक कहीं

पर कथा कहते हैं तो उन में बहुत कुछ नून मिरिच लगाने हैं। यदि कोई कठिन विषय आता है तो उसके ऊपर नए नए प्रबन्ध (Allusion) कहते हैं। भिन्न भिन्न वाचक भिन्न भिन्न प्रबन्ध बतलाते हैं। इस में इनकी प्रतिष्ठा होती है। उदाहरण के लिये आप यह समझें कि कहीं पर यह कथा आई कि 'अगस्त्य समुद्र शोखना है' यहां अगस्त्य नाम सूर्य का है और समुद्र नाम आकाश का है। वर्षा ऋतु के बाद अगस्त्य का उदय होता है अर्थात् वर्षा ऋतु के अनन्तर सूर्य का नाम अगस्त्य होता है। जैसे सूर्य सविता अर्यमा इन्द्र विष्णु पूषा आदि समय समय के सूर्य का नाम है। वैसा ही अगस्त्य भी वर्षा ऋतु के अनन्तर सूर्य का नाम होता है। "अंगपर्व-तं मेघं स्थायति संघातयति सम्यङ् नाशयति यः सोऽगस्त्यः" जो मेघ को अच्छे प्रकार से नष्ट भ्रष्ट कर दे उसे अगस्त्य कहते हैं अर्थात् शरद ऋतु का सूर्य। इस ऋतु में सूर्य "समुद्र" अर्थात् आकाशस्थ मेघ को बिलकुल शोख जाता है। इस हेतु "अगस्त्य समुद्र को शोखना है" यह वार्ता कहीं पर मानों आई। अब अथा वाचक देखने लगे कि इन का क्या अर्थ करें। इन समय अगस्त्य का सूर्य और समुद्र का आकाश अर्थ भी विद्यमान नहीं रहा इन शब्दों का अर्थ भी बहुत कुछ परिवर्तित हो गया। इस अवस्था में वाचकों ने एक रोचक कथा बनाली और लोगों को सुना दी कि इस का भाव यह है। अगस्त्य एक ऋषि था वही किसी कारणवश समुद्र को पी गया। अब क्यों पी गया क्या कारण उपस्थित हुआ पुनः समुद्र कहां से आगया इत्यादि शङ्का होने पर इन सबों का भी समाधान बनाते गये। समयान्तर में यह एक बड़ी लम्बी कथा बन गई जब जब लोगों ने कुछ शङ्का की तब तब उत्तर दिया गया कि ऋषि लोग समर्थ थे सब कुछ कर सकते थे। इस पर शङ्का नहीं करनी चाहिये। प्रजाएं मूढ़ हो ही चुकी थीं। विश्वास कर लिया। जो अत्यन्त अज्ञानी थे वे इस पर अधिक प्रसन्न होने लगे कि आहा ! हमारे ऋषि कैसे प्रतापशाली थे। अब देखिये यह कथा क्यों उत्पन्न हुई ? अगस्त्य और समुद्र शब्द के प्राचीन अर्थ न जानने के कारण से। अथवा जो लोग प्राचीन अर्थ जानते भी होंगे उन्होंने भी यह समझा होगा कि प्रजाएं इस गूढ़ भाव को नहीं समझ सकेंगी। अगस्त्य और समुद्र शब्द का अर्थ यदि समझावें भी तथापि सर्वसाधारण को समझने में

बड़ी कठिनाई होगी । इस से अच्छा यही है कि इस के ऊपर कोई प्रबन्ध ( Allusion ) बना कर इन को समझा दिया जाय । इस प्रकार देश में हजारों कथाएं उत्पन्न हो गईं । ऐसी ही वार्ता इस वामन-अवतार की आख्यायिका के साथ है । प्रकरण के अनुसार अर्थ न जानने से यह मिथ्या ज्ञान उत्पन्न हुआ है ।

इस वामन-अवतार का कारण भी सूर्य देव ही है । सूर्य त्रिविक्रम है । त्रिविक्रम पद बारम्बार आया है । तीनों लोकों में अथवा तीनों स्थानों में जिस का विशेष क्रम अर्थात् पाद विक्षेप हो अर्थात् जिस का किरण नीनों लोकों में व्याप्त हों उसे त्रिविक्रम कहते हैं । सूर्य का किरण द्युलोक अन्तरिक्ष लोक और पृथिवी लोक में व्याप्त है इस हेतु सूर्य त्रिविक्रम है । अथवा प्रातः काल मध्याह्न काल और सायंकाल में किरणरूप-पाद को स्थापित करता हुआ सूर्य भासित होता है । उस से सूर्य “त्रिविक्रम” कहाता है । प्रातःकाल सूर्य बहुत छोटा सा प्रतीत होता है । उस समय ‘बलि’ जो मेघ अथवा अन्धकार वह प्रचल रहता है । सूर्य के उदय को मानो रोके हुए रहता है ज्यों ज्यों सूर्य ऊपर को बढ़ता जाता है त्यों त्यों बलि (अन्धकार) पाताल को अर्थात् नीचे को चला जाता है । उस समय सूर्य के चरण रूप किरण तीनों लोकों में फैल जाते हैं बलि के रहने के लिये कोई स्थान नहीं मिलता । इस को विष्णु (सूर्य) पाताल भेज देता है । देवगण अर्थात् जीव गण सूर्य के उदय से बड़े प्रसन्न होते हैं । यही इस कथा का भाव है । अब इस पर आप लोग विचार करें ।

एवं पुत्रेषु नष्टेषु देवमाताऽदितिस्तदा । हृते त्रिविष्टपे दैतयैः पर्यंतप्य-  
दनाथवत् ॥ १ ॥ एकदा कश्यप स्तस्या आश्रमं भगवानगात् । निरु-  
त्सवं निरानन्दं समधिर्बिरतश्चिरात् ॥ २ ॥ स पत्नीं दीनवदनां कृतासन-  
परिग्रहः । सभाजितो यथान्याय मिदमाह कुरुद्वह ॥ ३ ॥ भागवत ८।१.६।

श्रीमद्भागवत अष्टम स्कन्ध के षोडशाध्याय से वामनावतार की आख्यायिका का आरम्भ होता है । इस का संक्षेप अर्थ यह है । देवासुर-संग्राम होनेपर

असुरगण विजयी हुए । और देवगणों के सब अधिकार छीन लिये गये । इस प्रकार जब देवमाता अदिति के पुत्र इधर उधर नष्ट भ्रष्ट होगये और इनका स्वर्ग राज्य भी असुरों ने लेलिया तब अदिति पुत्रों के दुःख से अतिशय दुःखिता हो अनाथवत् विलाप करने लगी। एक समय कश्यप महर्षि अदिति के आश्रम में आकर देखते हैं कि अदिति अति क्लेशार्ता है और आश्रम निरानन्द निरुत्सव हो रहा है । कश्यप जी ने इस का कारण पूछा । अदिति देवमाता ने सब कारण कह सुनाया । तत्पश्चात् कश्यपने कहा कि ईश्वर की कैसी इच्छा प्रबल है यह सम्पूर्ण जगत् स्नेहवद्ध है । कहां यह आत्मा । कहां यह माया । हे प्रिये ! मेरे देव और असुर दोनों पुत्र हैं । इस हेतु असुर आप के भी पुत्र हुए यदि असुरों का विजय हुआ तो आप क्यों चिन्तित हैं । एवमस्तु । आप भगवान् की सेवा करें वही आप के मनोरथों को पूर्ण करेगा । उस की सेवा अमोघ है । इस प्रकार पति से आदिष्टा अदिति पति प्रदर्शित उपाय के अनुसार व्रत करने लगी । कुछ समय के अनन्तर अदिति के गर्भ से वामन जी उत्पन्न हुए । सब देवगण ने मिलकर इनका उपनयन संस्कार किया । इसके अनन्तर असुराधिप-बलि राजा का यज्ञ सुनकर वहां गये । बलि ने शास्त्रोचित सत्कार किया । भाग वत्त में इस प्रकार सत्कार के विषय में लिखा है ॥

स्वागतं ते नमस्तुभ्यं ब्रह्मन् किं करवाम ते । अद्य नः पितरं स्तुसा-  
अद्य नः पावितं कुलम् । अद्य स्विष्टः क्रतुरयं यद्भवानागतो गृहान् ।  
अद्याग्नयो मे सुहुता यथाविधि दिजात्मज त्वच्चरणावनेजनैः । हतांसो  
वार्भिरियं च भूरहो तथा पुनीता तनुभिः पदैस्तव । इत्यादि ।

हे ब्रह्मन् ! आप का स्वागत हो । आप को नमस्कार हो । आप के लिये हम क्या करें । आज हमारे पितर तृप्त हुए । आज हमारा कुल पवित्र हुआ । आज यज्ञ अच्छे प्रकार से किया गया जो आप हमारे गृह को प्राप्त हुए हैं । आज हमारे अग्नि यथाविधि सुहुत हुए । हे द्विज ! आप के चरणों के धोये हुए जलों से हम सब निष्पाप हुए । यह पृथिवी भी पुनीता हुई । हे वटो ! आप क्या चाहते हैं । गौ, काञ्चन, सुन्दरधाम, विप्रकन्या, ग्राम, तुरग, गज, रथ, जो आप



चाहते हों मुझ से मांगें । बलि के इस वचन को सुन प्रथम वामन जी ने बलि का यथेच्छ गुण वर्णन किया है । इस के वंश की महती कीर्ति गाई है तब अन्त में यह कहा है यथा:-

तस्मात्त्वत्तो मही मीषद्वृणोऽहं वरदर्षभात् । पदानि त्रीणि दैत्येन्द्र  
समितानि पदा मम । नान्यत्ते कामये राजन् वदान्याज्जगदीश्वरात् ।  
नैनः प्राप्नोति वै विद्वान् यावदर्थप्रतिग्रहः । अधिकं योऽभि काक्षित  
स स्तेनो दण्ड मर्हति ॥ भा० ८ । १९ ॥

हे दैत्येन्द्र ! इस हेतु आप से मैं थोड़ी पृथिवी मांगता हूँ । मुझ को अपने पैर से तीन ही पैर पृथिवी चाहिये । इस से अधिक कामना मैं नहीं करता हूँ । जितना प्रयोजन हो उतना प्रतिग्रह लेने में विद्वान् को पाप नहीं होता । अधिक जो आकांक्षा करता है वह चौर दण्ड के योग्य है । तत्पश्चात् वामन के वचन सुन बलि राजा बोले हे बटो ! आपके वचन वृद्धसमान हैं । परन्तु मुझ राजा से तीन पैर पृथिवी मांगते हैं सो अनुचित सा प्रतीत होता है । एवमस्तु ! जो आपकी कामना हो सो लेवें । यह कह कर बलि ने सङ्कल्पपूर्वक तीन-पद पृथिवी दी । तब वामन जी बहुत बढ़ने लगे । एक पैर से पृथिवी, दूसरे पैर से द्युलोक माप लिया । तृतीय पैर की जगह ही नहीं रही । तब वामन जी बोले हे बलि महाराज ! अब मुझ को तीसरा पैर पृथिवी दो । यदि नहीं देते हो तो पाताल जावो । क्योंकि तुमने अपनी प्रतिज्ञा पूरी नहीं की । इस प्रकार कह कर बलि राजा को पाताल भेज दिया है । इत्यादि कथा श्री मद्भागवत अष्टम स्कन्ध में देखिये । वाल्मीकि-रामायण बालकाण्ड के २६ वां सर्ग में वामन अवतार की कथा आई है । कथा का भाव समान ही है । किञ्चित्मात्र का भेद यह है कि कश्यप ने अपनी पत्नी अदिति के साथ स्वयम् तपस्या कर के भगवान् से प्रार्थना की है कि आप मेरे और अदिति के पुत्र होवें “पुत्रत्वं गच्छ भगवन् अदिता मम चानघ” भागवत में केवल अदिति का व्रत ग्रहण करना है और रामायण में यहां पर शुक्रकृत निषेध प्रभृति की भी चर्चा नहीं है ।

अथ विष्णुर्मेहातेजा अदित्यां समजायत । वामनं रूपमास्थाय  
वैरोचनिमुपागमत । त्रीन्पदानथ भिक्षित्वा प्रतिगृह्य च मेदिनीम् । आ-  
क्रम्य लोकान् लोकार्थी सर्वलोकहितैरतः ॥

अनन्तर महा तेजस्वी विष्णु जी अदिति के गर्भ से उत्पन्न हुए वामनरूप धारण कर विरोचनपुत्र बलि के निकट आए। उस से तीन पद मांगकर पृथिवी को ले सब लोकों का आक्रमण किया। इत्यादि। यह कथा पुराणों में परम प्रसिद्ध है। अनेक ग्रन्थों से प्रमाण देने की आवश्यकता नहीं क्योंकि इस से ग्रन्थ बहुत विस्तार हो जायगा। अब इस पर विचार करना है कि इस आख्यायिका का मूल कारण क्या है। वेदवित् पुरुषों को विदित है कि शब्दार्थ के भ्रम से इस कथा की उत्पत्ति हुई है। जैसे अगस्त्यकृत समुद्रपान के तात्पर्य का निरूपण करते हुए कथक्कारों ने कथा कल्पित की है वैसी ही कथा यहां पर कल्पित हुई है। इसका भाव पूर्व में कुछ कह चुका हूं अब विस्तार से कहता हूं सुनिए।

“विष्णु शब्दार्थ और विष्णुसूक्त”

अथ यद्विषतो भवति तद्विष्णुर्भवति । विष्णुर्विशतेर्वाव्यश्रोतेर्वा ।  
निरुक्तं दैवतकाण्ड । अथास्योपरिभाष्यम् । अथ यद्यदा विषितः व्याप्तो  
यस्मेव सूर्यो रश्मिभिर्भवति । तत्तदा विष्णुर्भवति । विशतेर्वा यदा  
विष्टमविष्टः सर्वतोरश्मिभिर्भवति तदा विष्णुर्भवति । व्यश्रोतेर्वा विपूर्व-  
स्य वाश्रोतेः । यदारश्मिभिरतिशयेन अयं व्याप्तो भवति व्याप्नोति वा  
रश्मिभिरयं सर्वतदाविष्णुरादित्यो भवति ।

यद्यपि वैदिक भाषा में विष्णु शब्द अनेकार्थक है तथापि जिस विष्णु शब्द को लेकर वामन की कथा सृष्ट हुई है उसका आदिश (सूर्य) अर्थ है इस में यास्काचार्य का प्रमाण (अथ) जब वह सूर्य अपने (रश्मिभिः) किरणों से व्याप्त पूर्ण होता है तब उसी सूर्य का नाम विष्णु होता है। “वि.

श प्रवेशने " धातु से इस शब्द की सिद्धि होती है । जब किरणों से सर्वत्र वह सूर्य्य प्रविष्ट होता है । तब विष्णु कहलाता है । अथवा " वि+अश " धातु से भी विष्णु शब्द सिद्ध होता है । इस का भी तात्पर्य्य यही है कि जो किरणों के द्वारा सर्वत्र फैल जाय उसे विष्णु कहते हैं । यहां यास्काचार्य्य का यह भाव है कि यद्यपि सूर्य्य सदा किरणों से युक्त ही रहता है परन्तु पृथिवी की रुकावट के कारण सूर्य्य को हम लोग सदा नहीं देख सकते । अतः प्रातःकाल सूर्य्य रश्मिरहित दीखता है । ज्यों २ ऊपर आता है सों २ अपने किरणों से संयुक्त होता हुआ भासित होता है । इस प्रकार जिस समय वह सूर्य्य मानो अपने समस्त किरणों से संयुक्त हो जाता है । उन के द्वारा सर्वत्र क्या द्युलोक क्या अन्तरिक्ष क्या पृथिवी सर्वत्र प्रकीर्ण होजाता है उस अवस्था में उस सूर्य्य का नाम " विष्णु " होता है । इस से सिद्ध हुआ कि सूर्य्य का ही नामान्तर " विष्णु " है । अब यास्काचार्य्य इसका एक वैदिक उदाहरण देते हैं जहां पर विष्णु शब्द का अर्थ सूर्य्य होता है और उस का स्वयं अर्थ भी करते हैं यथाः—

इदं विष्णु विचक्रमे त्रेधा निदधे पदम् । समूढ मस्य पांसुरे । यदिदं किञ्च तद्विक्रमते विष्णुः । त्रेधा निधत्ते पदं त्रेधा भावाय पृथिव्या मन्तरिक्षे दिव्यीति शक्रपूणिः । समारोहणे विष्णुपदे गयाशिरसीति और्षेवाभः । समूढमस्य पांसुरे प्यायनेऽन्तरिक्षे पदं न दृश्यतेऽपि बोधमार्थे स्यात् समूढमस्य पांसुल इव पदं न दृश्यत इति ।

इस के ऊपर दुर्गाचार्य्य का भाष्य इस प्रकार है यथा :—

यदिदं किञ्चिद् विभागेन अवस्थितं तद्विक्रमते विष्णु रान्दित्यः । कथमिति ? यत आह " त्रेधा निधत्ते पदम् " निदधे पदं निधानं पदैः । क ? तच्च तावत्—पृथिव्यामन्तरिक्षे दिव्यीति शक्रपूणिः । पार्थिवोऽग्निर्भूत्वा पृथिव्यां यत्किञ्चिदस्ति तद्विक्रमते तदधितिष्ठति । अन्तरिक्षे विशुदात्मना । दिवि सूर्यात्मना । यदुक्तम् । त मूअकृष्वन् त्रेधा भुवे कम् । इति । समारोहणे । उदयगिरावुषन् पदमेकं निधत्ते । विष्णुपदे मध्यान्दिनेऽन्तरिक्षे । गयाशिरसि अस्तमिरौ । इत्योर्षेवा-

भ आचार्यो मन्यते एवम् । समूढमस्य पांसुरे अस्मिन् प्यायने एतस्मिन् अन्तरिक्षे सर्वभूतवृद्धिहेतौ यन्मध्यदिनं पदं विद्युदाख्यपदं तत् समूढम् अन्तर्हितं न नित्यं दृश्यते । तदुक्तम् । स्वप्नमेतन्मध्यमं ज्योति रनित्यदर्शनम् । इति । अपिबोपमार्थस्यात् समूढमिव पांसुले पदं न दृश्यत इति । यथा पांसुले प्रदेशं पदं न्यस्तं मुत्क्षेपणसमनन्तरमेव पांशुभिराकर्णित्वात् न दृश्यते एवमस्य मध्यमं विद्युदात्मकं पदं माविष्कृति समकालमेव व्यवधीयते नावतिष्ठत इत्यर्थः । इति ।

**भाषार्थः—**( विष्णुः ) आदित्य=सूर्य ( इदम् ) जो कुछ यह विभाग से स्थित है इस सब में ( विक्रमते ) अपने किरणों से व्याप्त हो जाता है । अर्थात् पृथिवी, अन्तरिक्ष और ब्रूलोक, जो पृथक् २ प्रतीत होता है । उन सबों में सूर्य फैल जाता है । कैसे फैलता है सो आगे कहते हैं ( त्रेधा निदधे पदम् ) तीन स्थानों में वह सूर्य अपने पद को अर्थात् अपने किरण को स्थापित करता है । वे तीन स्थान कौन हैं इस प्रश्न पर यास्काचार्य दो आचार्यों की सम्मति कहते हैं ( पृथिव्याम्० ) पृथिवी, अन्तरिक्ष और ब्रूलोक में वह विष्णु अर्थात् सूर्य किरणों को स्थापित करता है अथवा किरणों से इन तीनों स्थानों में विस्तृत हो जाता है । यह शाकपूणि आचार्य का मत है । अब दूसरे आचार्य और्णवाभ कहते हैं कि वह विष्णु=सूर्य ( समारोहणे ) उदय गिरि पर उदित होता हुआ एक पद रखता है ( विष्णुपदे ) मध्यदिन अन्तरिक्ष में एकपद रखता है और ( गयशिरसि ) अस्ताचल में एक पद स्थापित करता है । अब आगे तृतीय चरण का अर्थ करते हैं । ( पांसुरे ) इस अन्तरिक्ष में ( अस्य ) इस सूर्य का ( समूढम् ) एक पद छिपा हुआ है अर्थात् नहीं दीखता है । अथवा जैसे मृत्तिकामय स्थान में पद चिन्ह नहीं दीखता है । वैसे ही इस का अन्तरिक्ष में पद नहीं दीखता । दुर्गाचार्य का भाव यह है कि यहां विष्णु शब्द का सूर्य अर्थ है । वह विष्णु=सूर्य पृथिवीस्थ अग्नि रूप से पृथिवी पर विद्युत् रूप से अन्तरिक्ष में और अपने ही रूप से ब्रूलोक में इस प्रकार तीनों लोकों में विस्तृत होता है । परन्तु अन्तरिक्ष में जिस विद्युत् रूप से सूर्य व्याप्त होता है । वह विद्युत् नहीं दीखती है । यदि कुछ दीखती भी

है तो झूठ लुप्त हो जाती है । यास्काचार्य विस्पष्ट रूप से कहते हैं कि यह सूर्य का वर्णन है जिस हेतु सूर्य तीनों लोक में व्याप्त होता है । अतः वह त्रिविक्रम कहलाता है और जिस अवस्था में वह सर्वत्र प्रकीर्ण होता है । तब वह 'विष्णु' नाम से व्यहृत होता है । तीनों लोकों में फैलना ही विष्णु ( सूर्य ) का त्रिविक्रम है । इस से प्रतीत हुआ कि श्रीयास्काचार्य के समय में भी वामनावतार की कथा कल्पित नहीं हुई थी । यदि होती तो इस की चर्चा अवश्य करते ।

अतो देवा अवन्तु नो यतो विष्णुर्विचक्रमे । पृथिव्याः सप्तधामभिः १६ ।

त्रीणि पदा विचक्रमे विष्णुर्गोपा अदाभ्यः । अतो धर्माणि धारयन् १८ ।

विष्णोः कर्माणि पश्यत यतोव्रतानि पस्पज्ञे । इन्द्रस्य युज्यः सखा । १९ ।

तद्विष्णोः परमं पदं सदा पश्यन्ति सूरयः । दिवाव चक्षुराततम् । २० ।

तद्विप्रासो विपन्यवो जागृवांसः समिन्धते । विष्णो र्यत्परमं पदम् । २१ । ॥ १२२ ॥

अर्थ—( विष्णुः ) सूर्य ( सप्तधामभिः ) जगत के धारण पोषण करने वाले अपने सात प्रकार के किरणों के द्वारा (यतः+पृथिव्याः) जिस पृथिवी से लेकर ब्रुलोक पर्यन्त । सर्वत्र ( विचक्रमे ) विशेष रूप से भ्रमण करता है (अतः) इस पृथिवी से लेकर तीनों लोकों की (नः)हमारे (देवाः) अन्य बृहस्पति शुक्र आदि नक्षत्र और वायु आदि देव ( अवन्तु ) रक्षा करें । ईश्वर कहता है कि जहां जहां सूर्य अपनी किरणों के द्वारा व्याप्त होता है । वहां २ सूर्य तो इन स्थानों की रक्षा करता ही है परन्तु अन्य वायु आदि देव भी हमारे इन स्थानों की अपने अपने कार्य से रक्षा करें । १६ । १७ का अर्थ हो चुका है । ( अदाभ्यः ) अहिंस्य अविनश्वर चिरस्थायी ( गोपाः ) तेज से जगत की रक्षा करने वाला ( विष्णुः ) सूर्य ( त्रीणि+पदा ) पद=स्थान । पृथिवी अन्तरिक्ष और ब्रुलोक इन तीन स्थानों में ( विचक्रमे ) भ्रमण करता है अथवा तीन स्थानों में मानो तीन पद रखता है । जैसा कि पूर्व में वर्णन किया है । क्या करता हुआ ( अतः ) इस भ्रमण से ( धर्माणि ) प्रजाओं में विविध प्रकार के धर्मों का ( धारयन् ) पोषण करता हुआ । सूर्य के उदय से ही लोग धर्म कर्म

करना आरम्भ करते हैं। इस हेतु धर्म का भी पोषक मानों सूर्य ही। है यहां सूर्य ( श्रीणि+पदा ) तीन पद अर्थात् तीन पैर चलता है। त्रिशब्द अल्प वाचक है। तब यह अर्थ हुआ कि पृथिवी आदि तीनों लोकों की रक्षा के लिये सूर्य को केवल तीन पैर चलना पड़ता है अर्थात् बहुत कम चलना पड़ता है। क्योंकि सूर्य अपनी ही कक्षा पर भ्रमण करता है। पृथिवी आदि के समान किसी दूसरे की प्रदक्षिणा नहीं करता इस हेतु मानो महाराजवत् किञ्चित् भ्रमण से ही सूर्य सब की रक्षा कर रहा है। मानों तीन लोकों की रक्षा के लिये उसे केवल तीन पद ही रखना पड़ता है। यह आलङ्कारिक वर्णन है। १८ । हे मनुष्यो ! ( विष्णोः ) सूर्य के ( कर्माणि ) पालन आदि कर्मों को ( पश्यत ) देखो । ( यतः ) जिस से ( व्रतानि ) व्रत=धर्म कर्म ( पस्पशे ) करते हैं । जो सूर्य ( इन्द्रस्य ) वायु का ( युज्यः ) योग्य अनुकूल ( सखा ) मित्र है सूर्य की स्थिति से ही जगत के सब कर्म धर्म स्थित हैं। क्योंकि सूर्य के कारण वायु चलता है। और वायु से सब जीवित हो रहे हैं। जीवन से सब व्रत होते हैं। इसी हेतु इस मन्त्र में इन्द्र अर्थात् वायु का सखा सूर्य कहा गया है। और सूर्य से व्रत का होना वर्णित हुआ है। १६ । ( सूरयः ) विद्वान् ( सदा ) सर्वदा ( विष्णोः ) सूर्य के ( तत् ) उस ( परमम् ) उत्कृष्ट ( पदम् ) पदको ( पश्यन्ति ) देखते हैं अर्थात् विद्वान् सूर्य के तत्त्व को जानते हैं। यहां दृष्टान्त देते हैं ( दिवि+इव ) जैसे आकाश में ( आततम् ) सब प्रकार से बिस्तृत ( चक्षुः ) नयन सब कुछ देखता है अर्थात् किसी अवरोध के न होने के हेतु जैसे आकाश में प्रेरित नयन आकाशस्थ सब पदार्थ को विशद रूप से देखता है। तद्वत् उस परम पद को विद्वान् देखते हैं २० । ( विष्णोः+यत्+परमं+पदम् ) विष्णु का जो परम पद है ( तत् ) उसको ( विपन्यवः ) सदा स्तुति प्रार्थना करने वाले अथवा जगत के मिथ्या जञ्जाल से जो विनिर्मुक्त हैं और ( जाग्रवांसः ) जागरण करने वाले हैं ( विप्रासः ) वे मेधावी ( समिन्धते ) प्रकाशित करते हैं। २१ । सूर्य का तत्त्व जानना भी परम विद्या का कार्य है। आप लोगों को हास्यंसा यह वाक्य प्रतीत होगा। आप लोग कहेंगे कि सूर्य का जानना कौनसी विद्या की बात है। हां, ब्रह्म के जानने के लिये सारी विद्या की

आवश्यकता है। हे विद्वानो ! यह बात मत कहें। देखिये आज कल विद्या विना कैसा अन्धकार देश में फैला हुआ है ॥ सूर्य ग्रहण लगने पर लाखों आदमी कुरुक्षेत्र आदि स्थानों को दौड़ते हैं। यदि ग्रहण समझ जाय तो वे लोग क्यों कर इस अविद्या में फंस कर मरें। पुनः पृथिवी किस आधार पर है आज कल नाना उत्तर लोग देते हैं। परन्तु वे सब ही मिथ्या और कपोल कल्पित हैं। यदि सौर विद्या को जानते तो ऐसी मिथ्या कल्पना नहीं करते। पुनः रात दिन कैसे होता है ऋतु क्योंकर परिवर्तित होता है। चन्द्र क्यों घटता बढ़ता है। इसादि ज्ञान सूर्य सम्बन्धी विद्या के जानने से ही होता है। हे शास्त्रवेत्ताओ ! हम क्या वर्णन करें। आप लोग निश्चय जानें जिस ने सूर्य के गुणों को नहीं जाना वह सर्वदा अविद्या अज्ञान में फंसा रहेगा। वह ईश्वर को क्या जानेगा। प्रथम ईश्वरीय विभूतिएं जाननी चाहियें। सूर्य चन्द्र पृथिवी आदि ईश्वर की विभूतिएं हैं अज्ञानी को समझाने पर भी सूर्य सम्बन्धी आकर्षण आदि विद्याएं समझ में नहीं आवेंगी। इस हेतु मन्त्रों में कहा गया है कि विद्वान् मेधावी रात्रिन्दिवा चिन्तन करने वाले एकान्त सेवी जन इस सौर-विद्या का साक्षात् अनुभव करते हैं। वे शानी पुरुष धन्य हैं।

ये मन्त्र ईश्वर पक्ष में भी घटते हैं। विष्णु नाम ब्रह्म का भी है। यदि कहें कि इस पक्ष में “सप्तधाम” और “त्रिपद” आदि शब्दों का क्या अर्थ होगा। हे बुधवरो ! ईश्वर पक्ष में “सप्त” शब्द का “सर्पणशील” अर्थात् चलने वाला अर्थ होगा। संख्या नहीं जो “जगत्” और “संसार” शब्द का अर्थ है वही अर्थ “सप्त” का भी है। इस अर्थ में अन्य आचार्य ने भी “सप्त” शब्द का प्रयोग किया है। और “त्रिपद” शब्द का अर्थ तीन स्थान हैं। अब मन्त्रों का अर्थ सुनिये।

अतो देवा अवन्तु नो यतो विष्णुर्विचक्रमे। पृथिव्याः सप्तधामभिः। १६ ॥

( यतः ) जिस कारण ( विष्णुः ) सर्वत्र व्यापक परम ब्रह्म ( पृथिव्याः ) पृथिवी से ले कर जितने ( सप्तधामभिः ) सर्पणशील=गमनशील स्थान हैं उन के साथ ही ( विचक्रमे ) व्यापक हैं अर्थात् सब में व्यापक हैं ( अतः ) इस

हेतु ( देवाः ) विद्वान् गण ( नः ) हम लोगों को ( अवन्तु=अवगमयन्तु ) समझावें । अर्थात् वेद से यह निश्चय है कि ब्रह्म सर्व व्यापक है ॥ किस प्रकार से वह व्यापक है उस का क्या रूप है । वह क्यों नहीं दीखता है । व्यापक है तो वह क्या करता है इत्यादि विषय हम साधारण प्रजाओं की समझ में नहीं आते हैं विद्वान् समझावें । ऐसी प्रार्थना प्रजाएं विद्वानों से करती हैं । १६ ॥

इदं विष्णुर्विचक्रमे त्रेधा निदधे पदम् । समूढमस्य पांसुरे । १७ ॥

( विष्णुः ) सर्व व्यापक परमात्मा ( इदम् ) इस दृश्यमान जगत् में ( विचक्रमे ) व्यापक है । केवल इसी दृश्यमान जगत् में ही व्यापक नहीं है किन्तु ( त्रेधा ) तीनों स्थानों में पृथिवी अन्तरिक्ष द्युलोक में ( पदम् ) अपना स्थान ( निदधे ) निहित अर्थात् स्थापित किया है । जो अदृश्य वा दूर वा निकट स्थान हैं उन सबों में वह रम रहा है । अथवा ( त्रेधा ) तीन प्रकार से ( पदम् ) स्थान=जगत् को ( निदधे ) निहित अर्थात् स्थापित किया है । प्रत्येक वस्तु वाष्प, द्रव और स्थूल रूप में बनाई हुई है । प्रत्येक वस्तु आकर्षण, विकर्षण और गमन युक्त है । प्रत्येक वस्तु सत्त्व रज और तम से युक्त है । प्रत्येक वस्तु प्रकृति जीवात्मा और परमात्मा से युक्त है । इत्यादि अनेक त्रित्व से यह जगत् संयुक्त है इस हेतु कहा है कि इस पद ( स्थान=जगत् ) को तीन प्रकार से स्थापित किया है । अब आगे कहते हैं कि यद्यपि ब्रह्म सर्व-व्यापक है । तथापि ( अस्य ) इस ब्रह्म का तत्त्व ( पांसुरे ) अज्ञानरूप धूलिमय प्रदेश में ( समूढम् ) छिपा हुआ है । अज्ञानता के कारण वह नहीं दीखता यहां “त्रेधा-पदम्” से यह भी सूचित होता है । ईश्वर किसी एक स्थान में कहीं बैठा हुआ नहीं है जैसा कि अज्ञानी जन मानते हैं । किन्तु वह सर्वत्र विद्यमान है । यह उपदेश मन्त्र देता है । १७ ॥

त्रीणि पदा विचक्रमे विष्णुर्गोपा अदाभ्यः । अतो धर्माणि धारयन् । १८ ॥

( गोपाः ) रक्षक ( अदाभ्यः ) अहिंस्य अविनश्वर ( विष्णुः ) परमात्मा निश्चय हे मनुष्यो ! ( त्रीणि+पदा ) तीनों स्थानों में ( विचक्रमे ) प्राप्त अर्थात् व्यापक है । तीनपद से सम्पूर्ण ब्रह्माण्ड का ग्रहण है ( अतः ) इस व्यापकता



से ( धर्माणि ) समस्त पदार्थ शक्तियों को ( धारयन् ) धारण करता हुआ वह स्थित है । पदार्थों की शक्तिका नाम भी संस्कृत में धर्म होता है । जैसे अग्नि का धर्म अर्थात् अग्नि का गुण वा शक्ति । यदि ब्रह्म व्यापक नहीं होता और अपनी धारणा से सबों की यथोचित रक्षा नहीं करता तो कैसे यह जगत् स्थित रहता । १८ ॥

विष्णोः कर्माणि पश्यत यतो ब्रतानि पस्पशे । इन्द्रस्य युज्यः सखा । १९ ॥

हे मनुष्यो ! प्रत्यक्षतया ( विष्णोः ) परमात्मा के ( कर्माणि ) सृजन पालन संहरण रूप कर्मों को ( पश्यत ) देखो । ( यतः ) जिस कारण उस परमात्मा ने ( ब्रतानि ) शुभ कर्म अथवा ज्ञानों को ( पस्पशे ) फैलाया है । जिस हेतु ईश्वर स्वयं सृजन आदि कर्म करता है । और शुभ कर्म वा ज्ञान को उस ने इस जगत् में विस्तृत किया है अतः इस का देखना वा जानना आवश्यक है । हे मनुष्यो ! वह परम दयालु है । ( इन्द्रस्य ) इन्द्रियों से ज्ञान करने वाला जो हम लोगों का आत्मा है । उस का ( युज्यःसखा ) अनुकूल मित्र है । परमात्मा जीवात्मा का परम हितैषी है । इस हेतु इस को कर्म करना उचित है । क्योंकि इस का मित्र ईश्वर स्वयं कर्म कर रहा है । १९ । यद्यपि ईश्वर का कर्म प्रत्यक्ष है तथापि इस को मेधावीजन ही देखते हैं । सो आगे कहते हैं :—

तद्विष्णोः परमं पदं सदा पश्यन्ति सूरयः । दिवीवचक्षुराततम् । २० ॥

( सूरयः ) विद्वान् जन ( विष्णोः ) ईश्वर के ( तत्+परमं+पदम् ) उस परम पद को अर्थात् ईश्वरीय तत्त्व को ( सदा ) सर्वदा ( पश्यन्ति ) देखते हैं । अर्थात् जानते हैं इसमें दृष्टान्त कहते हैं ( दिवि+इव ) जैसे आकाश में ( आत-तम् ) व्याप्त वस्तु को ( चक्षुः ) नयन देखता है । अथवा आकाश में ग्रहित नयन जैसे देखता है तद्वत् । २० । जब वेही विद्वान् जन उस पद को प्रकाशित करते हैं तब ही उस का ज्ञान होता है सो आगे कहते हैं ।

तद्विप्रासो विपन्यवो जागृवांसः समिन्धते । विष्णोर्यत्परमं पदम् । २१ ॥

( विपन्यवः ) जो सदा स्तुति प्रार्थना करने वाले हैं वा जो सांसारिक व्यव-

हारों से पृथक् हैं ( जागृवांसः ) ईश्वरीय विभूति चिन्तन में जो सदा जागरित हैं ऐसे ( विप्रासः ) मेधावी जन ( विष्णोः यत्+परमम्+पदम् ) विष्णु के जो परम पद हैं ( तत् ) उस को ( सम्+इन्धते ) अच्छे प्रकार प्रकाशित करते हैं । २१ । इस के आगे और भी विष्णु सूक्त लिखते हैं जिस से आप लोगों को विस्पष्ट रूप से सुबोध हो जाय कि किस प्रकार जगत् में भ्रम उत्पन्न होता है इन मन्त्रों में आप ने देखा कि बलि वा वामन आदि की वार्ता नहीं है । केवल “त्रिपद” और “विक्रमण” करने का वर्णन आता है । एवमस्तु आगे देखिये :—

विष्णोर्नुकं वीर्याणि प्रवोचं यः पार्थिवानि विममे रजांसि ।

यो अस्कभायदुत्तरं सधस्थं विचक्रमाण स्त्रधोरुगायः । ऋ० १ । १५४ । १ ॥

अर्थ—( नुकम् ) क्षीघ्र ( विष्णोः ) सूर्य के ( वीर्याणि ) पराक्रम = शक्तियों को ( प्रवोचम् ) कहता हूँ । अर्थात् सूर्य की शक्तियों को प्रकाशित करता हूँ । आगे सूर्य के वीर्य दिखलाते हैं । ( यः ) जिमने ( पार्थिवानि ) पृथिवी सम्बन्धी ( रजांसि ) रज=धूलि ( विममे ) निर्माण की । और जिमने ( उत्तरम् ) पृथिवी की अपेक्षा उत्तम अथवा ऊपर ( सधस्थम् ) बृहस्पति आदि ग्रहों के रहने के स्थान को ( अस्कभायत् ) अपनी आकर्षण शक्ति से स्तम्भित अर्थात् रोक रक्खा है । पुनः वह सूर्य कैसा है ( त्रेधा ) तीनों स्थानों में अग्नि, वायु और सूर्य रूप से ( विचक्रमाणः ) भ्रमण करता हुआ । पुनः कैसा है । ( उरुगायः ) बड़े बड़े विद्वानों से गीयमान है । हे विद्वानो ! ईश्वर सम्पूर्ण जगत् का साधारण कारण है । परन्तु विशेष २ कारण अन्य २ पदार्थ है । जैसे पानी न हो तो अन्न की उत्पत्ति न हो । इस हेतु अन्न की उत्पत्तिका कारण जल है । यदि वायु न हो तो सब पदार्थ ही नष्ट हो जाय । इस हेतु जीवन का वायु कारण है । इस प्रकार आप देखें कि ईश्वर सामान्य कारण है और अन्य २ पदार्थ विशेष कारण हैं । इसी प्रकार इस पृथिवी का विशेष कारण सूर्य ही है । सूर्य से ही यह पृथिवी निकली है । पहले यह अग्नि गोलक थी । धीरे २ इस की अग्नि शान्त होती जाती है । अब भी इस के अभ्यन्तर में अग्नि बहुत विद्यमान है । पुनः यह पृथिवी कभी २

जल से पूर्ण हो जाती है। जहां पहले समुद्र था वहां अब स्थल है इसादि परिवर्तन इस में होता रहता है। सूर्य के ही कारण से वायु चलता है। मेघ होता है। वर्षा होती है। वायु आदि के कारण पृथिवी के ऊपर से अग्नि उठती होती गई। और इस में विविध ओषधिपं होने लगीं। यथार्थ में इस सब का कारण सूर्य देव ही है। इसी हेतु वेद मन्त्र कहता है कि सूर्य ने पृथिवी की धूल बनाई। और सूर्य अपने आकर्षण से अनेक ग्रहों को चला रहा है इस हेतु मंत्र कहता है कि उत्तर उर्ध्व=स्थल को पकड़ रक्खा है। इस हेतु इस का यश बहुत है ध्रुलोक से पृथिवी तक किसी न किसी रूप से वह सूर्य विद्यमान है। अतः सूर्य 'त्रेधा विचक्रमण' है। ईश्वर पक्ष में ( विष्णोः० ) सर्वव्यापक परमात्मा के वीर्यों को मैं सदा और शीघ्र गाया करूँ। अर्थात् वृद्धावस्था वा आपत्ति आने पर ही इस के वीर्य को गाऊँ सो बात नहीं किन्तु ( नुकम् ) शीघ्र अर्थात् बाल्यावस्था से ही इस की कीर्ति गाऊँ। वह कैसा है। ( यः ) जां ( पार्थिवानि ) स्थूल = बड़े २ ( रजांसि ) लोक लोकान्तरों को ( विममे ) बनाया करता है रजस् नाम लोक का है "लोका रजांसि उच्यन्ते" निरुक्त ४। १.६। पुनः जो ( उरु-गायः ) ऋषि महर्षि बड़े २ विद्वानों से गीयमान है और ( यः ) जिस ने ( त्रेधा+विचक्रमः ) तीनों स्थानों में व्यापक हो कर ( उत्तरम+सधस्थम् ) पृथिवी से लेकर उत्तर २ सब स्थान को ( अस्कभायत् ) अपने २ स्थान पर स्थिति के लिये रोक रक्खा है। १॥

प्रतद्विष्णुः स्तवते वीर्येण मृगो न भीमः कुचरो गिरिष्ठाः।

यस्योरुषु त्रिषु विक्रमणेष्वधिक्षियन्ति भुवनानि विश्वा। २॥

( तत् ) वह ( विष्णुः ) सूर्य ( वीर्येण ) तेज आदि बल के कारण ( प्र+स्तवते ) अच्छे प्रकार स्तुत होता है। अर्थात् सूर्य के गुण का वर्णन होता है। ( मृगः+न+भीमः ) 'न' शब्द वेद में 'इव' 'यथा' आदि अर्थ में भी आता है। जैसे पशुओं में सिंह भयङ्कर और बलिष्ठ होता है वैसे ही ग्रहों के बीच सूर्य भीम है ( कुचरः ) पृथिवी आदि सब लोक में विचरण करने वाला है 'कुषुस-र्वाषु भूमिषु लोकत्रये संचारी' ( गिरिष्ठाः ) पर्वतवत् उच्च स्थान में रहने वाला। और ( यस्य ) जिस के ( त्रिषु ) तीन ( उरुषु ) विस्तीर्ण ( विक्रमणेषु ) पाद

रखने के स्थानों में ( विश्वा ) सब ( भुवनानि ) प्राणी मात्र ( क्षियन्ति ) निवास करते हैं । इस में सन्देह नहीं कि जहां तक सूर्य का किरण विकीर्ण है वहां तक ही प्राणिओं का निवास है । अनेक सूर्य हैं । उन की गरमी सर्वत्र प्राप्त होती रहती है । वहां २ सृष्टि होती रहती है । सूर्य की उष्णता त्रिलोक व्यापिनी है इस कारण सूर्य ' त्रिविक्रम ' कहलाता है । और सूर्य की व्यापकता का नाम 'त्रिविक्रमण' है ।

प्र विष्णवे शूषमेतु मन्म गिरिक्षित उरुगायाय वृष्णे ।

य इदं दीर्घं प्रयतं सधस्थमेको विममे त्रिभिरित्यदंभिः । ३ ॥

अर्थ :—( विष्णवे ) सूर्य को ( मन्म ) मननीय उत्तम ( शूषम् ) शोषण शक्ति ( एतु ) प्राप्त है । वह सूर्य कैसा है । अतः ( गिरिक्षिते ) गिरि=मेघ । मेघ का क्षय करने वाला पुनः ( उरुगायाय ) जिन के यश को बहुत विद्वान् गाने हैं । पुनः ( वृष्णे ) वर्षा के देने वाला । पुनः ( यः ) जो सूर्य ( एकःइत् ) एक ही अकेला ही ( इदम् ) इस ( दीर्घम् ) दीर्घ ( प्रयतम् ) प्रकीर्ण सर्वत्र विस्तृत ( सधस्थम् ) सहस्थान अर्थात् तीनों लोकों को ( त्रिभिः+पदेभिः ) तीन पदों से अर्थात् अग्नि, वायु और सूर्य रूप से ( विममे ) प्राप्त है । ३ ॥

यस्य त्री पूर्णा मधुना पदान्यर्क्षायमाणा स्वधया मदन्ति ।

य उ त्रिधातु पृथिवी सुत या मेको दाधार भुवनानि विश्वा ॥ ४ ॥

अर्थ :—( अस्य ) जिस सूर्य के ( त्री+पदानि ) तीन स्थान ( मधुना ) मधु से अर्थात् आनन्द से ( पूर्णा ) पूर्ण हैं । पुनः ( अर्क्षायमाणा ) जिन का कभी क्षय नहीं होता । पुनः ( स्वधया ) अन्नादि सामग्री से जो ( मदन्ति ) स्वाश्रित प्राणियों को आनन्दित करते हैं ऐसे वे तीनों स्थान हैं । ( यः+उ ) जो सूर्य ( एकः ) अकेला ही ( पृथिवीम् ) पृथिवी को ( उत ) और ( द्याम् ) द्यु-लोक को और ( विश्वा ) सम्पूर्ण ( भुवनानि ) भूत-जात अर्थात् प्राणियों का ( त्रिधातु ) तीन धातुओं के समान ( दाधार ) पकड़े हुए हैं ॥ ४ ॥

तदस्य प्रियमभिपाथोभयां नरोयत्र देवयवोमदन्ति ।

उरुकमस्य स हिबन्धु रित्था विष्णोः पदे परमे मध्व उत्सः । ५ ॥

अर्थ:—( अस्य ) इस सूर्य के ( तत्+प्रियम् ) उस प्रिय ( पाथः ) आकाश को ( अभि+अश्याम् ) मैं प्राप्त हूँ ' पाथ=आकाश । यास्क आदि आचार्य ने ऐसा ही अर्थ किया है । यहां 'अश्याम्' एक वचन उपलक्षण मात्र है । सब प्राणी सूर्य के प्रिय आकाश में निवास करते हैं। इसी का आगे वर्णन करते हैं ( यत्रः ) जिस आकाश में ( देवयवः ) देवी-शक्ति-युक्त अथवा देव-सूर्य के चाहने वाले ( नरः ) नर ( मदन्ति ) आनन्द प्राप्त करते हैं ( उरुक्रमस्य ) सम्पूर्ण जगत् का आक्रमण करने वाला ( विष्णोः ) सूर्य के ( परमे+पदे ) परम पद में ( मध्वः+उत्सः ) आनन्द का उत्प-झरना है । ( इत्या ) इस प्रकार ( सः+हि+बन्धुः ) वही सूर्य सब का बन्धु है । विचारने से विद्वानों को विदित होता है कि सूर्य ही प्राणियों का जीवन है । किरण ही सूर्य का पद है । वह सब का उपकारी है इस हेतु वह 'परम' कहाता है । और जहां जहां वह परमपद ( सूर्य किरण ) है वहां २ निःसन्देह आनन्द है । इसी हेतु मन्त्र में ( मध्वः+उत्सः ) कहा है । ५ ॥

ता वां वाम्नू न्युग्मगि गमध्वै यत्र गावो भूरिशृङ्गा अयासः ।

अत्राह तदुरुगायस्य वृष्णः परमं पदमवभाति भूरि ॥ ६ ॥

अर्थ:—ईश्वर कहता है कि हे नर नारियो ! ( वाम् ) तुम दोनों के ( वा-स्तुनि ) सुख पूर्वक-निवास योग्य स्थान ( गमध्वै ) गमन के लिये ( उगमसि ) हम वहां चाहते हैं । ( यत्र ) जहां ( भूरिशृङ्गाः ) बहुत सींग वाले ( अयासः ) सदा गमनागमन वाले ( गावः ) किरण हैं 'गावः' शब्द का अर्थ यहां सबों ने किरण ही किया है । अर्थात् मनुष्यों का वास वहां हो जहां सूर्य के किरण आते हों । ( अत्र+अह ) यहां ही जहां सूर्य के किरण अच्छे प्रकार आते जाते हैं वहां ही ( उरुगायस्य ) बहुतों से गीयमान ( वृष्णः ) वर्षा देने वाले सूर्य का ( तत् परमम् पदम् ) वह परम पद=किरण स्थान ( भूरि ) बहुत ( अवभाति ) शोभित होता है । ६ । इस सूक्त में छः मन्त्र हैं । इन का अर्थ ईश्वर पक्ष में भी घटता है । विस्तार के भय से अर्थ नहीं किया विद्वान् लोग ईश्वर पक्ष में भी लगा लेंगे । आप लोग देखते हैं कि उरुगाय, उरुक्रम, त्रिपद आदि शब्द विष्णुसूक्त में आते हैं । अन्तिम षष्ठ मन्त्र में 'गौ' पद किरण के लिये

साक्षात् आया हुआ है । और यह उपदेश होता है कि सूर्य के किरण जहां हों वह स्थान अच्छा है । इन ही मन्त्रों से सायण आदि वामनावतार सिद्ध करते हैं । और इसी 'गोपद्' के कारण 'विष्णुलोक' को 'गोलोक' भी कहते हैं एवमस्तु । विष्णुसूक्त से और भी मन्त्र उद्धृत करते हैं :—

परो मात्रया तन्वा वृधान नते महित्व मन्वइनुवन्ति ।

उभे ते विष्ण रजसी पृथिव्या विष्णो देवत्व परमस्य वित्से ॥

ऋग्वेद मं० ७ । सूक्त ९९ । १ ॥

( परः+मात्रया ) हे बहुत अपरिमित ( तन्वा ) किरणरूप शरीर से ( वृधान ) बढ़ने वाले ( विष्णो ) सूर्य ! ( ते ) आप की ( महित्वम् ) महिमा को ( न+अन्वइनुवन्ति ) कोई नहीं व्याप्त कर सकता अर्थात् कोई नहीं जान सकता । हे सूर्य ( ते ) आपके ( उभे ) दोनों ( रजसी ) लोक ( पृथिव्याः ) पृथिवी से लेकर अन्तरिक्ष ये जो दोनों लोक हैं उन को हम लोग अच्छे प्रकार ( विष्ण ) जानते हैं । ( देव ) हे देव ( त्वम् ) आप ही ( परमस्य ) परम जो अन्य लोक लोकान्तर हैं उनके विषय में ( वित्से ) जानते । अर्थात् ये दो लोक हम साधारण मनुष्यों के ज्ञान गम्य हैं । इन के अतिरिक्त लोक लोकान्तरों को तो सूर्य देव ही जानता हो । यहां पुरुषत्व का आरोप करके वर्णन है । जिसको अङ्गरेजी में ( Personification ) कहते हैं । ऐसे वर्णन से कोई क्षति नहीं । १

न ते विष्णो जायमानो न जातो देव महिम्नः परमन्तमाप ।

उदस्तम्ना नाक मृष्वं बृहन्तम् दाधर्थे प्राचीं ककुभं पृथिव्याः ॥ २ ॥

अर्थ :—( विष्णो+देव ) हे दानादिगुण युक्त सूर्य देव ! ( न+जायमानः ) न विद्यमान ज्ञानी ( न+जातः ) और न हो चुके हैं वे शानी ( ते ) आपके ( महिम्नः ) महिमा के ( परम=अन्तम् ) पर अन्त को ( आप ) पाते हैं आप का कौन महिमा है सो आगे कहते हैं ( ऋष्वम् ) दर्शनीय ( बृहन्तम् ) महान् ( नाकम् ) ब्रूलोक को अर्थात् आप के परितः स्थित ग्रहों को ( उद्+अस्तम्नाः ) आप ने ऊपर ही रोक रक्खा है । जिससे वे न गिरजाय इस प्रकार आप उन को पकड़े हुए हैं । यह आप की महान् महिमा है । और ( पृथिव्याः )

पृथिवी की ( प्राचीम+ककुभम् ) प्राची दिशा को ( दाधर्थ ) धारण किये हुए हैं । यह उपलक्षणमात्र है । सम्पूर्ण पृथिवी को आप पकड़े हुए हैं ॥ २ ॥

इरावती धेनुमती हि भूतं सूयवसिनी मनुषे दशस्या ।

व्यस्तभ्ना रोदसी विष्णवेते दाधर्थे पृथिवी भित्तोमयूखैः ॥ ३ ॥

अर्थ :—ये द्युलोक और पृथिवी लोक दोनों ( मनुषे ) मनुष्य के लिये ( इरावती ) अस्मादि पदार्थ देने वाले हैं पुनः ( धेनुमती ) गौ आदि पशुओं से युक्त हैं ( सूयवसिनी ) शोभन२ पदार्थ देने वाले हैं ( दशस्या ) सर्वदा कुछ न कुछ देने वाले ऐसे जो (हि) निश्चय (भूतम्) होते हैं । ये (रोदसी) अवरोधन करने वाले अपनी ओर आकर्षण करने वाले दोनों लोक हैं । ( एते ) इन को ( विष्णो ) हे सूर्य ! आप ( व्यस्तभ्नाः ) पकड़े हुए हैं और ( पृथिवीम् ) पृथिवी को ( अभितः ) चारों तरफ से ( मयूखैः ) किरणों से अर्थात् आकर्षण शक्ति से ( दाधर्थ ) आप पकड़े हुए हैं । संस्कृत भाषा में 'मयूख' नाम किरण का है यह अति प्रसिद्ध है । यहां किरण-पद से सूर्य की आकर्षण-शक्ति का ग्रहण है । इसी शक्ति से पृथिवी अपने स्थान पर भ्रमण करती हुई स्थित है । अन्योन्य कोई पदार्थ इस को धारण करने वाला नहीं । इस वैदिकभाव को न समझ कर सायण महीधर आदिक भाष्य कर्त्ताओं ने कैसा २ अनर्थ किया है सो देखिये । यहां सायण अर्थ करते हैं यथा :—

'अपिच' पृथिवीं प्रथिता मिमां भूमिम् । अभितः सर्वत्र स्थितैः मयू-

खैः पर्वतैर्दाधर्थे धारितवानसि यथा न चलति तथा दृढीकृतवानित्यर्थः ।

महीधर लिखते हैं यथा :—

पृथिवीं मयूखैः स्वतेजोरूपैर्नानाजीवैर्वराहाद्यनेकावतारैर्वा

अभितो दाधर्थे दधर्थे सर्वतो धारितवानसि ।

मयूख शब्द का अर्थ सायण 'पर्वत' करते हैं । और समझते हैं कि भगवान् ने इस पृथिवी के ऊपर हिमालय आदि पर्वत स्थापित किये हैं जिस से पृथिवी

चलायमान हो नष्ट न होजाय । हे विद्वानों ! जिनको पृथिवी का आधार का स्थिति नहीं ज्ञात है वे वेदों का भाष्य क्या कर सकते हैं । प्रत्युत वेदों पर कलङ्क लगाये हैं । इसी प्रकार महीधर 'मयूख' शब्द का अर्थ 'नानाजीव' और वराहादि अनेक अवतार, करते हैं । यह सब भ्रम इन भाष्य-कारों को इस लिये हुआ है कि वे लोग आकर्षण विद्या से अपरिचित थे । और पृथिवी और सूर्य के गुणों की नहीं जानते थे ॥ ३ ॥

त्रिर्देवः पृथिवी मेघ एतां विष्णुक्रमे क्षतर्षसं महित्वा ।

प्रविष्णुरस्तु तवसस्तवीयान् त्वेषं ह्यस्य स्थविरस्यनाम । ३ ॥

विष्णुक्रमे पृथिवी मेघ एतां क्षेत्राय विष्णु मेनुषे दशस्यन् ।

ध्रुवासो अस्य कीरयोजनासदरुक्षितिः सुजनिमाचकार । ४ ॥

ऋ० वे० ७ । १०० ॥

ग्रीष्मेकं ऋगायो विष्णुक्रमे यत्तदेवासोमदन्ति । ऋ० ८ । २९ । ७ ॥

इत्यादि मन्त्रों में भी इसी त्रिविक्रम सूर्य का वर्णन है । अब आगे ऐसे मन्त्र लिखते हैं जहाँ सायणादि को भी विष्णु-शब्द का अर्थ सूर्य करना पड़ा है । यथा:-

चतुर्भिः साकं नवतिं च नामभिश्चैकनवृत्तं व्यतीं रवो विपत् ।

बृहच्छरिरो विमिमान् ऋकभिर्गुवाकुमारः प्रत्येत्याहवम् । ऋ० १ । १५५ । ६ ॥

अर्थ:-यह आदिखात्मा विष्णु (चतुर्भिः+साकम्) चार के साथ (नवतिम्+च) ९० नव्वे कालावयवों को ( नामभिः ) अपनी प्रेरणा-विशेष से ( वृत्तम्+न+चक्रम् ) वर्तुलाकार=गोलाकार चक्र के समान ( व्यतीन् ) विविध प्रकार से ( अवीविपत् ) घुमाते हुए स्थित हैं । आगे सायण ६४ चौरात्रवे का हिसाब इस प्रकार लगाते हैं । एक सम्बत्सर । दो अयन ( उत्तरायण, दक्षिणायण ) पाँच ऋतु । द्वादश मास । चतुर्विंशति २४ अर्धमास । तीस अहोरात्र । आठ महर और द्वादश लग्न ये सब मिल कर ९४ होते हैं । आगे सायण शङ्का करते हैं कि आदित्य तो अन्य ग्रहों के समान स्वयं भ्रमण करते फिर दूसरों को



कैसे घुमा रहे हैं। इस के ऊपर में कहते हैं कि यह दोष नहीं। क्योंकि सूर्य का दूसरा रूप ध्रुव विष्णु है जो सबों की घुमा रहे हैं। अथवा सूर्य के ही भ्रमण के अधीन अन्यो का भ्रमण है। इस हेतु कहा गया है कि सूर्य घुमा रहे हैं। इस प्रकार कालात्मक विष्णु ( बृहच्छरीरः ) बड़ा शरीर-वाले ( ऋ-कभिः ) स्तुतियों से ( विमिमानः ) सबों को यथा-स्थान में स्थापित करते हुए स्थित हैं पुनः ( युवा ) निरन्तरुण इसी हेतु ( अकुमारः ) अनल्प वह विष्णु ( आहवम् ) यज्ञ देश में ( प्रयेति ) आते हैं। यह सायणाचार्य के भाष्य का अभिप्राय है। यहां 'विष्णु' का अर्थ कालात्मक आदित्य किया है। विवक्षा हो कर सायण को यह अर्थ करना पड़ा है क्योंकि यहां ९४ चौराश्वे का वर्णन है। जो सूर्य में ही घटते हैं। परन्तु तथापि सायण ने विष्णु को सूर्य का सूर्यन्तर माना ही है ॥ यहां सायण ने 'चतुर्भिः साकं नवतिम्' इस पद की व्याख्या में क्या ही अशुद्धि की है। ९४ चौराश्वे संख्या मिनाने के लिये क्या हिसाब लगाया है ॥ यहां इस प्रकार अर्थ हो सकता है यथा:  $= ९० \times ४ = ३६०$  नव्वे को चार से गुणा करने पर ३६० होता है ॥ इतने वर्ष में दिन होते हैं। (यद्यपि ३६४ करीब वर्ष में दिन होते हैं तथापि यहां जो ३६० कहे गये हैं इस का कारण अधिक मास है वेद में एक अधिक मास भी माना गया है जिस से उस की पूर्ति हो जाती है) इनको ही मानों सूर्य घुमा रहे हैं। पुनः पुनः वेही ऋतु वेही दिन आते रहते हैं। यह इस का विस्पष्ट भाव प्रतीत होता है। चतुर्भिः-साकम्+नवतिम्। का अर्थ है कि  $४ \times ९०$  को गुणा कर के जो दिन की संख्या आती है उन्हें सूर्य घुमा रहे हैं। अथवा प्रधानतया ९४ ग्रहों को अपने साथ सूर्य घुमा रहे हैं। यहां पर सूर्य को 'युवा' और "अकुमार" कहा है।

त्वां विष्णु बृहन् क्षयो मित्रो गृणाति वरुणः ।

त्वां शार्धोमदत्यनुमारुतम् । ऋ० । ८ । १५ । ९ ।

सायणकृत अर्थः—हे इन्द्र ! ( बृहन् ) बड़े ( क्षयः ) और निवास के कारण ( विष्णुः मित्रः+वरुणः ) विष्णु मित्र और वरुण ( त्वाम् ) आप की ( गृणा-ति ) स्तुति करते हैं। और ( त्वाम्+अनु ) आप के पीछे ( मारुतम्+शार्धम् )

मरुत्सम्बन्धी धन (मदति) बढ़ता है। मदोन्मत्त होता है। यहां विष्णु इन्द्र की स्तुति करता है। वह विष्णु कौन हैं ?

उत नः सिन्धु रपां तन्मरुतस्तदश्विना ।

इन्द्रो विष्णुर्मीर्द्वांसः सयोषसः । ऋ० ८ । २६ । १४

अर्थ—( उत ) और ( अपां+सिन्धुः ) जल देने वाला मेघ ( नः ) हमारे ( तव ) उस धनकी रक्षा करे। ( मरुतः ) मरुद्गण ( तव ) उस धन की रक्षा करें ( अश्विना ) अश्विदेव रक्षा करें ( इन्द्रः+विष्णुः ) इन्द्र और विष्णु और ( मीर्द्वांसः ) सब कामों के सेचन करने वाले सकल देव ( सयोषसः ) संगतहो अर्थात् मिलकर धनकी रक्षा करें ॥ यह सायण का अर्थ है। यहां सब देवों के साथ धनरक्षा के लिये विष्णु प्रार्थित हुआ है। क्या एक ही विष्णु धन की रक्षा करने में असमर्थ है।

“इन्द्र, विष्णु और आरुण्यायिका”

इन्द्राविष्णु दंडिताः शम्बरस्य नव पुरो नवर्ति च श्रथिष्ठम् ।

शतं वर्चिनः सहस्रं च साकं हथो अप्रत्यसुरस्य वीरान् ॥ ऋ० ७।९९।५॥

सायण कृतार्थानुवादः—( इन्द्राविष्णु ) हे इन्द्र विष्णु ! आप दोनों ने ( शम्बरस्य ) शम्बर नाम असुर के ( दंडिताः ) दंडीकृत ( नव+नवर्ति+च ) ९९ निताश्वै ( पुरः ) नगर ( श्रथिष्ठम् ) नष्ट कर दिये। और ( शतम्+सहस्रम् +च ) सौ और सहस्र(वर्चिनः+असुरस्य) तेज युक्त असुर के ( अप्रति+वीरान् ) वीर साथ ही ( हथः ) छिन्न भिन्न कर मार दिये। इसी मन्त्र के समान एक यह मन्त्र है।

अध्वर्यवो यः शतं शम्बरस्य पुरो विभेदाश्मनेव पूर्वीः ।

यो वर्चिनः शतमिन्द्रः सहस्रमपावपद् भरता सोम मस्मै । ऋ० २ । १४ । ६॥

हे ( अध्वर्यवः ) अध्वर्यु ! ( यः ) जिस इन्द्र ने ( शम्बरस्य ) शम्बर नाम मायावी असुर के ( पूर्वीः ) पुरातन ( शतं+पुरः ) एक सौ नगर ( अश्मनेव )

प्रस्तरके समान वज्र से ( विभेद ) तोड़डाले और ( यः ) जिस ( इन्द्रः ) इन्द्र ने ( वर्चिनः ) तेज युक्त अथवा वर्चीनामक अस्त्र के ( शतम्+सहस्रम् ) सौ और सहस्र वीर ( अपावपत् ) पृथिवी पर मार गिराये । ( अस्मै ) इस इन्द्र को ( सोमम्+भरत ) सोम दो ।

यहां आप लोग देखते हैं कि इन्द्र और विष्णु मिलकर युद्ध करते हैं परन्तु इन्द्र प्रधान और विष्णु गौण हैं । क्योंकि शम्बर के नगरों को इन्द्र अकेला ही नाश करने वाला है । जैसा कि द्वितीय मन्त्र में वर्णित है । एवमस्तु । यहां पर भी सायण ने अर्थ में बड़ी अशुद्धि की है ॥ हम आप लोगों से कह चुके हैं कि ' शम्बर ' नाम मेघ का है । निघण्टु १ । १० । देखिये । और ६६ यह संख्या समस्तार्थक है । अर्थात् सम्पूर्ण वाचक है । क्योंकि ९ से अधिक अङ्क नहीं होते ९९ में भी नौ ही नौ हैं । इस हेतु शत सहस्र पद आए हैं जो अनन्त वाचक हैं अर्थात् सब । इन्द्र नाम यहां वायु का है और विष्णु नाम सूर्य का है । वायु और सूर्य दोनों मिलकर शम्बरासुर अर्थात् मेघ देवता के निखिल नगरों को भ्रष्ट कर देते हैं । वायु से विशेष कर मेघ छिन्न भिन्न होजाता है । अतः वायु वाचक इन्द्र की यहां प्रधानता कही गई है । इन्द्र और विष्णु ये दोनों शब्द बहुधा साथ २ आये हैं ऋग्वेद मण्डल ६ सूक्त ६९ देखिये । इस सूक्त में ८ मन्त्र हैं आठों मन्त्रों में इन्द्र विष्णु शब्द आया है ॥

१-इन्द्राविष्णू अपसस्पारे अस्य ।

२-इन्द्राविष्णू कलशा सोमधाना ।

३-इन्द्राविष्णू मदपती मदानामा ।

४-इन्द्राविष्णू सधमादो वहन्तु ।

५-इन्द्राविष्णू तत्पनयाय्यम् ।

६-इन्द्राविष्णू हविषा वावृधाना ।

७-इन्द्राविष्णू पिबतं मध्वो अस्यसोमस्य ।

८-इन्द्रश्च विष्णो यदपस्पृधेयाम् ।

विश्वेना विष्णुराभर दुरुक्रमस्त्वेषितः ।

शतं महिषान् क्षीरपाकं मोदनं वराहमिन्द्र एमुषम् ।

श्लो० ८ । सू० ७७ । मन्त्र १० ।

सायणकृतार्थानुवादः—यहां सायण कहते हैं कि निरुक्तकार और ऐतिहासिक के मत के भेद से इस ऋचा की योजना अर्थात् अर्थदो प्रकार से होती है । निरुक्त ( निरुक्तकार ) के पक्ष में यह अर्थ होता है । हे इन्द्र ( ता ) जो जल आप को उत्पन्न करना उचित था उस जल को ( विष्णुः ) व्यापनशील आदित्य ही ( आभरत् ) लोगों को दे रहे हैं । वह विष्णु कैसा है । ( उरुक्रमः ) बहुत गति वाला । हे इन्द्र ! ( त्वेषितः ) । आप से मेरित हो वह विष्णु केवल जल ही नहीं ले आते हैं किन्तु ( शतम्+महिषान् ) सैकड़ों पशुओं को लाते हैं । सायण कहते हैं यहां महिषशब्द गवादिक का उपलक्षक है । अथवा शतशब्द अपरिमितवाची है और 'महिष' नाम 'महत्' का है अर्थात् यज्ञ का नाम यहां 'महिष' है । अर्थात् यजमान को वह आदित्य असंख्य यज्ञ देते हैं और ( क्षीरपाकम् ) पायस=खीर देता है 'क्षीरपाक' यह पुरोडासादि का उपलक्षक है और ( ओदनम् ) सत्व के लिये वृष्टिदान द्वारा ओदन देते हैं और ( इन्द्रः ) इन्द्र ( वराहम् ) जल पूर्ण मेघ का हनन करते हैं । वह मेघ कैसा है ( एमुषम् ) जल के चुराने वाला । यह निरुक्त पक्ष का अर्थ हुआ इस पक्ष में विष्णु का आदित्य अर्थ सायण ने किया है और वराह शब्द का 'मेघ' अर्थ किया है अब ऐतिहासिक पक्ष का अर्थ करते हैं । सा०क० चरक-ब्राह्मण में इतिहास उक्त है कि विष्णु जो यज्ञ इस जे देवताओं से अपने आत्मा को छिपा लिया । उस को अन्य देवता नहीं जानसके परन्तु इन्द्र ने उस को जान लिया । उम ने इन्द्र से कहा कि आप कौन हैं ? । इन्द्र ने उत्तर दिया कि मैं दुर्ग असुरों का हनन करने वाला हूं । परन्तु आप कौन हैं ? उसने कहा कि मैं दुर्गादाहर्ता हूं । यदि आप दुर्ग असुरों के हनन करने वाले हैं तो यह धन का चोर वराहा मुर प्रस्तरमयी २१ इक्कीस पुरियों के पार में वास करता है । वहां असुरों का बहुत अच्छा धन है । उस को आप मारें । इन्द्र ने उस की सब नगरियों का भेद कर उस का हृदय तोड़ डाला और उस समय जो कुछ वहां धन था ।

विष्णु उसे ले आए। इनना इतिहास कह अब आगे अर्थ करते हैं। हे इन्द्र ! ( स्तेपितः ) आप से प्रेरित ( विष्णुः ) यज्ञरूपी विष्णु अर्थात् जब विष्णु ने वह कथा कि “मैं दुर्गादाहर्ता” हूँ तब आपने कहा कि यदि आप दुर्गादाहर्ता हैं तो उस के वन ले आइये इस प्रकार आप से प्रेरित वह यज्ञरूपी विष्णु ( उरुक्रमः ) क्षीघ्र-गतिमान् हो कर ( विश्वा + इत् + ता ) उन सब धनों को ( अभरत् ) ले आए। किनकिन पदार्थों को ले आए सो आगे कहते हैं ( शतम् + महिषान् ) अनेक प्रशस्त पदार्थों को अथवा उस असुर के बाहन रूप महिषों को ले आए। और ( क्षीरपाकम् + ओदनम् ) पका हुआ ओदन को। ( इन्द्रः ) इन्द्रने ( एमुषम् ) धन के चोराने वाले ( वराहम् ) वराह रूपी असुर का हृदय में ताड़न किया। यह सायण भाष्य का अर्थ है। यहां सायण द्वितीय ऋचा दे कर इस इतिहास की पूर्ति करते हैं वह ऋचा यह है।

अस्येदुमातुः सवनेषु सद्यो महः पितृपपिवाञ्चार्वन्ना ।

मुषायद्विष्णुः पचतं सहीयान्विध्यद्वराहं तिर्रो अद्रिमस्ता ॥

ऋ० १।६१ ॥ मन्त्र ॥ ७ ॥

सायणकृतार्थानुवाद ( इद् + उ ) निश्चय ( मातुः ) वृष्टि द्वारा सकल जगत् के निर्माण करने वाले ( महः ) महान् ( अस्य ) इस यज्ञ के सम्बन्धी ( सवनेषु ) प्रातस्सवनादि तीनों सवनों में ( पितुं ) सोमलक्षण अन्न को ( सद्यः ) तत्काल ( पपिवान् ) ज्यों ही अग्नि में डाला गया यों ही अग्नि ने उस का पान कर लिया और ( चारु ) अच्छे २ ( अन्ना ) घानाकर्मादिहविलक्षणरूपान्न खाएँ और ( विष्णुः ) सब जगत् का व्यापक विष्णुः ( पचतं ) असुर के परिपक्व धन ( मुषायद् ) चोरी कर ले आये ( महीयान् ) अतिशय बलवान् ( अद्रिमस्ता ) वज्र के फेंकने वाले इन्द्र ने ( तिरः ) प्राप्त हो कर ( वराह ) मेघ को ताड़ित किया अथवा विष्णु जो स्तुत्य दिवसात्मक यज्ञ है क्योंकि यज्ञ ही विष्णु रूप हो कर देवताओं से छिप गया था वह विष्णु असुर के परिपक्व धन चोरा कर ले आया तदनन्तर दीक्षोपसदात्मक सात दिनों के घर में विद्यमान जो आदि उस के नाश करने वाला इन्द्र सातो दुर्गों के निकट

जा उत्कृष्ट दिवस रूप यश को तादृश किया। यहां पर सायण भाष्य विस्पष्ट नहीं है क्योंकि विष्णुकृत असुरों का धन हरण करना और बराहरूप मेघ का वा दिवस का वा यश का इन्द्रकृत इनन होना इन दोनों से कुछ सम्बन्ध नहीं है इन दोनों ऋचाओं से सायण ने सिद्ध किया है कि एक असुर था जिस को इन्द्र ने मारा और उस के धन विष्णु ले आये परन्तु सायण ने इन के अर्थ करने में बड़ी असावधानता दिखाई है कभी वराह शब्द का अर्थ मेघ और कभी उत्कृष्ट दिवस रूप यश करते हैं इसी प्रकार विष्णु शब्द आदि के अर्थ करने में भी अशुद्धि की है। यथार्थ में इन मन्त्रों का अर्थ सायण ने नहीं समझा। यहां विष्णु का अर्थ सूर्य और इन्द्र का अर्थ वायु है और वराह और ओ-दनादि शब्द मेघ वाचक है सूर्य का किरण वायु के द्वारा मेघ उत्पन्न किया करता है जिस के द्वारा जगत् में नाना पदार्थ उत्पन्न होते हैं जब मेघ बन जाता है तब इन्द्र अर्थात् वायु मेघ को छिन्न भिन्न कर देता है यही इन्द्रकृत वराह-इनन है। अब द्वितीय मन्त्र को इस के साथ ओ सायण ने मिलाया है सो ठीक नहीं है वहां विष्णुशब्द का अर्थ यश है उस से जगत् में विशेष आनन्द होता है यही विष्णु कृत अन्न का हरण है परन्तु यह अन्न जब तक वायु देवता कृपा न करे और मेघ को छिन्न भिन्न कर न बरसावे तो नहीं हो सकता यही इन्द्रकृत वराहइनन है वराह नाम मेघ का है इस में निघण्टु और निरुक्त है ॥

अत्र निरुक्तं वराहोमेघोभवति वराहारो वरमाहार माहार्षी दिति च  
ब्राह्मणम् । अत्रसायणकृतार्थः । वरमुदकम आहारो यस्य-यदा वरमाहरतीति  
वराहारः सन् पृषोदरादित्वात् वराह इत्युच्यते यज्ञपक्षे तु वरं च तदहो  
वराहः राजाहः सखिभ्यः इति समासान्तश्च प्रत्ययः ॥

निघण्टु में मेघ-नामों में ' वराह ' शब्द आया है। वराह = शब्द का अर्थ यास्काचार्य अपने निरुक्त में करते हैं यथा:- ' वराह ' नाम मेघ का है क्योंकि वर = जल। आहार = भोजन स्वाद्यवस्तु। जिस का भोजन जल है उसे ' वराह ' कहते हैं। सायण ने व्याकरणानुसार ' वराह ' शब्द की सिद्धि की है सायण और भी कहते हैं कि ' वराह ' नाम यज्ञ का भी है क्योंकि वर = उत्तम।

अहः = दिन । जो उत्तम दिन हो उसे ' वराह ' कहते हैं । जिस दिन यज्ञ होता है वह सब से उत्तम दिन है अतः यज्ञ का नाम वराह है ॥ इस प्रकार सायण आदि भाष्यकार कभी २ साधु-शब्दार्थ करते हुए भी क्योंकर भ्रम में पड़ जाते हैं सो नहीं मालूम । पुनः—

किमिते विष्णो परिचक्ष्यं भूत प्रयद्रवक्षे शिपिविष्टो अस्मि ।

मा वर्षां अम्मदपगृह एतद्यदन्यरूपः समिधे बभूथ । ऋ० ७।१००।६॥

इस ऋचा के व्याख्यान में सायण लिखते हैं यथाः—

पुरा खल्लु विष्णुः स्वं रूपं परित्यज्य कृत्रिमरूपान्तरं धारयन्  
संग्रामे वसिष्ठस्य सहाय्यं चकार ॥ तं जानन् ऋषिरनया प्रत्याचष्टे ॥

पूर्व काल में अपना रूप त्याग कृत्रिम दूसरा रूप धारण कर विष्णु भगवान् ने संग्राम में वसिष्ठ जी की सहायता की इस को जानते हुए ऋषि ने इस ऋचा से कहा है । यहां हमें सायण की बुद्धि के ऊपर बहुत शोक होता है । इस अवस्था में वेद निख कैसे रहा । एवमस्तु यह ऋचा निरुक्त में भी आया है । यास्क कहते हैं ॥

शिपिविष्टो विष्णुरिति विष्णो दे नामनी भवतः । कुत्सितार्थीयं पूर्वं भव-  
तीत्यौपमन्यवः ।

विष्णु के दो नाम हैं एक ' शिपिविष्ट ' और दूसरा ' विष्णु ' शिपिविष्ट यह नाम निन्दा सूचक है ऐसा औपमन्यव आचार्य मानते हैं । इतना कहकर पुनः यास्क अपना मत प्रकाशित करते हैं । ' अपिवा प्रशंसानामैवाभिप्रेतं स्यात् ' अथवा ' शिपिविष्ट ' नाम प्रशंसा सूचक ही है । यहां इस शब्द के दो अर्थ इस प्रकार हैं ॥

शेष इव निर्वेष्टितोऽसि अप्रतिपन्नराशिः ।

अथवा—शिपिविष्टोऽस्मि इति प्रतिपन्नराशिः ।

शिषयोऽत्र रश्मय उच्यन्ते तै राविष्टो भवति ।

उदय काल में सूर्य अच्छे प्रकार शोभित नहीं होता है। समस्त किरण लुप्त प्रतीत होते हैं और रक्त भासित होने से कुरूप सा दीखता है। अर्थात् अपने किरणों से विरहित होने के कारण 'शिपिविष्ट' यह नाम निन्दा सूचक है अथवा शिपि = किरण उन से जो सम्यक् आविष्ट = सम्यक् परिपूर्ण वह शिपिविष्ट ॥ इस पक्ष में प्रशंसासूचक है। अर्थात् एक पक्ष में 'शेष' (कुरूप वस्तु) के समान जो भासित हो। द्वितीयपक्ष में शिपि [ किरण ] से आविष्ट हो। इस प्रकार इस के दो अर्थ होते हैं।

अथ मन्त्रार्थः—( विष्णो ) हे सूर्य ! ( ते ) आपको ( किम् ) क्या [ परिचक्ष्यम् + भूत् ] प्रख्यात = प्रकाशित करना है अथवा ( ते ) आप ( किम् ) क्या यह ( परिचक्ष्यम् ) कर रहे हैं ( यत् ) जो आप ( प्र + वक्षे ) कहते हैं कि मैं ( शिपिविष्टः + आस्मि ) शिपिविष्ट हूँ। हे सूर्य ! ( अस्मत् ) हम लोगों से आप ( एतत् ) इस ( वर्षः ) रूप को ( मा ) नहीं ( अप + गृह् ) छिपावें ( यत् ) जिस रूप को ( अन्यरूपः ) रूपान्तर होकर = अन्य रूपको धारण कर ( समिधे ) आकाश में ( यत् + बभूव = प्राप्नोषि ) आप प्राप्त होते हैं उस रूपको आप हम लोगों से न छिपावें।

इस मन्त्र का भाव बहुत विस्पष्ट है। हे आर्य्यसन्तानो ! सोचो। प्रातःकाल के सूर्य का यह वर्णन है ॥ मानों प्रातःकाल का सूर्य कहता है कि मैं 'शिपिविष्ट' हूँ अर्थात् मुझ में किरण-प्रकाश नहीं है आप लोगों को कैसे प्रकाशित करूँ। इस पर सब देव मिलकर कहते हैं कि आप यह क्या कह रहे हैं आप तो 'शिपिविष्ट' हैं अर्थात् आप किरणों से शोभित हैं। मान भी लेवें कि आप में इस समय किरण नहीं हैं। तथापि हे विष्णो ! जब इस प्रातःकालिक 'शिपिविष्ट रूप' को साग 'विष्णुरूप' अर्थात् व्यापक-रूप को धरते हैं तब आप उस रूप से हम देशों की रक्षा कर सकते हैं। इस व्यापक-विष्णुरूप को मत छिपावें। इस वर्णन से विस्पष्टतया प्रतीत होता है कि प्रातःकालिक सूर्य को 'शिपिविष्ट' कहते हैं और जब इस के किरण सर्वत्र पृथिवी पर फैल जाते हैं तब वह 'विष्णु' कहलाता है अब आगे कहते हैं कि आप का जो प्रातःकालिक 'शिपिविष्ट' रूप है वह भी प्रशंसनीय है मैं उसी की प्रशंसा करता हूँ ॥



प्र तत्तेऽथ शिपिविष्टनामार्यः शंसामि वयुनानि विद्वान् ।

तन्वा गृणामि तवसमतव्यान् क्षयन्तमस्य रजसः पराके ॥ ५ ॥

अर्थ—यास्काचार्य ने प्रथम ६ पष्ठ का अर्थ कर तब पञ्चम का अर्थ किया । वही क्रम मैने भी रक्खा । ( शिपिविष्ट ) हे किरणों से युक्त सूर्य ! ( ते ) आप के ( तव+नाम ) उस प्रसिद्ध 'शिपिविष्ट' नाम की ( प्र+शंसामि ) प्रशंसा करता हूँ । क्योंकि ( वयुनानि+विद्वान् ) आप के सम्बन्ध में जितने ज्ञान हैं अर्थात् आप को जानने के लिये जितनी विद्याएं हैं उन सबों को जानने वाला मैं हूँ क्योंकि ( अर्यः ) मैं सब विद्याओं का स्वामी हूँ । हे सूर्य ! तथापि आप महान् हैं । मैं लघु हूँ । सो आगे कहते हैं । ( तवसम् । अति महान् ( त्वाम् ) आप की ( अतव्यान् ) अमहान्=लघु मैं ( गृणामि ) स्तुति करता हूँ आप कैसे हैं ( अस्य+रजसः ) इस पृथिवी के ( पराके ) बहुत दूर ( क्षयन्तम् ) स्थित हैं ॥ ५ ॥ भाव इसका यह है कि सूर्य इस पृथिवी से बहुत दूर है इस हेतु इस के सम्बन्ध में कुछ जानना अति कठिन है ॥ परन्तु ऋषि लोग तथापि इस को अच्छे प्रकार जानते हैं । इस हेतु प्रातः कालिक सूर्य को निन्दनीय अथवा किरणरहित नहीं समझते हैं अज्ञानी लोग तो अवश्य ही प्रातःकाल सूर्य को किरणरहित ही समझते हैं परन्तु ज्ञानी लोग नहीं । वे समझते हैं कि पृथिवी के अवरोध ( रुकावट ) से सूर्य इस इस प्रकार भासित होता है । यथार्थ में सूर्य ऐसा नहीं है । इस हेतु सर्वज्ञ ऋषि कहते हैं मैं प्रातःकालिक सूर्य की प्रशंसा करता हूँ अर्थात् मैं इस को समझता हूँ अन्य लोग नहीं समझ रहे हैं । यहां सौरविद्या का वर्णन है ।

‘ यज्ञवाचक विष्णु शब्द ’

दिवि विष्णु र्व्यक्रस्त जागतेन छन्दसा ।

ततो निर्भक्तो योऽस्मान् द्वेष्टि यच्च वय द्विष्मः ।

अन्तरिक्षे विष्णुर्व्यक्रस्त त्रैष्टुभने छन्दसा ।

ततो निर्भक्तो०

पृथिव्यां विष्णुर्व्यक्रस्त गायत्रेण छन्दसा ।

ततो निर्भक्तो०

अस्मादन्नात् । अस्यै प्रतिष्ठायै । अगन्म स्वः । संज्योतिषाभूम ।

यजुः २ । २५ ।

( विष्णुः ) यज्ञ ( जागतेन+छन्दसा ) जगतीछन्द से अनुष्ठीयमान हो ( जिस में जगती छन्द पढ़े गये हों ऐसा यज्ञ ) ( दिवि ) द्युलोक को ( व्यक्रं-स्त ) प्राप्त होता है ( ततः ) उससे अर्थात् यज्ञ के फैल जाने से ( निर्भक्तः ) दुष्ट पदार्थ वा दूषित वायु आदि निकल जाता है । कौन निकल जाता है सो आगे कहते हैं ( यः ) जो दुष्ट वायु आदि वस्तु ( अस्मान् ) हम जीवों से (द्वेष्टि) द्वेष रखती है और ( वयम्+च ) हम लोग ( यं ) जिस से ( द्विष्मः ) द्वेष रखते हैं । ऐसी वस्तु उस यज्ञ के द्वारा विनष्ट हो जाती है । अर्थात् आग्नि में प्रक्षिप्त जो रोगनाशक पुष्टिप्रदायक और जलादिसंशोधक हवनसामग्री है वह भस्म होकर वायुद्वारा बहुत दूर तक पहुँचती है और वहाँ २ पहुँच कर रोगादिजनक वस्तु को नष्ट कर देती हैं । इस हेतु वेद में कहा जाता है जो वस्तु हम लोगों से द्वेष करती है एवं जिससे हम लोग द्वेष करते हैं वह वस्तु यज्ञ के द्वारा नष्ट होजाती है । आगेभी यही भाव समझना चाहिये । ( विष्णुः ) यज्ञ ( त्रैष्टुभेन+छन्दसा ) त्रिष्टुभछन्दसे अनुष्ठीयमान हो ( अन्तरिक्षे ) अन्तरिक्षलोक को ( व्य-क्रंस्त ) प्राप्त होता है । ( ततः+निर्भक्तः ) पूर्ववत् । ( विष्णुः ) यज्ञ ( गावेत्रेण+छ-न्दसा ) गायत्रीछन्द से अनुष्ठीयमान हो ( पृथिव्याम् ) पृथिवीलोक में ( व्यक्रं-स्त ) फैल जाता है । ( ततः+निर्भक्तः ) पूर्ववत् । ( अस्मात्+अन्नात् ) जगत् में प्रत्यक्षतया दृश्यमान जो अन्न अर्थात् खाद्य सामग्री है । जाति में यहाँ एक वचन है ' उसके निमित्त यह यज्ञानुष्ठान है केवल इसी के लिये नहीं । किन्तु (अस्यै+प्रतिष्ठायै) इस प्रत्यक्षप्रतिष्ठा के लिये भी यज्ञानुष्ठान है । ( स्वः ) सुख ( अ-गन्म ) पाते हैं एवम् ( ज्योतिषा ) ईश्वरीयज्योति = प्रकाश से ( सम्+अ-भूम ) संगत होते हैं । अर्थात् यज्ञ से ऐहलौकिक और पारलौकिक दोनों कार्य सम्पन्न होते हैं ॥ इस मन्त्र में विष्णु शब्द का अर्थ महीधर भी ' विष्णु-र्यज्ञपुरुषः ' यज्ञ ही करते हैं । हमारे आचार्य श्री महयानन्द सरस्वती जी भी ' योवेवेष्टि व्याप्नोति अन्तरिक्षस्थलवाय्वादि पदार्थान् स यज्ञः ' । यज्ञोवै विष्णुः

शतपथ ' यज्ञ ही अर्थ करते हैं इस में शतपथ ब्राह्मण का प्रमाण भी दिया है । एक मन्त्र और भी ऐसा ही है वह भी सुनिये :—

विष्णोः क्रमोऽसि सपत्नहा गायत्रं छन्द आरोह पृथिवीमनु विक्रमस्व । विष्णोः क्रमोऽस्यभिमातिहा त्रैष्टुभं छन्द आरोहान्तरिक्षमनु विक्रमस्व । विष्णोः क्रमोऽस्यरातीयतो हन्ता जागतं छन्द आरोह दिवमनु विक्रमस्व । विष्णोः क्रमोऽसि शत्रूयतो हन्ताऽनुष्टुभं छन्द आरोह दिशोऽनु विक्रमस्व । यजुः । १२ । ५ ।

अर्थः—यहां यज्ञ के फैलने का वर्णन है । यज्ञ का जो क्रम अर्थात् यज्ञ की सामग्री का जो चारों तरफ गमन है उसको सम्बोधन करके कहते हैं । आप ( विष्णोः+क्रमः+असि ) यज्ञ के क्रम हैं इसी हेतु ( सपत्नहा ) सपत्न अर्थात् जीव के आरोग्य के नाश करनेवाले जो शत्रु हैं उनको भी आप नष्ट करनेवाले हैं । हे यज्ञक्रम ! प्रथम आप ( गायत्रम्+छन्दः+आरोह ) गायत्री छन्द को प्राप्त करें ( अनु ) तत्पश्चात् ( पृथिवीम् ) पृथिवी पर ( विक्रमस्व ) फैलें । आप ( विष्णोः+क्रमः+असि ) यज्ञ के क्रम हैं । इसी हेतु ( अभिमातिहा ) अभिमाति जो घातक पाप उसको नष्ट करने वाले हैं ( त्रैष्टुभं+छन्दः+आरोह ) त्रिष्टुभ छन्द को प्राप्त करें ( अनु ) पश्चात् ( अन्तरिक्षम्+विक्रमस्व ) अन्तरिक्ष लोक में व्याप्त होवें । पुनः ( विष्णोः+क्रमः+असि ) विष्णुके आप क्रम हैं । इसी हेतु ( अरातीयतः+हन्ता ) शत्रुके हनन करने वाले हैं ( जागतम्+छन्दः+आरोह ) जगती छन्दको प्राप्त करें ( अनु ) पश्चात् ( दिवम् ) द्युलोक तक ( विक्रमस्व ) फैल जाय । पुनः ( विष्णोः+क्रमः+असि ) यज्ञ के आप क्रम हैं इसी हेतु ( शत्रूयतः ) शत्रुओं के ( हन्ता ) नाश करने वाले हैं ( अनुष्टुभं+छन्दः+आरोह ) अनुष्टुभ छन्द को प्राप्त करें ( अनु ) तत्पश्चात् ( दिशः ) सब दिशाओं में ( विक्रमस्व ) फैल जाय । यह मन्त्र विद्वान् में भी घटता है । क्योंकि विद्वान् भी विष्णु अर्थात् सर्व व्यापक ब्रह्म के क्रम अर्थात् पराक्रम = प्रताप स्वरूप हैं । अर्थात् उसके तत्त्ववित हैं । वे गायत्री आदि छन्दों से निःसृत अर्थ को जान विविध यन्त्रादि प्रस्तुत कर पृथिवी से लेकर द्युलोक पर्यन्त गमन कर सकते हैं ॥ ५ ॥ इन दोनों मन्त्रों में एक रहस्य यह है । शतपथादि में कहा गया है किः—

गायत्री वै प्रातः सवनं वहति । त्रिष्टुभमाध्यदिनं सवनम् । जगती

तृतीयसवनम् । शत० कां ४ । २ ॥

गायत्रं वै प्रातः सवनम् । त्रिष्टुभं माध्यान्दिनं सवनम् । जागतं तृतीयस-  
वनम् । शत० का० ४ । ५ ॥

यज्ञ में प्रतिदिन तीन सवन (यज्ञ) होते हैं । प्रातः सवन, माध्यदिन सवन और तृतीय सवन । प्रातः काल के सवन में मुख्यतया गायत्री छन्द के मंत्र पढ़े जाते हैं और माध्यदिन सवन में त्रिष्टुभ छन्द के मन्त्र और तृतीय सवन में जगती छन्द के मंत्र पठित होते हैं । यह यज्ञ का एक साधारण नियम है । यह नियम ईश्वरीय आज्ञानुकूल ही है । अब आप लोग ' दिवि विष्णुर्व्यक्रंस्त ' इस मंत्र पर ध्यान दीजिये । मन्त्र कहता है कि ' जगती छन्दके साथ यज्ञ ब्रुलोक को प्राप्त होता है ' । यह तृतीयसवन का वर्णन है । तृतीय सवन में जगती छन्द पढ़े जाते हैं । और ब्रुलोक पदार्थ के शोधन के लिये होता है । पुनः मन्त्र कहता है कि ' त्रिष्टुप छन्द से यज्ञ अन्तरिक्ष को प्राप्त होता है ' । यह माध्यदिन स-वन का वर्णन है जिसमें त्रिष्टुभ छन्द पढ़े जाते हैं । और यह अन्तरिक्षस्थ पदा-र्थ के शोधन के लिये होता है । पुनः मन्त्र कहता है कि ' गायत्री छन्द से यज्ञ पृथिवी में फैलता है ' यह प्रातः सवन का वर्णन है । इस में गायत्री छन्द पढ़े जाते हैं । और पृथिवीस्थ पदार्थ के शोधनके लिये होता है ॥

द्वितीय मन्त्र ( विष्णोः+क्रमोसि ) का भी भाव समान ही है । इन दो मंत्रों से विस्पष्ट है कि विष्णु नाम यज्ञ का है । शतपथ ब्राह्मण में विष्णु क्रमका वर्णन है । और वहां कहा गया है कि ' विष्णु ' नाम यज्ञ का है । इस प्रकार वेदों के बहुत स्थलों में विष्णु शब्द यज्ञार्थ में प्रयुक्त हुआ है । हे विद्वानो ! यदि सब प्रयोग यहां दरसार्वे तो ग्रन्थ बहुत विस्तार होजायगा । हमने आप लोगों को बहुत से मन्त्रों का अर्थ सुनाया इस में सन्देह नहीं कि विष्णु सम्बन्धी मन्त्र बहुत हैं । जिनका अर्थ नहीं किया आप लोग स्वयं प्रकरणानुकूल विचार लेवेंगे । परन्तु आप लोग निश्चय जानें कि वामनावतार की कथा से इन का कुछ भी सम्बन्ध नहीं है । ब्राह्मण ग्रन्थों में भी इस की चर्चा आई है उसे भी संक्षेप से सुना देना हम उचित समझते हैं ।

देवाश्च वा अमुराश्च । उभये प्राजापत्याः पस्पृथिरे ततो देवा अनुव्यभिवासु  
रथहासुरा मेनिरस्माक मेवदं खलु भुवन्मिति ॥ १ ॥ ते होचुः हन्तेमां पृथिवीं  
विभजामहे तां विभज्योपजीवामिति । ता यौक्षणे श्रमभि पश्चात् प्राञ्चो वि-  
भजमाना अभोयुः ॥ २ ॥ तद्वै देवा शुश्रुकुः । विभजन्ते हवा इमामसुराः पृथि-  
वीं प्रेत तदेप्यामो यत्रमामसुरा विभजन्ते के ततः स्याम यदस्यैन भजेमहीति ।  
ते यज्ञ मेव विष्णुं पुरस्कृत्येयुः ॥ ३ ॥ स्रत० का० १ । २

अर्थः—निश्चय, देव और असुर दोनों ही प्रजापति के सन्तान थे और  
वे दोनों अपनी २ श्रेष्ठता के लिये सदा स्पर्धा किया करते थे । एक समय, देव  
गण हेशित से होगये । असुरों ने विचार किया कि, निश्चय, यह सम्पूर्ण भु-  
वन हम लोगों का ही है ॥ १ ॥ इस हेतु वे परस्पर बोले कि हे भाइयो ! आते  
जाओ हम लोग मिलकर इस पृथिवी का विभाग करें और इस का विभाग कर  
जीवें । यह सम्मति कर के उन्होंने वैल के चर्म में पृथिवी का पश्चिम से पूर्व तक  
विभाग करना आरम्भ किया ॥ २ ॥ देव गणों ने यह सुन लिया । और परस्पर  
बोल उठे कि इस पृथिवी को असुर लोग बांट रहे हैं । आओ भाई हम लोग भी  
वहां चले जहां असुर लोग बांट रहे हैं । हम लोग क्या होंगे यदि इस पृथिवी में  
भाग नहीं पावेंगे । वे यज्ञ स्वरूप विष्णु को आगे कर वहां चले ।

ते होचुः । अनुनोऽस्यां पृथिव्यामाभजता स्वेव नोऽप्यस्यां भाग  
इति । ते हासुरा असूयन्त इवोचु र्यानदेवैष विष्णो रभिदोते । तावदो  
दक्ष इति ॥ ४ ॥ वामनो ह विष्णुरास । तदंवा नजिहीडिरे महद्वै नोऽ  
दुर्येनोयज्ञसम्मितमदुरिति ॥ ५ ॥ ते प्राञ्चविष्णुं निपाद्य । च्छन्दोभि  
रभितः पर्यगृह्णान् । गायत्रेण त्वा च्छन्दसापरिगृह्णामीति दक्षिणत स्त्रैष्टु-  
भेन त्वा च्छन्दसा परिगृह्णामीति पश्चाज्जागतेन त्वा च्छन्दसा परिगृह्णामीत्युत्तर  
तः ॥ ६ ॥ तं च्छन्दांभि रभितः प्रतिगृह्यअग्निं पुरस्तात्समाधाय तेना  
र्चन्तः श्राम्यन्त श्रुस्तेनेमाथ्सर्वा पृथिवीथ् समविन्दन् तद्यदेनेनेमाथ्  
सर्वाथ् समविन्दत तस्मादेदिर्नाम तस्मादाहु र्यवितीवेदिस्तावती पृथिवी  
त्येतयाहीमाथ् सर्वाथ् समविन्दन्तैवथ् हवाइमाथ् सर्वा थ् सपत्नानाथ्  
सवृङ्क्ते निर्भजत्यस्यै सपत्नान्यएव मेतद्वेद ॥ ७ ॥

वे देव बोले । इस पृथिवी में हम लोगों को भी भाग दीजिये । क्योंकि इस में हमारा भी भाग है । देवों के इस वचन को सुन कुछ उदासीनता और ईर्ष्या से असुरों ने कहा कि जितनी भूमि के ऊपर यह विष्णु शयन कर रहा है उतनी हम आप को दे सकते हैं अधिक नहीं । ४ । निश्चय इस समय विष्णु वामन अर्थात् आकार में छोटा था । असुरों के इस उत्तर पर वे देव अप्रसन्न नहीं हुए । प्रत्युत कहने लगे कि इन्होंने हम को बहुत कुछ दिया जिन्होंने यज्ञ सम्मित ( यज्ञ के बराबर ) दिया है । ५ । तब देव इस विष्णु को पूर्व की ओर स्थापित कर वैदिक छन्दों से चारों ओर घेरने लगे । यजुर्वेद अध्याय १. मन्त्र २७ के एक एक पद लेकर देव कहते हैं कि “ गायत्रेण त्वा छन्दसा परिगृह्णामि ” अर्थात् आप को गायत्री छन्द से घेरता हूं इतना कह दक्षिण तरफ ‘ त्रैष्टुभेन त्वा छन्दसा परिगृह्णामि ’ आप को त्रिष्टुभ छन्द से घेरता हूं इतना कह पश्चिम तरफ, ‘ जगतेन त्वा छन्दसा परिगृह्णामि ’ अर्थात् जगती छन्द से आपको घेरता हूं इतना कह उत्तर घेर दिया है । इस प्रकार उस विष्णु को चारों तरफ छन्दों से परिवेष्टित कर और पूर्व की ओर अग्नि प्रज्वलित कर उस के साथ श्रम करने लगे । उस से उन्होंने सम्पूर्ण पृथिवी पर अधिकार पाया । इत्यादि । इसी प्रकार अन्य ब्राह्मण ग्रन्थों में भी त्रिविक्रम की चर्चा आई है । ग्रन्थ के विस्तार के भय से उद्धृत नहीं करते हैं ।

यहां पर भी सूर्य का ही वर्णन है । आप लोग देखने हैं कि यहां देव और असुर अपने २ अधिकार के लिये स्पर्धा कर रहे हैं । प्रकाश का नाम ‘ देव ’ और अन्धकार का नाम ‘ असुर ’ है । सन्ध्या काल का यह वर्णन है । पृथिवी पर यह भासित होता है कि सूर्य पूर्व से पश्चिम जाता है यद्यपि यह सत्य नहीं तथापि जैसा भासित होता है तदनुसार यह वर्णन है । इस हेतु मान लिया जाय कि सूर्य पश्चिम की ओर आ गया है । अब सन्ध्या होने पर है इस समय पृथिवी पर से ( जहां सन्ध्या हो रही है ) सूर्य बहुत छोटा और प्रकाश रहित भासित होने लगता है और अन्धकार फैलना आरम्भ होता है । अतः असुर जो अन्धकार वे प्रसन्न हुए कि अब हमारा ही सब राज्य आया आओ परस्पर बांटें । देव अर्थात् प्रकाश वेशारे दुःखित हुए कि हमारा कुछ

नहीं रहा । अन्धकार पश्चिम से लेकर पूर्वतक फैल गया । यही असुरों का पश्चिम से पूर्वतक मापना है । अब मानों प्रकाशदेव रात्रिभर दिन काट प्रातःकाल होते ही असुरों के निकट पहुंचे । परन्तु अकेले ही नहीं पहुंचे किन्तु विष्णु को साथ लेकर जो विष्णु उस समय वामन अर्थात् बहुत छोटा था । अर्थात् प्रातःकाल सूर्य छोटा, अपने किरणों से रहित और निस्तेज भासित होता है । इस वामन विष्णु को लेकर प्रातःकाल देव असुर के निकट आ बोले कि अब हम को भी इस में भाग दीजिये । असुरों ने विष्णु को छोटा देख कहा कि जितनी भूमि पर विष्णु लेटे हुए हैं उतनी ले लो । देव इस से अप्रसन्न नहीं हुए क्योंकि वे देव समझते थे कि अब थोड़ी ही देर में यह वामन विष्णु अर्थात् प्रातःकाल का सूर्य अपने किरणों से त्रि-लोक-व्यापी हो जायगा । फिर सर्वत्र हमारा ही राज्य हो जायगा असुरों ने यह स्वीकार कर ही लिया अब चिन्ता किस बात की । देवगण इतने में विष्णु की स्तुति गुणगान करने लगे । अर्थात् प्रातःकाल धीतने लगा सूर्य बढ़ने लगे । असुर=अन्धकार भागने लगे । देवगण मुदित हुए । यही इस का तात्पर्य है । यह लीला प्रसिद्धिदिन हुआ करती है । रात्रि में असुरों का राज्य और दिन में देवों का राज्य । हे आर्यों ! कैसा इसका भाव था अब किस प्रकार रूपान्तर में प्राप्त हो गया है । निःसन्देह यहां विष्णु के साथ वामन शब्द का पाठ आया है । परन्तु आप लोगों ने देखा किस भाव से यहां “ वामन ” शब्द का प्रयोग हुआ है । आर्यसन्तानों ? अब आप विचार करें कैसे यह आख्यायिका धीरे २ विस्तार रूप में आती गई । और आज किस भयङ्कर रूप में प्राप्त है । श्रीयुत मैक्स मूलर शतपथ का अनुवाद करते हुए ‘ वामन ’ शब्द के ऊपर इसी अभिप्राय की टिप्पणी देते हैं । इसे भी देखिये:-

This legend is given in Muir's Original Sanskrit Texts, IV, p. 1.2, where it is pointed out that we have here the germ of the Dwarf Incarnation of Vishnu; and in A. Kuhn's treatise, 'Ueber Entwicklungsstufen der Mythenbildung,' p. 128, where the following remarks are made on the story: Here also we meet with the same struggle between light and darkness: the gods of light are vanquished and obtain from the

Asuras, who divide the earth between themselves, only as much room as is covered by Vishnu, who measures the atmosphere with his three steps. He represents ( though I can not prove it in this place ) the sun-light, which, on shrinking into dwarf's size in the evening, is the only means of preservation that is left to the gods who cover him with metres, i. e. with sacred hymns ( probably in order to defend him from the powers of darkness ), and in the end kindle Agni in the east—the dawn—and thereby once more obtain possession of the earth.' Compare also the corresponding legend in Taitt Br. III, 2,9,7.

‘विष्णु शब्द के प्रयोग पर विचार’

विष्णु व्याप्तौ १। विश प्रवेशने २। और विपूर्वकअशू व्याप्तौ संघाते च ३। इन तीन धातुओं से इस शब्द की सिद्धि होती है। पूर्वाचार्य ऐसा ही मानते आए हैं। तब इस का अर्थ हुआ कि जो सब जगह व्याप्त हो अथवा जिस का प्रवेश सर्वत्र हो उस को ‘विष्णु’ कह सकते हैं। यह अर्थ सम्पूर्ण रूप से तो केवल परमात्मा ही में घट सकता है। इस हेतु परमात्मा में यह शब्द मुख्य है और सूर्य और यज्ञादि में गौण है। सूर्य प्रथम बहुत बड़ा है इस पृथिवी की अपेक्षा १३ लक्ष गुणा बड़ा है। इस हेतु इस की व्यापकता भी बड़ी है। और दूसरा अपने किरणों से बहुत व्यापक और प्रत्येक वस्तु में प्रविष्ट भी हो जाता है। क्योंकि सूर्य की गरमी सर्वत्र पहुंच जाती है। इन कारणों से सूर्य को किसी अंश में ‘विष्णु’ कह सकते हैं। इसी प्रकार यज्ञ भी बहुत दूर तक फैल जाता है। इस हेतु इस को भी विष्णु कहते हैं॥ अब गंभीर विचार की बात है कि मनुष्य को वैदिक शब्द के द्वारा ही सब कुछ ज्ञान हुआ है यह विषय निर्विवाद है॥ शब्द का जैसा अर्थ है वैसा ही प्रयोग भी वेद में दिखलाया गया है। एक पदार्थ के नाम अनेक भी हैं॥ वे सब गुण वाचक हैं। इस हेतु गुण के अनुसार शब्द का प्रयोग किया गया है। अर्थात् जहां ईश्वर की व्यापकता कहना है वहां प्रायः विष्णु शब्द का प्रयोग होगा। जहां परम ऐश्वर्य कहना है वहां इन्द्र। इसादि। इसी प्रकार सूर्य आदि में भी। अब वेद में शङ्का हो सकती है



कि सूर्य एक देशी परिछिन्न वस्तु है। फिर वह व्यापक कैसे हो सकता है। यदि व्यापक नहीं तो विष्णु नाम भी नहीं होना चाहिये। इस का समाधान तो यह है कि सूर्य में इस शब्द की मुख्यता नहीं। अब गौण रूप से भी सूर्य किस प्रकार व्यापक है यह वेद को अवश्य दिखलाना होगा। इस हेतु वेद प्रथम प्रत्यक्ष उदाहरण दिखलाता है कि देखो पृथिवी अन्तरिक्ष और सु-लोक में कैसे सूर्य व्याप्त है। परन्तु सूर्य अपने स्वरूप से इन में व्याप्त नहीं है। सूर्य का किरण ही फैला हुआ है। इस हेतु वेद को कहना पड़ा कि सूर्य य-द्यपि साक्षात् यहां तक पहुंचा हुआ नहीं है किन्तु अपने किरण द्वारा इन में प्रविष्ट है। इस हेतु वह विष्णु कहलाता है।

‘वि+क्रमधातु’

अब इस व्यापकता के सूचनार्थ वेद में जिस धातु का प्रयोग किया गया है वह ‘क्रम’ है इस का पाणिनि-धातु-पाठानुसार पैररखना अर्थ है। “क्रमु पादविक्षेपे”। और ‘वेः पादविहरणे’ १। ३। ४९॥ इस पाणिनीयसूत्र के अनुसार पादविहरण (पैर रखना) अर्थ में विपूर्वक क्रम धातु से आत्मने-पद होता है। इसी ‘वि’ सहित क्रम धातु का वेद में प्रयोग अधिक है। इस हेतु से भी अशानी जनों को कदाचित् भ्रम हुआ हो कि यह वर्णन किसी पैरवाले का है। क्योंकि जिस को पैर ही नहीं। उस में क्रम धातु का प्रयो-ग ही क्योंकि हो सकता है। परन्तु यह अज्ञानता की बात है। क्योंकि पाणि-नि कहते हैं कि :—

वृत्ति, सर्ग, तायनेषु क्रमः ॥ १। ३। ३८ ॥ वृत्तिरप्रतिबन्धः।

क्रचिक्रमतेबुद्धिः। नप्रतिहन्यत इत्यर्थः। सर्गउत्साहः।

अध्ययनायक्रमते उत्सहते। क्रमन्तेऽस्मिन् शास्त्राणि।

स्फीतानि भवन्तीत्यर्थः। आङ् उद्गमने ॥ १। ३। ४० ॥

आक्रमते सूर्यः। उदयत इत्यर्थः। इत्यादि ॥

पाद विक्षेप के अतिरिक्त वृत्ति, सर्ग, तायन, उद्गमन आदि भी इस के अर्थ होते हैं। और इन अर्थों में इन के बहुत प्रयोग भी विद्यमान हैं। इसी हेतु

घातु अनेकार्थक कहलाता है । इस हेतु, देख कर अर्थ निश्चय करना चाहिये । यदि यहां पादविक्षेप ही अर्थ रक्खा जाय तब भी कोई क्षति नहीं होती है । ईश्वर में मुख, पाद, हस्त आदि का आरोपमात्र होता है 'विश्वतश्चक्षुरुत' 'सहस्र-शीर्षा' इत्यादि में नेत्रादि का आरोपमात्र है । सूर्य के किरण को अलङ्कार रूप से सूर्य के हस्त और चरण कहे गये हैं । इस हेतु सूर्य में भी घट सकता है । यज्ञ में सामग्री दग्ध हो कर सर्वत्र फैलता है । मानो, फैलना ही इस का एक प्रकार का गमन है । इस में गौण रूप से प्रयुक्त हुआ है । ऐसे २ प्रयोग संस्कृत में बहुत हैं । इस विष्णु के प्रयोग में एक यह भी विचित्रता है कि जहां २ मुख्यतया विष्णु शब्द का प्रयोग आया है वहां २ इस की व्यापकता का विशेषरूप से वर्णन है ।

“अदिति और विष्णु”

पुराणों में कहा गया है कि अदिति के गर्भ से वामन विष्णु की उत्पत्ति हुई है । यह भी एक विचारणीय वस्तु है । इस का भी सूर्य ही कारण है । अदिति शब्द के ऊपर एक स्वतन्त्र निर्णय रहेगा । यहां संक्षेप से यह जानना चाहिये कि वेदों में 'सूर्य' को 'अदितिपुत्र' कहा है । इस कारण भी सूर्य को 'आदित्य' कहते हैं यास्काचार्य कहते हैं यथा:-

आदित्यः कस्मात् आदत्ते रसान् । आदत्ते भासं ज्योतिषा मादीप्तो  
भासेति वा । अदितेः पुत्र इति वा । निरुक्त । २ । १३ ॥

सूर्य को आदित्य क्यों कहते हैं ? ( आदत्ते+रसान् ) रसों को खींच लेता है । अथवा ( आदत्ते+भासम्+ज्योतिषाम् ) सूर्योदय होने पर चन्द्र नक्षत्रादि ज्योतिष्मान् पदार्थ मलीन होजाते हैं मानो उन की कान्ति को सूर्य लेले ॥ है । अथवा ( आदीप्तः+भासा ) ज्योति से वह आवृत्त है । अथवा ( अदितेः+पुत्रः ) अदिति का वह पुत्र है । इत्यादि कारणों से सूर्य आदित्य कहाता है ॥ यहां यास्कने सूर्य को “अदितिपुत्र” कहा है । पुनः-

ते हि पुत्रासो अदितेः प्रजीवसे मर्त्याय  
न्यातिर्यच्छन्त्यजस्रम् । यजु० ३ । ३५ ॥

( अदितेः ) अदिति के ( तेहि+पुत्रासः ) वे पुत्र अर्थात् आदित्य (सूर्याय) मनुष्यों को ( जीवसे ) जीने के लिये ( अजस्रम्+ज्योतिः ) बहुत ज्योति सर्वदा ( म+यच्छन्ति ) देते हैं । यहां ज्योतिःपद से सूर्य का ही बोध होता है पुनः—

दूरे देशे देवजाताय केतवे ।

दिवस्पुत्राय सूर्याय शंसत । यजु० ४ । ३५ ॥

( दूरे देशे ) जो दूर दीसता हो अथवा दूरस्थ होने पर भी जो दृष्टिगत हो ( देवजाताय ) देव जो परमात्मा उस से जिस की उत्पत्ति हो ( केतवे ) और जो प्रकाशरूप हो । ऐसा जो ( दिवस्पुत्राय ) द्यौ ( धुलोक ) का पुत्र ( सूर्याय ) सूर्य है उसके गुणों को हे मनुष्यो! ( शंसत ) प्रकाशित करो । यहां द्यौ का पुत्र सूर्य कहा गया है ।

अष्टौ पुत्रासो अदितेयं जातास्तन्व स्परि ।

देवां उप प्रैत्सप्तभिः परा मार्ताण्ड मास्यत् । ऋ० १० । ७३ । ८ ॥

अर्थः—( अष्टौ+पुत्रासः ) आठ पुत्र ( ये ) जो ( अदितेः ) अदिति के ( तन्वस्परि ) शरीर से ( जाताः ) उत्पन्न हुए इन में ( सप्तभिः ) सात पुत्रों के साथ वह अदिति ( देवान् उपप्रेत् ) देवों को प्राप्त होती है और अष्टम ( मार्ताण्डम् ) सूर्य को ( परा+आस्यत् ) ऊपर फेंक दिया । इस ग्रंथ में भी सूर्य अदिति पुत्र गिना गया ।

द्वे विरूपे चरतः स्वर्थे अन्यान्या वत्समुपधापयेते ।

हरिरन्यस्यां भवति स्वधावान्द्रुको अन्यस्यां बृद्धो सुवर्चाः । यजु० ३३ । ५ ॥

महीधर के अनुसार अर्थः—( द्वे+चरतः ) रात्रि और दिनरूपा स्त्रियों ये दोनों निरन्तर प्रवृत्त रहती हैं । वे दोनों कैसी हैं ( विरूपे ) भिन्नरूपवाली अर्थात् रात्रि काली और दिन शुक्ल । पुनः ( स्वर्थे ) जिन का अच्छा प्रयोजन है । ( अन्या+अन्या ) ये दोनों भिन्न २ होकर ( वत्सम् ) अपने २ बच्चे को ( धापयेते ) दूध पिलाती हैं अर्थात् एक रात्रि तो वत्स—अग्नि को दूध पिलाती है । क्योंकि रात्रि में अग्निदेवत्य अग्निहोत्र होता है और दूसरी दिवसरूपा नारी

वत्स—आदित्य को दूध पिलाती है । क्योंकि दिन में सूर्य+देवत्य अग्निहोत्र होता है । इसी को आगे त्रिस्पष्ट करते हैं ( अन्यस्याम् ) रात्रि में ( हरिः ) हरितवर्ण अग्नि ( स्वभावान्+भवति ) अन्नवान् होता है ( अन्यस्याम् ) दिन में ( शुक्रः ) शुक्र = श्वेत आदित्य ( सुवर्चाः ) शोभा तेजवाला ( ददशे ) दृष्टगोचर होता है ५

यह मन्त्र ऋग्वेद मण्डल ? । सूक्त ९५ । मन्त्र प्रथम में भी आया है यहां सायण ने महीधर से भिन्न अर्थ किया है । सायण कहते हैं 'रात्रेः पुत्रः सूर्यः' रात्रि का पुत्र सूर्य है । क्योंकि वह सूर्य गर्भ के समान रात्रि में अन्तर्हित होकर रात्रिके अन्तिम भाग से उत्पन्न होते हैं और 'अहः पुत्रोऽग्निः' दिन का पुत्र अग्नि है । क्योंकि वह अग्नि दिन में विद्यमान रहने पर भी प्रकाश रहित होने से अविद्यमान सा रहकर दिन से निकल प्रकाशमान आत्मा को प्राप्त होता है । इसादि । जो कुछ हो इस से सिद्ध होता है कि दिन का पुत्र सूर्य माना गया है । इस में सन्देह नहीं । मैंने यहां दोनों दिखलाये हैं कि द्यौ और 'अदिति' इन दोनों का पुत्र सूर्य है । इस से सिद्ध हुआ कि द्यौ और 'अदिति' एक ही वस्तु है ॥ 'द्यौ' यह नाम द्युलोक का है अतः अदिति भी नाम यहां द्युलोक का ही है । वेद मन्त्र स्वयं कहता है 'अदिति द्यौ रदितिरन्तरिक्षम्' अदिति नाम द्यौ का है । जहां सूर्य अपनी कक्षा पर भ्रमण कर रहा है उस देश का नाम द्युलोक है । प्रायः आप लोग कहेंगे कि द्यौ का पुत्र सूर्य है इस का अर्थ क्या हुआ ? । यहां मनुष्य पुत्र के समान अर्थ नहीं है द्युलोक का सूर्य भूषण है इस हेतु दिवस्पुत्र है । अथवा द्युलोकस्थ जो अन्य ग्रह हैं अपनी धारणशक्ति से उनकी रक्षा करता है इस हेतु द्युलोक का रक्षक वा पोषक होने से वह 'दिवस्पुत्र' है । महीधर भी यही अर्थ करता यथा—दिवः पुरुत्रायते स इति दिवस्पुत्रः । दिवःपाल कायेति वा ' जो द्युलोक की बहुत रक्षा करे । अथवा जो द्युलोक का पालक है उसे दिवस्पुत्र कहते हैं यहां अदिति शब्द दिन का उपलक्षक है अर्थात् अदिति शब्द से दिन का ग्रहण है क्योंकि दिन का पोषक सूर्य है । जैसे द्यौ का पुत्र हो कर द्युलोक धारण करता है । तद्वत् दिन का पुत्र हो कर सूर्य सब पदार्थ की रक्षा करता है । इस हेतु अदिति शब्द से दिन का ग्रहण है । अशानी लोग जैसा "अदिति" को देवमाता मानते हैं । उसका वेद में वर्णन नहीं है । पुराणों में

कहा गया है कि मनुष्यवत् इन्द्र की भी माता अदिति है इसी हेतु वामन इन्द्र के छोटे भाई माने गये हैं परन्तु वेद में देखो:-

अमये गायत्राय त्रिवृते राथन्तराय.....

अदित्यै विष्णुपत्न्यै चरुरमये वैश्वानराय

द्वादश कपालोऽनुमत्या अष्टाकपालः । यजुः २९ । ६० ॥

यजुर्वेद के इस मन्त्र में अदिति को 'विष्णुपत्नी' कहा है । पुनः पुराण के अनुसार 'अदिति' विष्णु वामन की माता कैसे हुई ? ॥ वेद के अनुसार तो ऐसे २ स्थानों में पत्नी शब्दार्थ केवल पालयित्री शक्ति होता है देखिये महीधर

“होता यक्षत्तिस्रो देवी न भेषजं त्रयस्त्रिधातवोऽपसइडा सरस्वतीभारतीमहीः ।

इन्द्रपत्नी हविष्मतीर्व्यन्त्वाज्यस्य होतर्यज” । यजुः ॥ २८ । ८ ॥

इस मन्त्र में “इन्द्रपत्नीः इन्द्रस्य पत्न्यः पालयिष्यः” इन्द्रपत्नी का अर्थ इन्द्र की पालयित्री शक्ति करते हैं । इसहेतु विष्णु जो सूर्य इस की जो पालनकरने की शक्ति है । उसे वेद में “विष्णुपत्नी” कहते हैं । दिनादि शक्ति सब ही सूर्य की है अतः दिनादि भी विष्णुपत्नी हुई । अतः जो अज्ञानी लोग हैं वे अदिति को एक नारी समझते हैं परन्तु ज्ञानी नहीं ।

अब आख्यायिका के ऊपर ध्यान दीजिये । जितने पदार्थ हैं वे सूर्य के उदय से ही भासित होते हैं और तब ही उन के गुण भी प्रकाशित होते हैं दिन में ही सकल शोभा है । अतः मानो, सब पदार्थ क्या जड़ क्या चेतन क्या स्थावर क्या जंगम दिनरूपा अदिति के पुत्र हैं । अदिति देवी इस जाज्वल्य बधिष्णु परम मनोहर अपने सन्तानों की सम्पत्ति देख अति प्रसन्न होती है । परन्तु जब सूर्य इस को साग विदा होता है । तब अदिति माता के सन्तानों की शोभा जाती रहती है । यही मानो, देवों का अधिकार छिन जाना है । तब अन्धकार चारों तरफ फैल जाता है । यही असुरों का अधिकार पाना है । अन्धकार रूप महाअसुर जगत में नाना उपद्रव करने लगते हैं । व्यभिचार, चोरी, डकैती, मद्यपान आदि महापातक इसी अन्धकाररूप असुरराज्य में प्रवृत्त होता है इसी हेतु रात्रि का नाम ही 'दोषा' वा 'तामसी' है । अदिति देवी इस घटना से बड़ी दुःखिता होती है । इस भयङ्कर दुःख को मिटाने के लिये ईश्वर से प्रार्थना करती है यह दुःख तब ही नि-

हृत् हो सकता है जब पुनः सूर्य भगवान् आवें । मानो, अदिति पर प्रसन्न हो कर पुनः प्रातःकाल विष्णु ( सूर्य ) वामन रूप ( लघुरूप ) धारण कर असुरों के विजय के लिये प्रस्थान करते हैं । सूर्य का प्रातःकाल में उदय होना ही अदिति के गर्भ से विष्णु का जन्म लेना है । इस समय सूर्य लघु प्रतीत होते हैं । इस हेतु ये वामन हैं । अब थोड़ी ही देर में सूर्य बढ़ने लगते हैं ज्यों ज्यों सूर्य बढ़ते जाते हैं सौ सौ महाअन्धकार निवृत्त होता जाता है । यही असुरों का परास्त होना है । अब यहां से असुर कहां भाग जाते हैं ? तो कहा गया है कि पाताल को चले जाते हैं । पाताल का अर्थ नीचा है । सूर्य ज्यों ज्यों ऊपर आता है सौ सौ अन्धकार नीचे को भागता चला जाता है । यही असुराधिपति बलि का पाताल गमन है । कैसा प्रात्यहिक दृश्य का मनोहर वर्णन है । इस को लोगों ने क्या उलटा समझ रक्खा है ।

‘बलि’

आप लोगों ने वेदों में देखा कि विष्णु के साथ ‘बलि’ की कोई वार्ता नहीं आई है । हम को प्रतीत होता है कि ‘बलिशान’ नाम मेघ का है । इस में से ‘शान’ पद शान ‘बलि’ शब्द रख लिया है । मेघ हाने पर अन्धकार छा जाता है । इस हेतु बलि शब्द अन्धकार का उपलक्षक है । और ‘बलि’ को ‘वैरोचन’ कहा है जिस में रोचन अर्थात् दीप्ति, कान्ति, तेज नहीं वह ‘वैरोचन’ अर्थात् मेघादि । उस का पुत्र अर्थात् अन्धकार । इस प्रकार भी ‘बलि’ शब्द से अन्धकार का बोध होता है । अथवा मेघ का एक नाम ‘बल’ भी है । ‘बलस्यापत्यं बलिः’ बल का अपत्य ‘बलि’ यह अर्थ प्रयोग हो । यद्वा । ‘बल सम्वरणे इति भ्वादिः बलयति सम्बृणोति सम्यक् नेत्रमाच्छादयति यस्य बलिरन्धकारः’ ॥ भ्वादिगण में सम्बरणार्थक ‘बल’ धातु है । जो नेत्र को अच्छे प्रकार आच्छादन कर लेवे उसे ‘बलि’ कहते हैं । अन्धकार नेत्र का आवरण कर लेता है अतः अन्धकार का नाम ‘बलि’ है ॥ यहां जैसे सूर्य को अलङ्कार रूप से अदिति पुत्र कहा है वैसे ही सूर्य स्थानीय विष्णु को भी अदिति पुत्र ही माना है । जैसे उदय काल में सूर्य छोटे भासित होते हैं । ऐसे विष्णु वामन माने गये हैं ॥ इस प्रकार वैदिक शब्दों को मिलाया है । हम अब विश्वास करते हैं कि आप लोग अच्छे प्रकार समझ गये

होंगे क्योंकि आप स्वयं पण्डित हैं। किस प्रकार एक एक शब्द ले ले कर आख्यायिका की उत्पत्ति होती गई है।

भारतवर्षीय ब्राह्मणो ! क्या आप स्वयं समझते हैं कि हमारा ईश्वर वामन रूप धर असुर छत्र इन्द्र को राज्य देता है। हम समझते हैं कि आप लोग यदि इस को मत्स्य घटना मानते हैं तो महा शोक है। परन्तु आप भी इस को असत्य ही मानते समझते होंगे ॥ यह प्रातः कालिक सूर्य का वर्णन मात्र है। भारत सन्तानो ! इस को सत्य मान कर आप कौन सा फल समझते हैं। इस आख्यायिका से आध्यात्मिक लाभ क्या है ? कहां आध्यात्मिक उपासना कहां छल। कहां सत्यपरायणता कहां कपटता ॥ कहां सत्यता के लिये हरिश्चन्द्रादिक महाराजों का राज्य परित्याग। कहां राज्य के लिये भी भगवान् को भी कपट रूप धारण करना। आहा ! निःसन्देह आप लोगों का कोई दोष नहीं यह सब पुराण लेखकों का अपराध है ॥ इन्होंने भगवान् के ऊपर भी महाकलङ्क स्थापित किया। परमात्मा को इस सब से क्या प्रयोजन। उन के लिये सब ही बराबर है। इन का नियम ही सब को दण्ड दे रहा है। न वह स्वयं कहीं जाता है न आता है। वह सब के हृदय मध्य में व्याप्त हो कर सब कुछ देख रहा है। वह प्रभु आनन्दमय ज्ञानमय सच्चिदानन्द सर्वकाम सर्वानन्द सर्वसुख सर्वरस सर्वरूप है। कौन उस का शत्रु। कौन उस का मित्र है। विप्रवर्यो ! अब भी आप लोग इस सर्वान्वर्यामी सर्वानन्दप्रद शुद्ध अकाय अव्रण अजर अमर अजन्मा ध्रुव कृतस्थ एक अद्वितीय ब्रह्म को भजें। अपने हृदय में इस को देखें। वह आनन्दमय देव कहां नहीं है। उस से परमाणु भी खाली नहीं। इस की परम कृपा है कि आप नीरोग हो कर इसकी परितःस्थित विभूति को देखते हैं। परन्तु विप्रो ! जैसे देखते हैं वैसे समझने के लिये भी प्रयत्न करें। शुद्ध ब्रह्म की सन्निधि से स्वयं शुद्ध होंगे और अन्यान्य को मुद्ध बनावें। हे गियगण ! ज्ञान ही परम शुद्धता का बीज है। ज्ञान ही वेद शास्त्र प्रशंसित है। यही भूषण है। यही धन है। ज्ञान की ओर चलें। एकान्तसेवी हो उस की चिन्ता करें। ज्ञान ग्रहण का पूर्ण अभ्यास करें और ज्ञानियों के संग में लाभ उठावें। हम लोग

निष्कारण महापाप करते हैं जब शुद्ध अक्रिय अशत्रु ब्रह्म पर किसी प्रकार का दोषारोप करते हैं। अज्ञानी जनों ने तात्पर्य न समझ मिथ्या मिथ्या कथा बना देश में अविद्यारूप नदिऐं प्रवाहित की हैं उसी ब्रह्म से इस के लिये क्षमा मांगे। आगे हम सब शुद्ध होवें। और भविष्यत् में हमारे सन्तान प्रत्येक अशुद्ध और पापजनक भावना से रहित हो जगत् में मंगल-विधायक होंगे।

विष्णो रराटमसि । विष्णोः श्रप्त्रेस्थः । विष्णोः स्युरसि ।

विष्णोर्ध्रुवोसि । वैष्णवमसि । विष्णवे त्वा ॥

यजुः ॥ ५ । २१ ॥

सर्वव्यापिन् परमात्मन् ! आप ही ( विष्णोः ) बहुत प्रदेश व्यापी सूर्य का अथवा इस व्यापी जगत् का ( रराटम्+असि ) ललाट हैं। अर्थात् सब के ऊपर आप ही विद्यमान हैं। आप ही (विष्णोः) सूर्य का ( श्रप्त्रे+स्थः ) ओष्ठ स्थानीय हैं जब चाहें तब आप इस सूर्य को बद्ध वा प्रकाशित कर सकते हैं। ( विष्णोः+स्यूः+असि ) सूर्य का बन्धन भी आप ही हैं। ( विष्णोः+ध्रुवः+असि ) सूर्य को स्थिर रखने वाले आप ही हैं। ( वैष्णवम्+असि ) सूर्य सबन्धी तेज का भी कारण आप ही हैं। हे भगवन् ( विष्णवे ) सर्वव्यापी सर्वान्तर्यामी आप के लिये ही मेरा सब कार्य होंगे आप की प्रीति के लिये ही मैं सम्पूर्ण प्रयत्न करूँ। ( त्वा ) आप को ही भजुँ। ऐसी सुमति मुझ आप देंगे। आप को त्याग अन्य किसी को न पूजूं न भजुँ आप को ही परमात्मा समझूँ।

अग्नेस्तनूरसिविष्णवे त्वा । सोमस्य तनूरसि विष्णवे त्वा । अतिथेरातिथ्यमसि

विष्णवे त्वा । इयेनाय त्वा सोमभृते विष्णवे त्वा । अग्नये त्वा । रायस्पोषदे

विष्णवे त्वा । यजुः ५ । १ ।

अर्थः—हे मेरे जीवात्मन् ! आप (अग्नेः) अग्नि का ( तनूः+असि ) शरीर हो अर्थात् आग्नेयशक्ति से युक्त हो अग्निवत् प्रकाशक जाज्वल्यमान शुद्ध पवित्र हो इस हेतु ( त्वा ) आप को ( विष्णवे ) अन्तर्यामी व्यापक के निकट समर्पित करता



हूँ । ( सोमस्य+तनूः अमि ) सुन्दरपदार्थों का आप शरीर हैं इस हेतु हे जीव ! ( विष्णवे+त्वा ) परमात्मा के निमित्त आप को समर्पित करता हूँ ( अतिथेः आतिथ्यम्+अमि ) आप अतिथि का सत्कार स्वरूप हैं इस हेतु ( विष्णवे+त्वा ) ईश्वर के निमित्त आप को समर्पित करता हूँ । हे मेरे प्रिय जीव ! ( श्येनाय+सोमभृते ) विविध पदार्थ के भरण पोषण करने वाला वायुवत् वेगवान् सर्वत्र विद्यमान और सब के प्राण स्वरूप ब्रह्म के लिये आप को नियुक्त करता हूँ ( विष्णवे+त्वा ) ब्रह्म के ही लिये आप को कार्य में प्रेरित करता हूँ ( अग्निदे+त्वा ) अग्निहोत्रादि वैदिक कर्म के लिये आप को नियुक्त करता हूँ ( रापस्पोपदे+विष्णवे+त्वा ) राय=ऐन्द्रलौकिकमुख पारलौकिक-निःश्रेयस सुख की पुष्टि करने वाले विष्णु के लिये ही आप को कर्म में नियुक्त करता हूँ । हे मेरे प्रिय जीव ! आप जो कुछ शुभ कार्यानुष्ठान का सम्पादन करें । वह ईश्वर के निमित्त ही करें । मैं सदा चाहता हूँ कि आप की दृष्टि में सदा अन्तर्यामी परमात्मा विद्यमान रहें आप उभी के आधार पर मन्तरण करें । वही आप के पूर्व पश्चिम उत्तर दक्षिण ऊपर नीचे सर्वत्र विद्यमान रहें । इसे साग किसी कार्य में प्रवृत्त न होवें । उभी की शरण में सदा रहें ।

दिवो वाविष्ण उत वा पृथिव्या महो वा विष्ण उरोरन्तरिक्षात् ।

उभा हि हस्ता वसुना पृणस्वा प्रयच्छ दक्षिणादोत सव्यात् । विष्णवे । त्वा ॥ १९ ॥

अर्थः—( विष्णो ) हे सर्वव्यापी ब्रह्म ! आप ( दिवः+वा ) ब्रूलोक से ( उत+वा ) अथवा ( पृथिव्याः ) पृथिवी से ( वा ) अथवा हे ( विष्णो ) विष्णो ! ( महः+उरोः ) महा विस्तीर्ण ( अन्तरिक्षात् ) ब्रूलोक से कहीं से ला कर ( वसुना ) वसु मे आप प्रथम अपने ( उभा+हि+हस्ता ) दोनों हाथों को ( पृणस्व ) भरें तत्पश्चात् ( दक्षिणात् ) दक्षिण हस्त से ( उत ) अथवा ( सव्यात् ) वाम हस्त से ( आ+प्रयच्छ ) मुझ को वसु दीजिये । हे जीवात्मन् ! ( त्वा ) आप को ( विष्णवे ) विष्णु की प्रीति के कारण नियुक्त करता हूँ । यहाँ परम प्रीति दिखलाई गई है । जैसे छोटा बच्चा अपने पिता से प्रार्थना करता है कि मुझे अमुक पदार्थ अवश्य दीजिये । तद्वत् । यहाँ कोई भक्त ईश्वर से

प्रार्थना करता है कि मुझ को 'वसु' दीजिये । वसु नाम ज्ञान सम्पत्ति का है इसी से उभय लोक में वाम होता है । वह ईश्वर त्रिलोक व्यापी है इसी हेतु जहां से वह चाहै वहां से हमें ज्ञान दे सकता है । सामर्थ्य ही उस का हस्त है इसी परमात्म देव की स्तुति प्रार्थना करते हुए हम जीव ऐहिक कार्य का तन मन से अनुष्ठान करें । इति ॥

“जलन्धर और विष्णु”

यद्यपि भागवत प्रभृति सुप्रसिद्ध पुराणों में वृन्दा और जलन्धर की आख्यायिका नहीं है तथापि कार्तिक माहात्म्य में इस की कथा पाई जाती है ॥ आज कल नारीगण इस को बहुधा सुना करते हैं । यह कार्तिक माहात्म्य पद्म-पुराण का एक भाग समझा जाता है । इन का प्रसंग इस प्रकार है । विष्णु भगवान् को क्यों कर तुलसी प्रिया है ? इस प्रश्न पर कथा चली है कि एक समय इन्द्र और रुद्र में महा द्रुद्र युद्ध होने लगा । रुद्र ने इन्द्र को मार गिराया बृहस्पति यह सुन कर महादेव के निकट आ उन्हें प्रसन्न कर बोले कि हे रुद्र ! इन्द्र को जीवन दान दीजिये और भालनेत्र-समुद्रव यह कालाग्नि शान्त होवे । रुद्र ने कहा एवमस्तु । यह अग्नि पुनरपि भाल में तो प्रविष्ट नहीं होगा परन्तु मैं इस को वहां पर त्याग करूँ जहां इन्द्र को यह पीड़ित नहीं करेगा । उस अग्नि को समुद्र में फेंका । वहां वह तत्काल ही बालक हो गया । समुद्र ने ब्रह्मा से इस का नामकरण संस्कार करवाया । इस का नाम जगत् में जलन्धर विख्यात हुआ । वृन्दा से विवाह कर देवों के सब अधिकार को इस ने छीन लिया । देवगण लड़ते रहे परन्तु अन्त में हार मान इधर उधर भाग गये । रुद्र और जलन्धर में तुमुल संग्राम होता रहा । जलन्धर को संग्राम भूमि में न गिरते हुए देख विष्णु भगवान् ने यह विचारा कि जब तक इस की पतिव्रता वृन्दा स्त्री का पतिव्रत धर्म भग्न नहीं होगा तब तक यह नहीं मरेगा ॥ “नान्यथा स भवेदबध्यः पतिव्रतसुरक्षितः” ॥

विष्णुर्जलन्धरं दृष्ट्वा तद्वैत्यपुरभेदनम् ।

पातिव्रतस्य भंगाय वृन्दायाश्चाकरोन्मतिम् ॥

वृन्दा के पातिव्रत के भंग के लिये विष्णु जी प्रयत्न करने लगे। और अन्त में वैमा ही किया। किसी उपाय से वृन्दा को विश्वासित कर स्वयं जलन्धर का रूप धर इस के पातिव्रत का भंग किया इस के पातिव्रत के भंग होने से जलन्धर संग्राम में रुद्र से मारा गया। यही संक्षेप कथा है। इस कथा में कई एक बात बड़ी ही विचित्र है। जिस समय वृन्दा को यह प्रतीत हुआ है कि इस विष्णु ने मेरे साथ बड़ा छपट किया उस समय वृन्दा ने यों कहा है।

वृन्दावाच ।

धिकृत्वदीयं हरे शीलं परदाराभिगामिनः । ज्ञातोऽसित्वं मया सग्यङ् मायी प्रत्यक्षतापसः । यौ त्वया मायिनौ द्वाभौ स्वकीयौ दर्शितौ मम । तावेव राक्षसौ भूत्वा भार्या तव हरिष्यतः । त्वं चापि भार्यादुःखार्तो बने कपिसहायवान् । भव सर्वेश्वरेणायं यस्तोऽशिष्यत्वमागतः । इत्युक्त्वा सा तदा वृन्दा प्राविशद्दृष्टव्यवाहनम् ॥ विष्णुना वार्य्यमाणापि तस्यामासक्तमानसः । ततो हरिस्तामनुसंस्मरन्मुहुर्वृन्दान्वितो भस्मरजो वगुण्ठितः । तत्रैव तस्थौ सुरसिद्धसंघैः प्रबोध्यमानोऽपि यमौ न शान्तिम् ।

अध्याय १६ ।

तुझ परदाराभिगामी को धिक्कार हो ! तुझ को मैंने पहिचाना । तू वही मायी तापस है । तूने प्रथम मुझ को दो दूत दिखलाये । वे ही दोनों राक्षस हो कर तेरी भार्या को हरेंगे । और तू भार्या के दुःख से दुःखित हो बानरों की सहायता चाहेगा । ऐसी दशा तेरी भी होगी । इतना कह वह वृन्दा अग्नि में प्रवेश कर भस्म हो गई । विष्णु ने इस को बारम्बार इस काम के करने से रोका । परन्तु वह एक न सुन कर भस्म ही हो गई । विष्णु उसी को स्मरण करते हुए और उस की चिन्ता से भस्म लगा उस के वियोग से उन्मत्त हो गये देव सिद्धगण कितनी ही प्रार्थना करते हैं । विष्णु जी एक भी नहीं सुनते । यह वृन्दा के वियोग से अशान्त ही पड़े हुए हैं । इधर जलन्धर का वध हुआ । देव लोग प्रसन्न हुए । महेश्वर से निवेदन करने लगे कि आपने देवों का बड़ा उपकार किया परन्तु :—

किञ्चिदन्धत्समद्भूतं तत्र किंकरवामहे ।

वृन्दालावण्यसंभ्रान्तो विष्णु स्तिष्ठतिमोहितः ॥

एक मन्त्र अनर्थ उपस्थित हुआ है हम लोग क्या करें । विष्णु जी वृन्दा के लावण्य से संभ्रान्त और मोहित हो जगत् को ध्वंस कर रहे हैं । इस का क्या उपाय है । मद्देश्वर ने मूलप्रकृति की सेवा में देवों को जाने को कहा । देवगण से प्रार्थित मूलप्रकृति बोली कि मैं ही लक्ष्मी सरस्वती और पार्वती तीन रूपों से स्थिता हूं इन ही तीनों के निकट आप लोग जाय अवश्य कल्याण होगा । देवगण इन तीनों देवियों के निकट पहुंचे इन तीनों ने तीन बीज दे कर कहा है कि :-

देवता ऊचुः । इमानि तत्र विजानि विष्णुर्यत्रावतिष्ठते ।

निवपध्वं ततः कार्यं भवतां सिद्धि मेष्यति ॥

जहां विष्णु स्थित हैं वहां इन बीजों को बो दीजिये । इसी से आप लोगों का कार्य सिद्ध होगा । देवों ने वैसा ही किया । उन तीनों बीजों से धात्री, मालती और तुलसी तीन वनस्पतिएं हुई ।

धात्र्युद्भवा स्मृता धात्री माभवा मालती स्मृता । गौरीभवा च तुलसी तमः सत्त्वरजोगुणः । स्त्रीरूपिण्यो वनस्पत्यो दृष्ट्वा विष्णुस्तदा नृप । उत्तस्थौ संभ्रमाद् वृन्दारूपातिशयविभ्रमः । दृष्ट्वा च तेन रागात् कामासक्तेन चेतसा । तं चापि तुलसां धात्री रागेणैव व्यलोकयत् । यच्च लक्ष्म्या पुराबीज मीर्यदैव समर्पितम् । तस्मान्नुद्भवा नारी तस्मिन्नीर्घ्यापरा भवत् । ततः स नर्वरत्याख्यामवापाथ विगर्हिता । धात्री तुलस्यौ तद्रागात् तस्य प्राप्ति पदे सदा । ततो विस्मृत दुःखोत्थो विष्णुस्ताभ्यां सहैव तु । वैकुण्ठमगमद्दृष्टः सर्व दवनमरकतः ।

अध्याय १८ ।

जिस हेतु धात्री ( सरस्वती ) से उत्पन्न हुई इस हेतु वह धात्री ( आंबला का वृक्ष ) हुई । मा ( लक्ष्मी ) से उत्पत्ति होने के कारण मालती और गौरी से

जो वनस्पति हुई वह तुलसी हुई । स्त्रीरूपा वनस्पतियों को देख मगाविष्णु जो वृन्दा के परम सुन्दर रूप से मोहित हों उन्मत्त थे अब ज्ञान हो उठे । और राग से उन को देखने लगे । तुलसी और धात्री भी वही प्रीति से देखने लगीं । लक्ष्मी जी ने पहले ही बीज ईर्ष्या में दिया था इन हेतु उस से जो नारी उत्पन्न हुई उस ने ईर्ष्या में ही विष्णु को देखा । इसी हेतु वह निन्दनीय पर्वरी कहलाती है । धात्री और तुलसी दोनों विष्णु की परम प्रीति के भाजन हुईं । इन दोनों के साथ सब दुःख भूल बैकुण्ठ का विष्णु चले गये ।

विचार से प्रतीत होता है कि इसका लेखक कोई शिवद्रोही महा अज्ञानी था । प्रथम तो इस ने असुर जलन्धर की स्त्री वृन्दा को पूर्ण रीति से पति ता सिद्ध किया और विष्णु का परदाराभिगामी । और सरस्वती और पार्वती जी के ऊपर महा असह्य अचिन्त्य अवाच्य कलङ्क लगाया । क्योंकि स स्वती और पार्वती प्रदत्त बीजों से उत्पन्न नारिणं विष्णु की प्रियतमा बनीं । इस में भी पार्वती बीज संभव तुलसी तो साक्षात् प्रिया बनी । लक्ष्मी-बीजेदुग्धवा नारी निरादृता हुई । किसी वैष्णवाभिमानि ने इस से समझा होगा कि इस उपाय से शैव लोग भी तुलसी को पार्वती जी का अंश मान विष्णु के भक्त बन जायेंगे परन्तु इस अज्ञानी को यह नहीं सूझा कि श्रीपार्वती जी के ऊपर कैसा अपरि-मार्जनीय कलङ्क लगता है । ऐसी ऐसी कथाएं सूचित करती हैं कि यह देश असन्त भ्रष्ट हो गया है । इस में आचरण का सर्वथा लोप हो गया है जिस के परम पूज्य देव परस्त्री पर मोहित हों और ऐंसे कामी हों कि अन्यरूप बना कर परस्त्री को सदा अपने ऊपर धारण किये हुए रहें । क्षण मात्र भी इस से वियुक्त न हो सकें ।

हे भारतविद्वानो ! सोचो इस कथा से आप स्त्रियों को क्या शिक्षा देते हैं । क्या वृन्दा के समान पतिव्रता होने की शिक्षा देते हैं ! परन्तु यह भी स्मरण रखिये कि विष्णु का अनुकरण पुरुष करेगा । तब पुनः स्त्रियों का पतिव्रत कहां रहा जो साक्षात् अपने को विष्णु कहेगा वह कितना पाप करेगा । सरस्वती और पार्वती के बीज से क्या शिक्षा स्त्रियों को मिलेगी आह ! कैसा कैसा घोर पाप इस

भारत में ऐसी कथाएं प्रचलित कर रही हैं। हे बुधवरो! अज्ञानी लोगों ने विष्णु को परम कलङ्कित किया है। इस कथा का भी मूल कारण सूर्य्य देव ही है। परन्तु आगे चल कर महा भयङ्कर रूप को यह धारण कर लेती है। धीरे धीरे इस का भाव बदल गया।

‘जलन्धर’ नाम मेघ का है जो जल धरे उसे ‘जलन्धर’ कहते हैं। ‘जलन्धर तीति जलन्धरः’। जब समुद्र में बड़ी गरमी पैदा होती है तब प्रधानतया मेघ बनता है। रुद्र नाम विद्युत् का है वह विद्युत् शक्ति अर्थात् आग्नेयशक्ति जब अधिक समुद्र में गरमी पैदा करती है तब उस से जलन्धर मेघ का जन्म होता है। यही समुद्र में रुद्र का अग्नि फेंकना है। और जलन्धर का जन्म लेना है। जलन्धर जब बहुत बढ़ जाता है। परन्तु अपने में से पानी नहीं छोड़ता अर्थात् नहीं बरसता है तब देवगण बहुत घबराते हैं। रुद्र जो विद्युत् वह मेघ से युद्ध करना आरम्भ करता है। परन्तु केवल विद्युत् से वह नहीं मरता। मेघ के जो अनेक झुण्ड देख पड़ते हैं उस को संस्कृत में वृन्दा ( समूह ) कहते हैं। इसी को स्त्रीलिङ्ग कर ‘वृन्दा’ बना लिया है। यही सब मानों घटा जलन्धर मेघ की स्त्री है। इस वृन्दा के ऊपर जब सूर्य्य किरण पड़ता है तब गल कर पृथिवी पर गिरने लगती है। यही वृन्दाका विष्णुकृत पातिव्रत भंग है। वृन्दा के नाश होते ही जलन्धर नष्ट हो जाता है। यही इस का भाव है। परन्तु इस को न समझ कर कैसी अघटित घटना को गढ़ बौरीणियों ने जगत् में महापाप फलाया है। ईश्वर इस से भारत की रक्षा करे।

“शालिग्राम और विष्णु”

नारदउवाच । नारायणश्च भगवान्वीर्याधानंचकारह । तुलस्यां केन रूपेण तन्मे व्याख्यातु मर्हसि ॥ १ ॥ श्रीनारायणउवाच ॥ नारायणश्च भगवान् देवानां साधनेषु च । शंखचूडस्य कवचं गृहीत्वा विष्णुमायया ॥ २ ॥ पुनर्विधाय तद्भुवं जगाम तत्सतागृहम् । पातिव्रतस्य नाशेन शंखचूडजिवांसया ॥ ३ ॥ हुन्दभिं वादयामास तुलसीद्वार-सन्निधौ । देवी भागवत नवमस्कन्ध ॥ २४ ॥

बृन्दा के उपाख्यान के सदृश ही तुलसी का उपाख्यान है। इसी तुलसी के शाप से विष्णु भगवान् प्रसन्न हो प्राप्त हुए हैं। जिस प्रस्तर को आज कल शालग्राम कहते हैं। शङ्खचूड़ नाम का एक असुर था। उस की स्त्री का नाम तुलसी था। यह परम पतिव्रता थी। और ये दोनों दम्पती विष्णु भक्ति-परायण थे। इस के पातिव्रत के प्रताप से संग्राम में शङ्खचूड़ परास्त नहीं होता था। इस हेतु विष्णु जी प्रथम दान में माया से शङ्खचूड़ का कवच मांग लाये पश्चात् शङ्खचूड़ के समान ही रूप धर के तुलसी के पातिव्रत धर्म के नाश से शङ्खचूड़ की जान की इच्छा से तुलसी के द्वार पर दुन्दुभि वज्रिते हुए भगवान् पहुँचे।

रमे रमापतिस्तत्र रामया सह नारद । सा काशी मुखसंभोगादाकर्षणव्यति-  
क्रमात् । सर्वं वितर्कयामास कस्त्वर्मेवव्युदाचसा । तुलस्युवाच । को वा त्वं वद-  
मायेश शुकाऽहं मायया त्वया । दूरीकृतं मत्सतीत्वं यदतस्त्वां शपामि हे ।  
तुलसीवचनं श्रुत्वा हासःशापभयेनेव । दधारलीलायाब्रह्मन् मुमूर्तिं च मनो-  
हराम् । ददश पुरतोदेवी देवदेवं सनातनम् । .....पाषाण  
हृदयस्त्वंहि दयाहीनां यतः प्रभो । तस्मात् पाषाणरूपस्त्वं भुवि देवभवा-  
धुना । ये वदन्ति साधुं त्वां ते भ्रान्ता हि न संशयः । भक्तोचिनापराधेन परा-  
र्थे च कथं हतः । भृशंरुदशोकार्ता विललाप मुहुर्मुहुः ॥

अनेक प्रकार के छठ बल कर तुलसी को "यह निश्चय मेरे ही स्वामी हैं" ऐसा विश्वास करवा उस के अतीत का विध्वंस किया। परन्तु अन्त में तुलसी को सब वार्त्ता ज्ञान हो गई। बहुत शोकार्ता हो वह बोली। तू बड़ा ही कठोर और छठी है। तेरा हृदय पाषाण के समान है। उन हेतु तू आज से पृथिवी पर पाषाण रूप हो जा। निःसन्देह, जो तुझ को साधु कहते हैं वे भ्रान्त हैं। तूने अपने भक्तों को किस अपराध से दूसरे के लिये हत किया है। इतना कह वह अत्यन्त विलाप करने लगी। विष्णु ने भी इसे शोकार्ता देख बोले भरोसा दे बोले कि:-

इयं तनुर्नदीरूपा गणहकीति विश्रुता । तव केशसमूहश्च पुण्य-  
वृक्षो भविष्यति । तुलसी केशसमृता तुलसी च विश्रुता । त्रिषु लोकेषु

पुष्पाणां पत्राणां देवपूजने । प्रधानरूपा तुलसी भविष्यति वरानने ।  
स्वर्गे मय्येव पाताले गोलोके मतसन्निधौ । भव त्वं तुलसी वृक्षवरा  
पुष्पेषु सुन्दरी । अहंच शैलरूपेण गण्डकीतीरसन्निधौ । अधिष्ठानं करिष्यामि  
भारते तव शापतः । कोटिसंख्यास्तत्र कीटास्तीक्ष्णदंष्ट्रा वरायुधैः । तच्छि-  
लाकुहरेचक्रं करिष्यन्तिमदीयकम् ।

तुम्हारी यह तनु ( शरीर ) जगत में गण्डकी नदी प्रसिद्ध होगी । और तुम्हारे ये केश समूह पवित्र वृक्ष होंगे । तुलसी के केश से होने के कारण यह तुलसी कहलाती है । तीनों लोकों में स्वर्ग मर्त्य पाताल सर्वत्र इस से श्रेष्ठ पत्र पुष्प नहीं होंगे । हे तुलसी ! तुम सर्वत्र मेरे समीप वास करो । तुम्हारे बिना मेरी पूजा वृथा है तुम्हारे सेवन से गति मुक्ति सब ही होगी और मैं तुम्हारे शाप से गण्डकी के तीर पर प्रस्तर हो कर निवास करूंगा । वहां तीक्ष्णदन्त के कीट सहस्रों उस शिला के क्षिप्र में मेरा चक्र वनावेंगे । वे अनेक प्रकार के हो-वेंगे “शालिग्रामं च तुलसीं शंखं चैकत्रमेवच । योरक्षीति महाज्ञानी सभवे-  
च्छीहरेः प्रियः” शालग्राम, तुलसी, शंख, और चक्र, ये चारों जो रखेंगे वे महाज्ञानी लक्ष्मी और मेरे प्रिय होवेंगे । इसादि कथा देवी भागवत में विस्तार पूर्वक उक्त है । ये सब कथाएं बहुत आधुनिक हैं । शालग्राम की चर्चा कहीं पर भी प्राचीन ग्रन्थों में नहीं है । यहां एक और विलक्षणता देखते हैं कि तुलसी वृक्ष तुलसी से हुई है । कार्तिक माहात्म्य में पार्वती के बीज से इस की उत्पत्ति मानी है ।

‘शालग्राम की उत्पत्ति और पूजा का कारण’

जिस शालग्राम की पूजा होती है । वह यथार्थ में पाषाण नहीं है । भूल से इस को लोग पाषाण समझते आए हैं । योरोप आदि देशों में भी इस को लंग पाषाण ही समझते थे । परन्तु अब परीक्षा से सिद्ध हुआ है कि यह एक प्रकार का shell घोंघा है । ये बहुत प्रकार के होते हैं कोई बहुत ही छोटे होते हैं और कोई गाड़ी के पहिया चाक ( चक्र ) के बराबर होते हैं । इस को अङ्गरेज़ी में Ammonite ऐमोनाइटस कहते हैं । यह सांतिफिक नाम है ।



ये अन्यदेश में पाये जाते हैं । गण्डकी नदी में बहुत मृत और जीवित भी पाये जाते हैं । एक विद्वान् लिखते हैं ।

**Ammonites.** This shell fish was found through the Mesozoic Age in many forms. Several hundred species are known. They varied in size some being very minute, others as large as a cart wheel. They were called ammonites, from a fancied resemblance to the horns on the sculptured heads jupiter Ammon. In former days in Europe they were mistaken for snakes turned into stone. Among Hindus they are known as Salagramas

दूसरे विद्वान् लिखते हैं ।

**Ammonites** attracted the attention of the curious long before geology was seriously studied, and legends were invented to explain them.

Then Whitby's nuns exulting told

How of thousand snakes each one

Was turned into a coil of stone

When holy Hilda prayed.

Scott's Marmion. ii. 13.

यह बहुत सुन्दर और ठीक चक्र के समान होता है । मुझे प्रतीत होता है कि इस की सुन्दरता देख इस की पूजा अशानी लोग करने लगे होंगे । पीछे धीरे २ सर्वत्र पूजा चल पड़ी होगी । अथवा विष्णु-रचयिता ने सूर्य को अच्छे प्रकार मनुष्य के स्वरूप में ढाल विष्णु नाम दे जगत में पूजा चलाई । उस समय यह भी एक आवश्यकता आई कि मूर्ति दो प्रकार की होनी चाहिये । एक चल और दूसरा अचल । अचल तो मनुष्यरूप विष्णु हुए । चल के लिये इसी शालग्राम को रखा । क्योंकि जैसा सूर्य का तेज चक्राकार भासित होता है । वैसा ही यह भी कोई २ होता है । इस के ऊपर सुन्दर सुन्दर रेखाएं होती हैं और चक्राकार होता है । और चक्र के स्वरूप भी इस के ऊपर अङ्कित रहता है । इस हेतु इस को सूर्य भगवान् का अवतार मान इस की पूजा

चलाई हो। अथवा इस शालग्राम के अभ्यन्तर एक सूक्ष्म कीट बहुत ही सुन्दर और सुवर्णकार होता है। जैसा घोघा वा शंख में केवल घाँस के लोथ ससान जीव होता है वैसा ही जीव इस में नहीं होता है इस में कुछ इस में विलक्षण होता है। इस को लोग निकाल देते हैं अथवा जैसे काँड़ी शंख के अभ्यन्तर के जीव कुछ दिनों के पश्चात् स्वयं मर जाते हैं तद्वत् इस शालग्राम के जीव भी मर जाते हैं। इस को देख कर यों के पौराणिकों ने निरकार किया होगा कि हिरण्य-गर्भ जो आदि सृष्टि में हुए और अण्ड समान सहस्रमय प्रतिभ धे इन्हीं का यह अवतार है। क्योंकि इस में भी वे गुण पाये जाते हैं इसी हेतु इस को हिरण्य-गर्भ भी कहते हैं। अथवा इन जीवों की सृष्टि के पहले भगवान् ने इसी को प्रथम बनाया हो क्योंकि इस में प्रमत्त और जीव दोनों पाये जाते हैं और इन्द्रियादि का विकास बहुत सूक्ष्म पाया जाता है। यह समझ कर पौराणिकों ने इस की पूजा चलाई हो। परन्तु जिओलोजी विद्याविद् इस को प्रथम जीव नहीं मानते हैं। जो कुछ हो यह अज्ञानता के कारण से भ्रम उत्पन्न हुआ है। शंख घोघा सीपी वृक्ष पाषाण जल प्रभृति की पूजा निःसन्देह अविद्या से उत्पत्ती है। हे विद्वानो ! कैसा शोक है कि ब्रह्म की उपामना छोड़ यहाँ के लोग तुच्छ तुच्छ पदार्थ को ईश्वर समझ पूजने लगे। यह शालग्राम भारत देश में केवल गण्डकी वा शालग्रामी नदी में होता है। इस हेतु भगवान् को भी शापवश गण्डकी के तीर पर वा इस की धारा में बाप करना पड़ा। परन्तु जगत् बहुत बड़ा है। आज कल प्रायः सब देश का भूगोल उल्टा पढ़ाया जाता है अन्वेषण होता ही रहता है। इस परिश्रम के फल से अनेक स्थानों में शालग्राम जी पाये गये। अब भगवान् का वाक्य कहाँ रहा। गण्डकी नदी तो भारतवर्ष में ही है। क्या इस अमुर के पहले गण्डकी नदी नहीं थी। यदि यह नदी तुलसी का शरीर है तो सब ऋतु में इस को समान ही रहना चाहिये। वर्षा और ग्रीष्म में बढ़ना घटना नहीं चाहिये। एवमस्तु। शालग्राम इस का नाम भी अनुचित ही प्रतीत होता क्योंकि शालवृक्षों के ग्राम को शालग्राम कहेंगे अथवा कोई शालिग्राम कहते हैं। शालि नाम धान का है। कहने का तात्पर्य यह है कि इस नाम से कुछ ईश्वरीय-गुण प्रतीत नहीं होते। और यह कथा भी अत्यन्त अश्लील और अवाच्य है। यदि विष्णु

केवल सूर्य प्रतिनिधि रूप में ही पूजित होते तब भी कुछ अच्छा था इन को स्वेच्छानुसार सब कुछ बना लिया यदि छल करना है तो इन को आगे कर दिया यदि लम्पटता का उदाहरण प्रस्तुत करना है तो झट इन का निदर्शन दिखला दिया । चोरी भी करना इन में नहीं छूटा है । मद्यपान कर इन का कुल का ही क्षय हुआ है । रण में युधिष्ठिर मलयवादी से मिथ्या बुलवाना इन का ही काम था । परस्त्रीराधा से इन की ही परम प्रीति वर्णित है । इन प्रकार हम देखते हैं कि यथार्थ विष्णु अब विष्णु नहीं रहे । विष्णु एक साधारण मनुष्य बन गये ।

“शालग्राम की पूजा”

पौराणिक जगत् में शालग्राम की कथा बहुत ही शोचनीय है तुलसी ने अच्छा शाप दिया कि “तू पाषाण होजा” । ‘तू ने भगवानुचित काम किया” । विष्णु पाषाण हो गये यह भी उचित ही हुआ । परन्तु यह और भी सुशोभित होता और पौराणिक धर्म की प्रतिष्ठा बढ़ती यदि इस की पूजा नहीं होती किन्तु इस की परम निन्दा होती क्योंकि जिस को पतिव्रता ने शाप दिया और उस शाप से जो पाषाण बना वह अवश्य जगत् में निन्दनीय है । यदि ऐसा होता तो निःसन्देह यह कथा बहुत ही रोचक और शिक्षा-प्रद होती । परन्तु अति शोक की वार्ता है कि शापित पाषाण की पूजा चला कर अधर्म की जड़ को स्थिर कर दिया । और भगवान् के ऊपर अचल लाञ्छन अङ्कित कर अपने स्मभाव का परिचय दिया है । हे विद्वानो ! आप लोग विचार करें । यहां यह भी जानना चाहिये कि प्रथम तो चक्राकार शालग्राम की पूजा चली थी परन्तु अब गोलाकार श्याम पाषाणादि की भी पूजा होती है । भगवान् के ऊपर तुलसी चढ़ाने की विधि बहुत ही आधुनिक है । इस तुलसी-वृक्ष की श्रेष्ठता प्रकट करने और शालग्राम को पूज्य बनाने के हेतु ये सब उपाख्यान प्रकल्पित हुए हैं ।

‘विष्णु का शयन और उत्थापन’ ।

मेघाक्षपादे स्वपितांश्च विष्णुः पौष्णान्त्यपादे प्रतिबोधमेति । एकादश्यान्तु  
शुक्लायामाषाढे भगवान् हरिः । भुजङ्गस्येन ज्ञेयं शौरार्णवजलमदा । शौराक्षी

शेषपर्यङ्के आषाढ्यां संविशेद्भारः । निद्रांत्यजति कार्तिक्यां तयोः संपूजयेत्सदा  
इत्यादि निर्णयसिन्धो ॥

भाव इस का यह है कि आपाढ़ शुक्ल-पक्ष की एकादशी को भगवान् क्षी-  
रसागर में भुजङ्ग के ऊपर सो जाते हैं । और कार्तिक शुक्ल-पक्ष एकादशी को  
पुनः जागते हैं । ये दिन पवित्र समझे जाते हैं । इत्यादि । लगानार चार मास  
भगवान् सोते रहते हैं यह विचार क्योंकर उत्पन्न हुआ ? भैं ममज्ञता हूं इस के  
दो कारण हो सकते हैं । आप जानते हैं कि ये चारों मास वर्षा ऋतु के हैं ।  
भारतवर्ष में कहीं २ रात्रिन्दिवा अब भी वृष्टि होती रहती है । बंगाल आदि प्र-  
देशों में आनेवृष्टि होने के कारण आज कल भी नदिएं बहुत भर आती हैं  
जिस से सहस्रों ग्राम पल्लवी नष्ट भ्रष्ट हो जाते हैं बहुत मनुष्य भी डूब मरते हैं ।  
गृह पशुओं के ऊपर बड़ी आपत्ति आजाती है । यह एक प्रकार का प्रलय स-  
मान समय उपस्थित होता है । जिन्होंने इस दृश्य को देखा है उन्हें अच्छे प्रकार  
परिज्ञात है । इस घोर आपत्तितमय में हाहाकार ! प्रजाएं मचाने लगती हैं ।  
भगवान् कहां हैं क्यों नहीं हमारी रक्षा करते हैं । क्या अभी वह सो गये । किस  
की शरण हम जाय । इस प्रकार विलाप करती हुई प्रजाओं को पुरोहितों वा  
आचार्यों ने सचमुच समझा दिया होगा कि भगवान् यथार्थ में आज कल सो  
जाते हैं और इस वर्षा के अन्त कार्तिक मास में जागते हैं । यह समझा देने से  
मूर्ख प्रजाओं के बारम्बार क्लेशजनक प्रश्नों के झंझट से अपने को आचार्यों ने  
बचा लिया हो और उन के संतोषार्थ उत्सव भी आरम्भ कर दिया हो । क्रमशः  
यह पर्व सर्वत्र फैल गया हो । इस प्रकार इसकी उत्पत्ति की सम्भावना है । क्योंकि  
भगवान् को शयन करवाने का अभिप्राय यही हो सकता है कि अभी वह जगत्  
की रक्षा नहीं कर रहे हैं इस हेतु अराजक राज्यवत् इस में उपद्रव हो रहा है ।  
इत्यादि ।

दूसरा कारण इस में सूर्य देव ही प्रतीत होते हैं । सम्पूर्ण वर्ष वह बड़े प-  
रिश्रम से कार्य करते हैं । और अपने अप्रधर्ष्य प्रचण्ड तेज से मेघ की घटा को  
स्थिर नहीं होने देते । वर्षा आते ही सूर्य की शक्ति कम भासित होने लगती है ।  
मेघ उन्हें घेर लेता है अज्ञानी जन इस से समझते हैं कि इस समय सूर्य शयन

कर रहा है अतः इस का तेज कम होगया है । इसी हेतु मेघ प्रचल हो जगत् में धूम मचा रहा है । कान्तिक में पुनः सूर्य प्रचण्ड होने लगते हैं । लोगों ने समझा कि सूर्य भगवान् अब जाग उठे । जब सूर्यस्थानीय एक विष्णु पृथक् कल्पित हुये तब यह गुण भी इन में स्थापित किया गया । इस प्रकार आलोचना मे विष्णु के शयन और उत्थापन का पता लगता है । हे आर्य विद्वानो ! विष्णु सम्बन्धी प्रायः सब ही आख्यायिकाएं कर्म गुण स्वभाव आदि धर्म हमें इतिहास की रीति पर सूचित करते हैं कि यह विष्णु सूर्य स्थानीय हैं । इस में अणुमात्र सन्देह नहीं ।

‘मत्स्यादि अवतार’ ।

इस समय केवल विष्णु का निर्णय करना आवश्यक था । सो हो चुका । इस में सन्देह नहीं कि धीरे २ विष्णु के सम्बन्ध में बहुत सी कथाएं समय २ पर बनती गई जो सूर्य से कुछ सम्बन्ध नहीं रखती हैं आप लोग विचारें कि जब साक्षात् महा विष्णु भगवान् ही कोई भिन्न देव सिद्ध नहीं होते । जब यही आलङ्कारिक और सूर्य प्रतिनिधि सिद्ध हो चुके तब कब सम्भव है कि इन के अवतार सत्य यथार्थ सिद्ध हों । अवतार निर्णय में अवतारों की आलोचना करेंगे । श्रीमद्भगवत् में लिखा है कि:-

एतन्नानावताराणां निधानं बीजमव्ययम् ।

यस्यांशांशेन सृज्यन्ते देव तिर्यङ्मनरादयः । १ । ३ । ५ ।

यही विष्णु नानावतारों के कारण हैं । विज्ञानी पुरुषो ! आप लोगों को इस उपदेश से अवश्य प्रतीत हो गया होगा कि विष्णु कोई देवता नहीं । जिस की पूजा देश में प्रचलित है वह केवल कल्पित प्रतिनिधि है । इस हेतु हे विद्वानो ! जो नानावतारों का बीज माना गया है । वही मधुप्पवत् विध्या सिद्ध होता है तब इस के अवतार तो सर्वथा मिथ्या ही सिद्ध होंगे इस में सन्देह ही क्या ।

शुभमस्तुवः ।

एति श्री मिथिलादेश-निवासि

शिवशङ्कर-शर्म कृते

त्रिदेव-निर्णये विष्णु-निर्णयः समाप्तः ।

॥ ओ३म् ॥

## ✽ अथ चतुर्मुख निर्णय ✽

“प्रज्ञा = वायु”

यद्यपि सूर्य हमारी पृथिवी से, कई एक लक्ष क्रोश, दूरस्थित है तथापि इस के बिना हमारी पृथिवी का अस्तित्व ही नहीं रह सकता। सूर्य के उदय होते ही पृथिवी पर कैसा आनन्दाब्धि का प्रवाह प्रवाहित होने लगता है। जीवमात्र चेतन हो उठते हैं। त्रिविध प्राकृत उपद्रव शान्त हो जाते हैं। अन्यकारासुर की निवृत्ति होने ही प्रकाश से पृथिवी शोभायमान और प्रज्वलित होने लगती है। मित्र २ मिल कर आनन्द हाते हैं। इतना ही नहीं, सूर्य की उष्णता से पृथिवी पर महापरिवर्तन होता रहता है। आप लोग देखते हैं कि आर्यावर्त की भूमि पर प्रायः सर्वत्र फाल्गुन चैत्र से वायु अधिक जोर से चलने लगता है। वैशाख ज्येष्ठ में प्रचण्ड-रूप को धारण करता है। कभी कभी ऐसी आंधी चलती है कि ग्राम के अधिकांश छपर गि पड़ते हैं। सहस्रों वृक्ष टूट गिरते हैं। उष्ण-प्रधान प्रदेश में यात्रा करना अति कठिन हो जाता है। धूल इतनी उड़ती है कि उस के तले दब कर आदमी मर जाते हैं। रेगिस्तान में यह दृश्य बहुधा देखने में आती है। ऊंट समान लम्ब जन्तु भी धूल में दब कर मर जाते हैं कभी कभी वर्षा के प्रारम्भ में बड़े जोर से आन्धी पानी और ओले के साथ आती है। वह बड़ी भयङ्कर और उपद्रव करने वाली होती है। इस सब का कारण सूर्य ही है। वायु पृथिवी पर भरा हुआ है। यद्यपि यह आँखों से दृष्टिगोचर नहीं होता परन्तु इस की क्रिया बच्चे को भी प्रतीत होती है। जैसे सामुद्रिकवारि के अभ्यन्तर मत्स्यादि जल-जन्तु निवास करते हैं। तद्वत् हम लोग वायु के अभ्यन्तर

रहते हैं। कई एक सौ मन वायु का बोझ हम लोगों पर प्रतिक्षण रहता है। अ प यह भी देखते हैं कि सूर्य अस्त हो जाता। चन्द्र सर्वदा दृश्य नहीं होता ताराएं दिन में निस्तेज हो जातीं। अग्नि भी शान्त हो जाता। परन्तु वायु प्रतिक्षण विद्यमान रहता है। यह पल पल अपना काम करता रहता है। यह स्थगित नहीं होता। इसी प्रकार आभ्यन्तरिक चक्षु, श्रोत्र, कर्ण, घ्राण, मन, चित्त, बुद्धि सब ही थक जाते सो जाते हैं। परन्तु प्राण वायु सदा चलता रहता है। यह सोता नहीं। विभ्राम नहीं लेता। यह कल्पान्तक अपना काम करता हुआ चला जाता है। इस हेतु वायु का दिन बहुत बड़ा होता है। इस के बिना क्षणमात्र हम चेतन नहीं जी सकने हैं। स्थावर भी इस के बिना जीवित नहीं रह सकते। अग्नि तो इस को छोड़ ही नहीं सकता। यह वायु महान् देव है।

परन्तु आप प्रथम स्थूल दृष्टि से ही विचारें कि यह कैसे उत्पन्न होता है। ग्रीष्म में इस की बड़ी वृद्धि होती है। जहां जङ्गलादिक-स्थानों में दावानल लगता है वहां वायु प्रचण्ड हो जाता है। इस से मालूम होता है कि उष्णता से इस की वृद्धि होती रहती है। अब आप देखेंगे कि घनीभूत हो कर भूमि पर करीब द्वादश योजन ऊर्ध्वतक भूवायु भरा हुआ है। सूर्य के तीक्ष्ण और उष्ण किरण जब इस के बीच में प्रविष्ट होने लगते हैं तब वायु छिन्न भिन्न हो कर इधर उधर चलना आरम्भ होता है। वायु मिश्रित जल भी मूखने लगता है। इस हेतु हल की हां वेगवान् हो चारों ओर विस्तृत होने लगता है। इसी हेतु 'वायु' को सूर्यपुत्र कहते हैं। और सूर्य किरण पड़ने से जिस हेतु चारों दिशाओं में फैलता है इस हेतु इस को 'चतुर्मुख' कहते हैं। इस में एक और भी विलक्षणता देखते हैं कि यही शब्द को पहुँचाने वाला है। यदि वायु न होवे तो हम लोग शब्द नहीं सुन सकते हैं। परन्तु हमारे मुख से किस की सहायता से शब्द की उत्पत्ति होती है? निःसन्देह, आभ्यन्तरिक प्राण-वायु की सहायता से वाणी निकलती है। आभ्यन्तरिक प्राण भी एक प्रकार का वायु ही है इन दोनों में यदि भेद है तो किञ्चित् मात्र का ही भेद है। इस हेतु आभ्यन्तरिक वायु वाणी को उत्पन्न करना है और बाह्य वायु इस को ग्रहण कर लेता है। यह प्रत्यक्ष सिद्ध है। परन्तु ये दोनों वायु एक ही हैं। इसी कारण कहा जाता

है कि वायु अपनी दुहिता को ग्रहण करता है क्योंकि वाणी वायु से उत्पन्न होती है। इस हेतु इस की दुहिता हुई। और पुनः वायु ही इस को ग्रहण कर लेता है। इस हेतु अपनी दुहिता को वायु ग्रहण करता है। यह अलङ्कार रूप से कहा जा सकता है यह एक प्रकृति का दृश्य है। वायु का न कोई पुत्र न कोई पुत्री। यह वर्णन अलङ्कार मात्र है। इस से सिद्ध हुआ कि जिम को वाक् वा वाणी, वा सरस्वती, वा, शब्द वा भाषा कहते हैं वह वायु की शक्ति है। अर्थात् वायु का गुण वा धर्म है। हम वन में देखते हैं कि वंश के छिद्र से शब्द निकलता रहता है। जल प्रवाह में शब्द होता रहता है। यदि कोई ऐसा यन्त्र प्रस्तुत किया जाय जिस से वायु बिलकुल निकाल लिया जाय और उस यन्त्र के अभ्यन्तर में एक घण्टी रख दी जाय और किसी युक्ति से इस को हिलाया जाय। तब परीक्षा हो जायगी कि वायु के बिना शब्द फैल सकता है या नहीं। ऐसा यन्त्र बना कर परीक्षा ली गई ऐसे यन्त्र में घण्टी कितनी ही हिलाई जाय शब्द नहीं निकलता। इस से वाणी=सरस्वती वायु की शक्ति है ऐसा कहा जा सकता है। पुनः अभी सिद्ध कर चुके हैं कि सूर्य के कारण वायु बहुत बेगवान् हो जाता है। इस से वायु का वाहन सूर्य है यह भी कह सकते हैं। सूर्य को वैदिक लौकिक दोनों भाषा में 'हंस' कहते हैं। इस हेतु वायु का वाहन हंस है यह भी कह सकते हैं। और वायु इस में मन्देह नहीं कि प्रातिक्षण सृष्टि करता है। सर्वत्र प्राविष्ट हो कर सब को रच रहा है। इसी हेतु इस को 'मातरिश्व' कहते हैं। माना अर्थात् निर्माण करने वाली जितनी शक्तियाँ हैं उन में प्राविष्ट हो कर श्वास प्रश्वास देने वाला यही वायु है। इस हेतु इस को धाता विधाता स्रष्टा आदि नामों से भी पुकार सकते हैं इस प्रकार हम देखते हैं तो वायु के सर्व गुण ब्रह्मा में संघटित होते हैं इस कारण निःमन्देह ब्रह्मा वायु स्थानीय है आगे इस को अनेक प्रमाणों से सिद्ध करेंगे। ब्रह्मा केवल वायु स्थानीय ही नहीं किन्तु ब्रह्मा नामक ऋत्विक्स्थानीय भी है। आगे के प्रमाणों से यह सब विषय सिद्ध होगा।

“ब्रह्मानामधेय”

जो वेदों में विष्णु, रुद्र, आदित्य, सूर्य, अग्नि, वायु, नदी, उषा, अहोरात्र धातापृथिवी भृति नाम से अनेक देवता वर्णित हैं वैसे प्रायः ब्रह्मा



नाम का किसी मन्त्र का कोई देवता नहीं। वेद में यह ब्रह्मन् (शब्द स्तोत्र) वेद ऋत्विक्, षण्मात्मा, तपस्वा आदि अनेक अर्थ में आया है परन्तु किसी देवता विशेषा अर्थ में इस का प्रयोग नहीं पाया जाता। पुनः जैसे अनेक मन्त्रों के द्वारा, विष्णु, इन्द्र, वायु, मित्र, अर्यमा, वरुण, अदिति, द्या, पृथिवी, रुद्र आदि शब्द वाच्य देवता की स्तुति प्रार्थना आती हैं। वैसे 'ब्रह्मा' की कोई स्तुति प्रार्थना नहीं आई है। इस में सन्देह नहीं कि ब्रह्मन् शब्द का भी प्रयोग वेद में बहुत आया है। यथा:—

तत्त्वायामि ब्रह्मणा वन्दमानः । यजुः १८ । ४२ ॥

सोमानं स्वरणं कृणुहि ब्रह्मणस्सते । यजुः ३ । २८ ॥

इदं में ब्रह्म च क्षत्रं चोभे श्रियमश्नुताम् । य० ३२ । १६ ॥

इदं जनासो विदथ मद्ब्रह्म वादिव्यानि । अथर्व १ । ३२ । १ ॥

अतीव यो मरुतो मन्यते नो ब्रह्म वा यो निन्दिषत् क्रियमाणम् ।

तपूषि तस्मै वृजिनानि सन्तु ब्रह्मद्विषं द्यौरभिसंतपाति । अ० २ । १३ । ६ ॥

ब्रह्म यज्ञानं प्रथमं पुरस्तात् । अ० ४ । १ । १ ॥

तेभिर्ब्रह्माविध्यति देवर्षीयून् हृद्भलैर्विदुर्भुर्देवजृते । अ० ५ । १८ । ८ ॥

ब्रह्माण्यत्रादिसन्ति तद्ग्राष्टुं हन्ति दुच्छुना । अ० । ५ । १९ । ८ ॥

यद्ब्रह्माभिर्यदृषिभिर्यदेवैर्विदितं पुरा ।

यद्भूतं भव्यमासन् वत तेना ते वारये विषम् ॥ अथर्व १६ । १२ । २ ॥

यद्यपि वायु अर्थ में इस का प्रयोग नहीं है। परन्तु हो सकता है। क्योंकि यह शब्द विशेषण है। महान् को ब्रह्म वा ब्रह्मा कहते हैं। संस्कृत में इस का स्वरूप "ब्रह्मन्" है पुँल्लिङ्ग में ब्रह्मा और नपुंसक में 'ब्रह्म' हो जाना है। यह उभय लिङ्ग है। वेदों में सब अर्थ में दोनों प्रकार के प्रयोग हैं। परन्तु पिछले संस्कृत में "वेदस्तत्त्वं तपो ब्रह्म ब्रह्मा विप्रः प्रजापतिः" वेद, तत्त्व, तप, और षण्मात्मा में नपुंसक और ब्राह्मण प्रजापति में पुँल्लिङ्ग होता है। आजकल आर्य भाषा में ईश्वरार्थ में ब्रह्म अन्यत्र ब्रह्मा कहते हैं ईश्वर सब से महान् है। अतः

ईश्वर में इस की मुख्यता है। वेद भी बड़ा है। अतः वह भी ब्रह्मा है। वेद के अध्ययन करने वाले वा ब्रह्मा वाच्य परमात्मा को जानने वाला भी महान् है अतः इस का भी नाम ब्रह्मा है। इसी प्रकार स्तोत्र तपस्यादि का नाम ब्रह्मा है। अतः इस अर्थ में वायु को भी ब्रह्मा कह सकते हैं। कोई क्षति नहीं। इस हेतु संभव है कि कल्पित देव का नाम ब्रह्मा रखा हो। क्योंकि जब यह स्मृता हुआ तब इस को महान् बनाना आवश्यक है। ब्रह्मन् शब्द सब से महत्त्व सूचक है। परन्तु इस को ब्रह्मनाम होने का अन्य कारण भी पाया जाता है।

“ब्रह्मा ऋत्विक्”

मैं प्रथम कह चुका हूँ कि यह ब्रह्मा केवल वायुस्थानीय ही नहीं किन्तु ब्रह्मा नाम का जो ऋत्विक् होता है। उस के भी यह प्रतिनिधि हैं। कारण इस में यह है। ब्रह्मा सृष्टिकर्ता कहे गये हैं। परन्तु वेदों के बिना सृजन नहीं हो सकता इस हेतु वेदों के भी प्रकाश कर्ता ब्रह्मा कहे गये हैं जिस की सहायता से इन्होंने सृष्टि की अब जो चारों वेदों को जाने और उस के प्रयोग भी अच्छे प्रकार कर सके। उस ऋत्विक् का नाम वैदिक भाषा में ब्रह्मा प्रथम से ही विद्यमान है। इसी कारण जब एक पृथक् देव कल्पित हुआ तब इस का नाम ब्रह्मा रखा गया। क्योंकि इन को चतुर्वेदविद् बनाना है तब ही यह सृष्टि कर सकते हैं और यथोचित पदार्थों के नाम भी रख सकते हैं। और जैसे ब्रह्मा ऋत्विक् वेदों के अर्थ जान यज्ञ में विविध प्रयोगरूप सृष्टि करता है तद्वत् यह भी वेदार्थ जान तदनुसार जगत् रचना करते हैं। इसादि कारण से इस कल्पित देव का नाम ब्रह्मा रखा गया। ऋत्विक्-ब्रह्मा चतुर्मुख इस हेतु है कि ( चत्वारो वेदा मुखे यस्य स चतुर्मुखः ) जिस के मुख में चारों वेद हों वह चतुर्मुख। यहां मध्यम पद लोपी समास हुआ। जब ऋत्विक् के स्थान में एक पृथक् देव कल्पित हुआ तो यहां ‘चत्वारि मुखानि यस्य’ चार मुख हैं जिस के वह चतुर्मुख ऐसा समास कर ब्रह्मा को चारमुख दिये गये। इस प्रकार ब्रह्मा में दो गुणों के होने की आवश्यकता के कारण वायु और ब्रह्मा ऋत्विक् इन दोनों के गुण इन में स्थापित किये गये हैं। अब आगे के प्रमाणों से आप लोगों को अवश्य विदित होगा कि प्रधानतया ब्रह्मा वायु के स्थान में रचित हुआ है।

“ब्रह्मा की उत्पत्ति और चतुर्मुख”

उदप्लुतं विश्वमिदं तदासीत् यन्निद्रया मीलितदृङ् न्यमीलयत् ।  
 अहीन्द्रतल्पेऽधिशयान एकः कृतक्षणः स्वात्मरतावनीदः ॥ १० ॥  
 तस्यात्म-सूक्ष्माभिनिविष्टदृष्टेरन्तर्गतोऽर्थो रजमा तनीयान् ।  
 गुणेनकालानुगतेन विद्धः शुष्यंस्तदाभियतनाभिदेशात् ॥ १३ ॥  
 स पद्मकोशः सहवोदतिष्ठत् कालेन कर्मप्रतिबोधितेन ।  
 स्वरोचिषा तत्सलिलं विशालं विद्योतयन्नर्कइवात्मयोनिः ॥ १४ ॥  
 तस्मिन्स्वयं वेदमयोविधाता स्वयंभुवं यंस्म वदन्ति सोऽभूत् ॥ १५ ॥  
 परिक्रमन् व्योम्नि विवृत्तनेत्र श्रत्वारि लेभेऽनुदिशं मुखानि ॥ १६ ॥  
 भागवत तृतीयस्कन्ध अध्याय ९ ॥

भाव इस का यह है कि जब आदि देव भगवान् इस सृष्टि को समिट कर अपने उदर में स्थापित कर समुद्र में अनन्तनागरूप तल्प के ऊपर शयन करते थे । उस समय यह विश्व जलमय था । कुछ समय के अनन्तर भगवान् के नाभिदेश से एक पद्म ( कमल ) निकला । वह सूर्यवत् विशाल जल को प्रकाशित करने लगा । उस कमल से वेदमय ब्रह्मा उत्पन्न हुए जिन को स्वयंभू कहते हैं । और आकाश में परिक्रमा करते हुए ब्रह्मा जी को दिशाओं के बराबर चार मुख प्राप्त हुए । इस प्रकार ब्रह्मा की उत्पत्ति विस्तार पूर्वक श्रीमद्भागवत में कथित है । भाव इस का इतना ही है कि विष्णु के नाभि से एक कमल निकल कर समुद्र के जल के ऊपर तैरने लगा उस से चतुर्मुख ब्रह्मा उत्पन्न हुए ।

एतामिन्नन्तरे तत्र सखीकश्च चतुर्मुखः । पद्मनाभे नाभिपद्मात्  
 निःससार महामुने ॥७८॥ कमण्डलुधरः श्रीमान् तपस्वी ज्ञानिनांवरः ।

नोट १- आज कल के मुद्रित पुस्तकों में अध्याय श्लोकादि न्यूनाधिक पाए जाते हैं । इस हेतु पता में भेद पड़ जाता । इस हेतु पता के ऊपर पूरा भरोसा न कर ग्रन्थ पर केवल भरोसा रखना चाहिये ।

चतुर्मुखैस्तं तुष्टाव प्रज्वलन् ब्रह्म तेजसा ॥ ७९ ॥ तन्नाभिकमले ब्रह्मा  
बभूव कमलाद्भवः । सम्भूय पद्मदण्डेन बभ्राम युगलजकम् ॥ ८३ ॥  
नान्तर्जगाम दण्डस्य पद्मनालस्य पद्मनः ॥

इत्यादि देवी भागवत नवमस्कन्ध में ब्रह्मा की उत्पत्ति की कथा विस्तार से वर्णित है । भाव यह है कि इतने ही में नारायण के नाभि पद्म से स्त्री सहित चतुर्मुख ब्रह्मा प्रकट हुए । और चारों मुख में उनकी स्तुति प्रार्थना करने लगे ब्रह्मा जी नाभिकमल से निकल कर सहस्रों युग उन्नी में भ्रमण करने रहे । परन्तु उस का अन्त नहीं पाया इत्यादि । यह कथा सर्वत्र प्रसिद्ध है आज कल चित्र में भी देखते हैं कि विष्णु भगवान् समुद्र में सर्प के ऊपर सो रहे हैं । लक्ष्मी चरण सेवा कर रही हैं । नाभि से एक पद्म निकला हुआ है । उस के ऊपर चतुर्मुख श्री-ब्रह्मा जी बैठ कर सृष्टि रच रहे हैं ।

विवेकी पुरुषो ! अब आप लोग ध्यान से विचार करो कि इस का आशय क्या है ? ब्रह्मा कौन हैं ? । क्या यथार्थ में ऐसी घटना हुई या यह कल्पित है ? प्रिय विद्वानो ! यह केवल वायु का वर्णन है । प्रथम वर्णन हो चुका है कि 'विष्णु नाम सूर्य का है । समुद्र नाम आकाश का है सूर्य का किरण, मानो, कमलनाल हैं ॥ मानो, विष्णु ( सूर्य ) समुद्र ( आकाश ) में शयन कर रहा है । उस के मध्य से किरण रूप कमलनाल समुद्र=अन्तरिक्ष ( आकाश ) में आ निकाला । अर्थात् सूर्य की उष्णता अन्तरिक्ष में आकार फैलाने लगी । यही उष्णता का फैलना, मानो, कमल कुसुम का प्रकट होना है । और उस उष्णता से उत्पन्न क्या हुआ ? वायु । वह वायु कैसा हुआ । चतुर्मुख । यहां पर भी वही समास है जो 'चतुर्भुज' में दिखलाया है । अर्थात् "चतसृषु दिक्षु मुखं यस्य स चतुर्मुखो वायुः" चारों दिशाओं में मुख है जिसका । वह चतुर्मुख अर्थात् वायु । जब वायु के स्थान में एक अन्य देवता कल्पित हुआ उस समय इस में इस प्रकार समास हुआ है कि ( चत्वारि मुखानि यस्य स चतुर्मुखो ब्रह्मा ) जिस के चार मुख हों वह चतुर्मुख । इस प्रकार समास कृत पाण्डित्य के बल से ब्रह्मा को चार मुख दिये गये आप लोग बुद्धिमान हैं विचारें कि ब्रह्मा चतुर्मुख ही क्यों माना गया । इस में अन्य कोई विशेषता नहीं । मुख की ही विशेषता है । विष्णु में बाहु की और

रुद्र में नेत्र की विशेषता है । इस में संशय नहीं कि ब्रह्मा में मुख की ही विशेषता होनी चाहिये । क्योंकि यह वायुस्थानीय है । आप देखते हैं कि वायु अदृश्य वस्तु है । इस में सूर्य के समान किरण नहीं कि जिसका कर वा पाद वा चरण कह कर वर्णन किया जाय । इस में कोई अन्य प्रसन्न अग्निवत् तेज नहीं कि वह जटाजूट कहा जाय । परन्तु इस में केवल मुख की प्रधानता है । वायु रूप जो एक देवता है मानो उस का चारों तरफ मुख हैं । जब जमा चाहता है तब तैसा हो जाता है । कभी पूर्वाभिमुख । कभी पश्चिमाभिमुख । कभी उत्तराभिमुख कभी दक्षिणाभिमुख । इस प्रकार देखते हैं कि 'वायु' ही चतुर्मुख है । जब इस के स्थान में एक पृथक् देव कल्पित हुए तो इस में भी वेही गुण स्वभाव कर्म स्थापित किये गये । इसी हेतु वायुस्थानीय ब्रह्मा चतुर्मुख है । चतुर्मुख शब्द और इस की उत्पत्ति-प्रकार हमें सूचित करता है कि यह ब्रह्मा वायुदेव का प्रतिनिधि है । इस में सन्देह नहीं ।

‘ब्रह्मा और ब्रह्मा की कन्या’

वाचं दुहितरं तन्वी स्वयंभूर्हरती मनः । अकामां चक्रमे क्षतः सकाम इति नः  
भुजम् ॥ २८ ॥ तमधर्मे कृतमति विलोक्य पितरं मुताः । मरीचिमुख्या मुन  
यो विस्रम्भा प्रत्येषधयन् ॥ २९ ॥ नैतत्पूर्वे कृतं त्वय न करिष्यामि ये पे ।  
यः स्वां दुहितरं गच्छे दनिगृह्यांगजं प्रभुः ॥ ३० ॥ तेर्जायसामपिधेतभ्रमु-  
ह्यो म्यं ज-दगुरो । यदवत्तमनुतिष्ठन् वै लोकः क्षेमाय कलाते ॥ ३१ ॥ तमै  
नमोभगवते यदंस्वेन रोचिषा । आत्मस्थं व्यंजयामास स धर्म पातुर्महाति । ३२  
श्रीमद्भागवत । ३ ॥ १३ ॥

विदुर और मैत्रेयजी का यह सम्वाद है । भागवत तृतीयस्कन्ध सृष्टि प्रकरण में यह उपाख्यान आया है । सृष्टि करते करते ब्रह्मा जी ने वाक् अर्थात् सरस्वती को भी उत्पन्न किया । हे विदुर ! हम लोगों ने सुना है कि वह स्वयंभू सृष्टिकर्त्ता ब्रह्मा जी ( सकामः ) कामयुक्त हो मन को हरण करती हुई अकामा दुहिता ( वाचम् ) वाणी=सरस्वती को ( चक्रमे ) चाहने लगे । २८ । ( तम+अधर्मे कृतमतिम् ) अधर्म में बुद्धि करते हुए अपने पिताजी को देव

ब्रह्मा के पुत्र मरीचि आदि मुनियों ने उन अधर्म में ब्रह्मा जी को वर्जित किया २९। इस प्रकार वे मुनि अपने पिता से बंटे दे जगद्गुरो ! (नैतत्पूर्वैः) न पूर्व में ऐसे कोई हुए और न आगे होंगे और न आज कोई हैं जो अपने अङ्गनकाम को न रोक कर अपनी दुहिता का ग्रहण करेंगे। ३०। जगद्गुरो ! तेजस्वी देवता के लिये भी यह कार्य यशोदयक नहीं। जिने के आचरण के अनुसार अनुष्ठान कर के लोक कल्याण भागी होते हैं। यदि वे ही अनुचित काम करेंगे तो धर्मानुष्ठान नष्ट हुआ। ३०। उ। भगवान् ब्रह्मा को नमस्कार होजिन ने अपनी दीप्ति से ईश्वरस्थ जगत् को प्रकट किया है वह ब्रह्मा स्वस्थापित धर्म का पालन करे। ३२॥

सद्वर्णगुणतः पुत्रान् पुरो षष्ट्या प्रजापतीन् । प्रजापतिपतिस्तन्वीं तत्याज  
ब्रूडितस्तदा ॥ ३३ ॥ तां दिशोजगृह्वीरां नीहारं यदिदुस्तमः ॥ ३४ ॥

इस प्रकार स्तुति करते हुए आगे खड़े मरीचि प्रभृति प्रजापतियों को (जो विनाह कर के मन्तान उत्पन्न करने वाले सृष्टि के आदि में हुए वे भी प्रजापति कहलाते हैं) ! देख परम लज्जित हो प्रजापतिपति ब्रह्मा जी ने अपनी कन्या को छोड़ दिया ॥ प्रजापति का अपनी दुहिता के ऊपर मोहित होने की कथा अन्य पुराणों में भी उपलब्ध होती है। यह परम प्रभिद्ध आख्यायिका है। पुष्कर तीर्थ में इस लीला की मूर्ति भी विद्यमान है। भारतवर्ष में प्रायः यहां ही ब्रह्मा जी का मन्दिर है। विचारशील पुरुषो ! इन का क्या भाव है। क्या ब्रह्मा जी ने ऐसा अनुचित कार्य किया ? नहीं नहीं। ब्रह्मा कोई व्यक्ति विशेष पुरुष का नाम यहां नहीं। ब्रह्मा नाम यहां वायु का है। वायु में ही यह घटना घटती है। देखिये ॥ यहां कहा हुआ है कि 'वाक्' को ब्रह्मा ने उत्पन्न किया। 'वाक्' को संस्कृत में, ब्राह्मी भारती गिरा वाक् वाणी सरस्वती कहते हैं (ब्राह्मी तु भारती भाषा गीर्वाण वाणी सरस्वती) टीकाकार भी यहां कहते हैं कि जिस को ब्रह्मा ने त्याग दिया वह निज भार्या सरस्वती नहीं है तो कौन है ? कहते हैं यह शंका मन्द है। अर्थात् इ। का तत्त्व टीकाकार को विदित नहीं है तथापि टीकाकार एक श्लोक उद्धृत कर के परिहार करते हैं:—

यां तत्प्राज विभुर्ब्रह्मा मानुषी वाक् तु सा स्मृता । सरस्वती त्रिजा भार्या दैवी  
वाचतुर्वाविदुः-

जिसको ब्रह्मा ने त्यागा वह मानुषी वाक् है । जो अपनी भार्या सरस्वती है वह दैवी वाणी कहलाती है । वाणी की उत्पत्ति वायु से होती है । और पुनः इस को वायु ही ग्रहण कर लेता है । भीतर की वायु की सहायता से वाणी उत्पन्न होती है और पुनः बाहरीवायुम समाजानी है । आपदेखते हैं कि मुख से जो वाणी निकलती है वह कहाँ चली जाती है ? निःसन्देह बाहर की वायु में लीन हो जाती है । परन्तु भीतर की वायु यदि इसे उत्पन्न करे तो इसकी उत्पत्ति नहीं हो सकती है । परन्तु बाह्य और आन्तरिक वायु दोनों एक ही हैं । अब विचारें कि वायु एक महान् देव है । इस ने परम मोहिनी वाणी को भीतर से प्रकट किया । मानो इस की मधुरता देख इस को अपने ही में मिला लिया । वाणी का स्वभाव ही है कि उत्पन्न हो कर वायु में मिल नष्ट हो जाय । जिस हेतु वायु से यह वाणी उत्पन्न होती है इस हेतु मानो यह इस की कन्या के समान है । और पुनः इस को अपने में लीन कर लेता है । यही मानो इस का अनुचित व्यवहार है यह केवल आलङ्कारिक वर्णन है । वायु की न कोई कन्या है न भार्वा है न बाप है । इन के सम्बन्ध का जो कुछ वर्णन होता है वह केवल अलङ्कार रूप में होता है । इस प्रकार यह मिद्ध हुआ कि यह वायु और सरस्वती- ( वाणी वाक् ) का वर्णन है । जब वायु के स्थान में एक ब्रह्मा नाम के देव कल्पित हुए तो यह गुण इन में भी स्थापित हुआ । वहाँ वाक् का केवल वाणी= शब्द अर्थ था । यहाँ अज्ञाननावश लोग यथार्थ पुत्री वा कन्या समझने लगे । और इस को इतना बढ़ा दिया कि इस के नाम से मन्दिर आदि भी बनाने लगे । एवमस्तु । यह आख्यायिका भी हमें दर्शाती है कि ब्रह्मा वायुस्थानीय है (१) ।

( १ ) नोट—:द्यौर्मे पिता जानेता नाभिरत्र बन्धुर्मे माता पृथिवी महीयम् ।

उत्तानयोश्चम्वोर्योनिरन्तरया पितादुहितुर्गर्भ मायात् । ऋग्वेद । १।१६४।

३३ । प्रथिष्ठ यस्य वीरकर्ममिष्णदनुष्ठितं नु नर्योजिषौहत् । पुनस्तदा

ब्रह्मा और गायत्री सावित्री ।

पवित्ररूपा सावित्री गायत्री ब्रह्मणःप्रिया । दे०भा० ९ । १ ॥

सावित्री वामपाद्वस्था दक्षिणस्था सरस्वती । कालिकापु० ८२ ॥

शतरूपा च सा ख्याता सावित्री च निगद्यते ॥

सरस्वत्यथ गायत्री ब्रह्माणी च परन्तप । मत्स्यपु० ३ ।

इत्यादि अनेक प्रमाणों से सिद्ध है कि ब्रह्मा की दो स्त्रियों का वर्णन पुराणों में आया है । एक सावित्री और दूसरी सरस्वती । 'सावित्री' को ही 'गायत्री' कहते हैं क्योंकि गायत्री ऋचा का देवता सविता है ।

त्रिभ्य एव तु वेदेभ्यः पादंपादमदूदुहत् ।

तदित्यूचोऽस्याः सावित्र्याः परमेष्ठीप्रजापतिः॥ मनु० २।७७॥

बुद्धिं यत्कनाया दुहितरा अनुभूतमनर्वा ॥ ५ ॥ मध्या यत्कत्वंमभवदभीके  
कामं कृण्वाने पितरि युवत्याम् । मनानग्रेतो जहुतुर्वियन्ता सानौ निषिक्तं  
सुकृतस्य योनौ ॥ ६ ॥ पितायत्स्वां दुहितरमधिष्कन्क्षमयोरतः संजग्मानो  
निषिञ्चत् । स्वाध्योऽजनयन् ब्रह्म देवा वास्तोष्पतिं प्रतपां निरतक्षन् ॥ ७ ॥  
ऋग्वेद १० । ६१ ।

इत्यादि मन्त्रों में भी ब्रह्मा सरस्वती के समान सूर्य और उषा ( प्रातःकाल ) का वर्णन रूपकालङ्काररूप से आता है इस को वैदिकालङ्कार निर्णय में लिखूंगा । इस के ऊपर ब्राह्मण के ये प्रमाण हैं :-

प्रजापतिर्वैत्वां दुहितरमभ्यध्यायद्—दिवमित्यन्य आहुरुषमित्यन्ये ।  
तामृशगोभूत्वा रोहितंभूतामभ्यैत् । तस्यतद्वेतसः प्रथममुददीप्यत तदसा  
वादित्योऽभवत् । ऐतरेय ब्राह्मण ३ । ३३ ।

प्रजापतिर्वैत्वां दुहितरमभिध्यौ दिवंवाषसंवा । शतपथ ब्राह्मण  
॥ १ । ७ । ४ । १ ॥



ओङ्कारपूर्विकास्तिस्रोमहाव्याहृतयोऽव्ययाः ।

त्रिपदाच्चैव सावित्री विज्ञेयं ब्रह्मणोमुत्तमम् । म० । २ । ८१ ॥

एकाक्षरं परंब्रह्म प्राणायामाः परन्तपः ।

सावित्र्यास्तु परं नास्ति मौनात्सत्यं विशिष्यते । म० ३ । ८३ ॥

मनुस्मृति के इन श्लोकों से सिद्ध है कि गायत्री का ही नाम सावित्री है । मनु जी ने प्रायः 'तत्सवितुर्वरेण्यम्' इस गायत्री ऋचा के लिये सर्वत्र 'सावित्री' शब्द का प्रयोग किया है । इस ऋचा को 'गायत्री' इस हेतु कहते हैं कि इस का छन्द 'गायत्री' है । और 'सावित्री' इस हेतु कहते हैं कि इस ऋचा का देवता-सविता है 'सवितादेवतायस्याः सा सावित्री' परन्तु पुराणों में इस सावित्री से तो तात्पर्य नहीं था। किन्तु सविता जो सूर्य उस की जो शक्ति उसे 'सावित्री' कहते हैं। 'सवितुः सूर्यस्येयं सावित्री' इस सूर्य शक्ति सावित्री से प्रथम पौराणिक तात्पर्य था परन्तु धीरे धीरे पौराणिकों ने अविद्यावश खूब खिचड़ी पकाई है । जो इस का मुख्य प्रथम रचयिता था उस का भाव पीछे विस्मृत हो गया । इस हेतु यह सब कठिनाई उपस्थित हुई। जैसे ब्राह्मण ग्रन्थ और मनुस्मृत्यादि में ये दोनों गायत्री और सावित्री शब्द एकार्थक में प्रयुक्त हुए हैं वैसे ही पौराणिकों ने भी प्रयोग किया और एक ही देवी का नाम कहीं गायत्री और कहीं सावित्री रखते हैं । परन्तु कहीं पर इस से विरुद्ध भी पाते हैं । एवमस्तु । पौराणिक लीला विचित्र है ।

“गायत्री से ब्रह्मा का विवाह”

पद्म पुराण सृष्टिविण्ड षोडशाध्याय में यह कथा है कि पुष्कर तीर्थमें ब्रह्मा जी यज्ञ करने लगे । जब सब पदार्थ प्रस्तुत हो गये तब ऋत्विकों ने ब्रह्मा की स्त्री यजमानी सावित्री को बुलाने के लिये दूत भेजा। सावित्री उस समय कार्य में आसक्ता थीं इस हेतु यह कहा । यथा :—

इह मे नकृतं किञ्चित् द्वारे वै मण्डनं मया । भित्त्या वै चित्रकर्मणि स्वस्तिकं  
प्रङ्गणे नतु । लक्ष्मीर्नाद्यापि आयाता सतानैवेह दृश्यते । महताऽऽग्रदेणाऽऽहूता  
शक्राणीनाऽऽगतात्विह । मेधाश्रद्धा भिभूतिश्च अनमूयायुतिः क्षमा । गङ्गासरस्वती  
चैव नाद्याऽऽगच्छन्ति कन्यकाः । ब्रह्मिण्येवाविरज्जि तं तिष्ठ तावन्मुहूतकम् । सर्वाभिः  
साहिता चाहमागच्छामित्वरान्विता । ११४-१२२ ।

अभी मैंने घर में कुछ नहीं किया है। द्वार का मण्डन नहीं हुआ। भीत के ऊपर चित्र अभी तक नहीं हुए। प्राङ्गण में स्वस्तिक नहीं लिखा है। अभी लक्ष्मी पार्वती जी नहीं आई हैं। बड़े आग्रह से इन्द्राणी बुलाई गई हैं वह भी नहीं आई हैं। मेधा, श्रद्धा, विभूति, गङ्गा, सरस्वती आदि कोई नहीं आई हैं। जाकर ब्रह्मा से कहाँ एक मुहूर्त ठहरें। अभी सब देवियों के साथ आती हूँ। दूतने ऐसा ही जा कर कहा। ब्रह्मा जी एक मुहूर्त नहीं सहसके इन्द्र से कहा कि शीघ्र मेरे लिये दूसरी पत्नी ले आओ। इन्द्र जी एक गोपकन्या ले आए। विष्णु ने कहा कि इस से शीघ्र गन्धर्वविवाद की रीति से विवाह कर लीजिये। ऐसा ही ब्रह्मा जी ने किया। पश्चात् सावित्री रूष्ट हो कर चली गई। ब्रह्मा जी का यज्ञ रुक गया। पुनः सावित्री की बहुत सी प्रार्थना कर यज्ञ में ले आए हैं।

तत्राऽऽयाताचसादेवी सावित्री ब्रह्मणः प्रिया। सावित्रीं संमुखीं दृष्ट्वा सर्व-  
लोकपितामहः। गायत्र्यासहितो ब्रह्मा इदं वचनमब्रवीत्। एषा देवी कर्मकरी अद्वैते-  
वक्त्रागस्थितः। मामादिश्वरारोहे यत्तु कार्यमया त्विह। एवमुक्ता तु सावित्री स्वयं  
देवेन ब्रह्मणा। त्रपयाऽधोमुखी देवी न वक्तुं किञ्चिद्विच्छति। पादयोः पतिता तस्या  
गायत्री ब्रह्मचोदिता। इत्यादि। सृष्टिखण्ड अध्याय २९।

देव देवियों से प्रार्थना होने पर ब्रह्मा की प्रिया सरस्वती देवी वहाँ आई। सम्मुख में स्थित सरस्वती को देख गायत्री महिन् ब्रह्मा बोले। प्रिये ! यह गायत्री तेरी दासी है। मैं तेरे वश में सदा स्थित हूँ। जो आप आज्ञा करें मैं उसे करने को सदा प्रस्तुत हूँ। इस प्रकार ब्रह्मा से प्रार्थिता सावित्री लज्जा से अधोमुखी हो गई ब्रह्मा के कहने से गायत्री सावित्री के चरण पर गिर पड़ी। इसादि कथा पद्मपुराण में विस्तार से कथित है। इस कथा से विस्पष्ट भाव निःसृत होता है कि सावित्री ही ब्रह्मा की मुख्य पत्नी है गायत्री नहीं। कविवरो ! यहाँ यह

( १ )—पत्नीं चान्यां मदर्थे तु शेषशक्त समानय। १२७।

( २ )—तदेता मुद्रहस्याद्य मयां दत्तां तव प्रभो। गान्धर्वेण विवाहेन उपयेमे पिता  
महः १८४।

विचार करो कि एक मुहूर्त ब्रह्मा जी सावित्री के लिये नहीं ठहर सके परन्तु इन्द्र एक कन्या को खोज लाए। सब देवों की सम्मति हुई। पश्चात् इस से विवाह हुआ। क्या इस से एक मुहूर्त समय नहीं लगा। अर्वाचीन पौराणिक लोग कभी २ शिशुवत् क्रीड़ा करते हैं ॥

“सावित्री कथा का आशय”

ब्रह्मा जी की पत्नी ( पालयित्रीशक्ति ) सावित्री है। इस का आशय अति शय सरल है। ‘सावित्री’ शब्द के अर्थ जानने से ही इस का भाव प्रकाशित हो जाता है। ( सवितुः सूर्यस्यइयंसावित्री ) सविता जो सूर्य उस की जो शक्ति उसे सावित्री कहते हैं। यहां सूर्य की जो उष्णता है उस का ग्रहण है। सूर्य की उष्णता सूर्य से उत्पन्न होती है इस हेतु मानो वह सूर्य की कन्यावत् है। यह सूर्य इस उष्णतारूप सावित्री को वायु को देते हैं। इस सावित्री को पाकर वायु-देव शक्ति सम्पन्न हो जगत् की सृष्टि करते हैं। इस उष्णता-रूपा सावित्री बिना वायु देव कुछ नहीं कर सकते हैं। इस हेतु वायु की द्वितीय स्त्री सावित्री अर्थात् सूर्य की उष्णता है। परन्तु मुख्य शक्ति वायु की सरस्वती ही है। अब आप विचार करलेवें कि ब्रह्मा की पत्नी सावित्री कैसे बनी। वायु-स्थानीय ब्रह्मा जब पृथक् देव कल्पित हुआ तो अवश्य था कि यही सावित्री इन की स्त्री कल्पित हों जिस से सर्व गुण वायु के ब्रह्मा जी में घट सकें। विवेकिपुरुषो ! अब इस का भाव आप लोगों को विस्पष्ट हो गया होगा।

शङ्का—आप लोग कदाचित् कहेंगे कि यह क्या बात है ॥ पहले वायु है। अथवा सूर्य है। सृष्टि प्रकरण से तो यह विदित होता है कि प्रथम आकाश, आकाश से वायु। वायु से अग्नि। अग्नि से जल इत्यादि। अग्नि पद से सूर्य आदि सब का ग्रहण है। इस क्रम के अनुसार सूर्य का कारण वायु होना चाहिये नकि वायु का कारण सूर्य। परन्तु आप प्रत्येक विषय से सूर्य की ही मुख्यता और कारण सिद्ध करते हैं। यह क्या बात है। समाधान। हे विद्वानो ! इस में सन्देह नहीं कि वायु मुख्य है। सूर्य नहीं। परन्तु यहां जो कुछ आख्यायिका रचित हुई

है वह लौकिकदृष्टि से अर्थात् जगत् में जो प्रत्यक्षकार्य देख रहे हैं कि सूर्य की गरमी से वायु की वृद्धि होती है। प्रत्यक्ष देखते हैं कि चैत्र वैशाख ज्येष्ठ मास में यहां वायु की शक्ति बहुत हो जाती है इन मासों में सूर्य प्रचण्ड रहता है। पृथिवी पर इस की उष्णता अधिक आती है। इसी हेतु वायु भी प्रचण्ड रहता है। उष्णता के कारण वायु लघु हो जाता है। वायु में जो जलकण रहने हैं उन्हें भी सूर्य सोख लेता है। इसीदि प्रत्यक्ष दृष्टि में यही कहा जाता है कि वायु का चालक वा वाहक वा उत्पादक सूर्य ही है। विद्वानो ! वायु यथार्थ में क्या वस्तु है इस विद्या को वायव्यशास्त्र के द्वारा जानें यदि इस का निरूपण किया जाय तो ग्रन्थ बहुत विस्तार हो जायगा यहां धर्म निरूपण ही मुख्य है। जिस लौकिकदृष्टि से आख्यायिका रचिन हुई है उस का भाव प्रदर्शन करना यहां अपेक्षित और इष्ट है। आप अब देखें। मानो, वायु एक वस्तु है जो पृथिवी से कई क्रोश ऊपर तक घनीभूत हो कर भरा हुआ है मानो यह एक देव है। और अभी अचल भाव से स्थिर है। क्योंकि अभी तक इस को कार्य करने को कोई शक्ति नहीं मिली है। अब सविता ( सूर्य ) अपनी कन्या उष्णतारूपा सावित्री को वायु के निकट भेजते हैं। इस शक्ति को पाकर वायु अपने कार्य में दक्ष हो जाता है। परन्तु वायु में जो शब्द उत्पन्न करने की एक शक्ति है वह इस की अपनी शक्ति है जिस को सरस्वती कहते हैं। इस हेतु सरस्वती तो वायु की मुख्य और सावित्री गौण शक्ति है। अतएव ब्रह्मा जी की भी मुख्य पत्नी सरस्वती और गौण सावित्री है इस हेतु सरस्वती का विशेष वर्णन यहां करूंगा।

#### ‘ब्रह्मा और सरस्वती’

जैसे विष्णु की लक्ष्मी, महादेव की पार्वती वैसे ही ब्रह्मा की सरस्वती शक्ति मानी गई है। अभी कह आये हैं कि वायु का ही धर्म शब्दात्पत्ति करने का है वायु बिना शब्द उत्पन्न नहीं होता। शब्द का ही नाम सरस्वती है। जिस हेतु सरस्वती शब्द स्त्री लिङ्ग है इस हेतु इस का शक्ति के नाम से पुकारते हैं। कित सुन्दरता से वायु देवता आकाश में रन रनाते और बनों के वृक्षों के साथ मधुर ध्वनि

करते और जलप्रवाह में मिल मनमनाने, मानो, वीणा बजाते हुए सर्वत्र भ्रमण करते हैं। यही वायु देव मेघ के साथ मिल कर क्या ही घोर भयङ्कर नाद उत्पन्न करते हैं। यही मनुष्य के कण्ठ में प्रविष्ट हो कैसी मधुरता देते हैं। यह देव किस प्राणी को कुछ न कुछ निज गुण नहीं देते हैं। इस से भिन्न है कि वायु की शक्ति वा पत्नी वा पालयित्री शक्ति सरस्वती है। इसी कारण वायुस्थानीय ब्रह्मा की भी पत्नी सरस्वती मानी गई। सरस्वती नाम वाणी का है इस में प्रमाण :—

श्लोकः । धारा । इला । गौः । गौरी । गान्धर्वी । गभीरा । गंभीरा । मन्द्रा मन्द्राजनी । वाशी । वाणी । वाणीची । वाणः । पविः । भारती । धमनी । नाली । मेलिः । मेना । सूर्या । सरस्वती । निविद । स्वाहा । वग्नः । उपब्धिः । मागुः । काकुद् । जिह्वा । घोषः । स्वरः । शब्दः । स्वनः । ऋक् । होत्रा । गीः । गाथा । गणः । धेना । ग्राः । विपा । नना । कशा । धिषणा । नौः । अक्षरम् । मंही । अदितिः । शची । वाक् । अनुष्टुप् । धेनुः । वाल्गुः । गल्दा । सरः । सुपर्णी । वेकुरा । नि० । १ । ११ ।

यहां ५७ सत्तावन नाम वाणी के हैं। इन में सरस्वती, इला, भारती आदि नाम भी आगये हैं। यह वैदिक कोष का प्रमाण हुआ। अब लौकिक कोश का भी प्रमाण सुनिये।

ब्राह्मी तु भारती भाषा—गीर्वाणवाणी सरस्वती ।

व्याहार उक्तिर्लपितं भाषितं वचनं वचः । अमरकोश ॥

वेदों में यह 'सरस्वती' शब्द 'नदी' और वाणी इन दोनों अर्थों में बहुधा प्रयुक्त हुआ है। परन्तु जैसे आजकल यह एक देवी 'वीणापुस्तक धारिणी' मानी जाती है। और बरान्त पञ्चमी आदि तिथि में इस की पूजा होती। वैसी देवी वैदिक समय में कभी नहीं मानी गई। कतिपय मन्त्र सरस्वती सम्बन्ध में यहां उद्धृत करते हैं।

पावका नः सरस्वती वाजेभिर्वाजिनावती । यज्ञं वष्टु धियावसुः । १० ॥

शोदयिती सृजतानां चेतन्ती सुमतीनाम् । यज्ञं दधे सरस्वती । ११॥

महोर्णः सरस्वती प्रचेतर्यात कतुना । धियोविद्वा विराजति । १२॥

कोई ऐसा देश नहीं जहाँ मय युक्त और मनोहर वाणी की प्रशंसा न हो और ईश्वर की यह मङ्गी कृपा है कि मनुष्यों में व्यक्त वाणी दी है जिस के कारण से ही यथार्थ में मनुष्य मनुष्य है । हम मनुष्य अपने भाव को परस्पर प्रकट करते हैं । एक दो नहीं किन्तु सहस्रों लाखों काव्य साहित्य इसी वाणी के द्वारा प्रकाशित किये गये हैं । जंगली से जंगली मनुष्यजाति गीत संगीत के विवश हैं । हमारे वैदिक यज्ञों में सरस्वती का आधिपत्य न्यून नहीं है जब ऋत्विक् वीणा के ऊपर सामगान करना आरम्भ करते हैं मानो उस समय सब कोई क्या विद्वान् क्या अज्ञानी क्या राजा क्या प्रजा क्या बालक क्या वृद्ध सब कोई सरस्वती देवी के वश हो और विमुग्ध हो चित्र लेख्यवत् हो जाते हैं । इस प्रकार निःसन्देह सरस्वती देवी का प्रभाव बहुत अचिन्त्य अलौकिक है । इस से बढ़ कर साक्षात् रस कोई नहीं । किसी किसी कवि ने इन को ब्रह्मानन्द का सहोदर कहा है एवमस्तु इस सरस्वती के रस को कौन नहीं जानता है । यहाँ वेदों में भगवान् उपदेश देते हैं कि शब्द का मुख्य प्रयोजन क्या है । इस से क्या क्या आन्तरिक और बाह्य लाभ जीवात्मा को पटुं च सकता है । और इस से यह भी शिक्षा देते हैं कि वाणी को किस काम में लगाना चाहिये । अथ मन्त्रार्थः—( वाजोभिः ) विविध प्रकारकी जो ग्राह्य मूर्छना आदि गाने की क्रिया स्वरूप गतिएं हैं उन्हें 'वाज' कहते हैं । उन गतियों के साथ ( सरस्वती ) सरस वाणी अर्थात् परम पवित्र वेद वाणी और तत्सदृश अन्य वाणी भी ( नः ) हम लोगों के अन्तःकरण को ( पावका ) पवित्र करता है । वह कैसी सरस्वती है ( वाजिनीवती ) जो स्वाभाविका प्रशस्त विविध तान, स्वर आदि गति से युक्ता है पुनः ( धियावसुः ) जो बौद्ध बुद्धि में वाम करने वाली है । ऐसी जो वाणी है वह ( यज्ञम् ) यज्ञनीय परमात्मा की अथवा यज्ञ की ( वष्टु ) कामना करनेवाली होवे

( १ ) वज्र, ऋज, गतौ । गति अर्थ में 'वज्र' धातु है । इसी से 'वाज' बनता है । गान को जो विविध प्रकार की गतिएं हैं । उन्हीं को यहाँ वाज कहा है ॥

यह प्रत्यक्ष अनुभव की बात है कि जब हम लोग उत्तम मनोहर गीतिका-शुक्ता और उपदेशमयी सरस्वती ( वाणी ) सुनते हैं तो उस समय निःसन्देह चित्त ईश्वर की ओर खिंच जाता है । इस से बढ़ कर अन्तःकरण की पवित्रता क्या है । परन्तु यह तब ही हो सकता है यदि वह वाणी 'धियावसु' अर्थात् बुद्धि में पूर्ण रीति से प्रविष्ट हो गई हो । इस से यह उपदेश मिलता है कि वाणी ऐसी बोलनी वा गानी चाहिये जो सब कोई साथ साथ समझते जाय । अब पुनः वेद उपदेश देता है कि हे मनुष्यो ! तुम्हारी ऐसी पवित्र वाणी यजनीय ईश्वर की ओर ही लगे इसी से तुम्हारा कल्याण है और यही वाणी का महान् प्रयोजन है । आगे भी इसी प्रकार का भाव जानना । अथवा इस का यह भी अर्थ होगा । ( नः ) हम मनुष्यों की ( सरस्वती ) वाणी=भाषण । ( पावका ) शुद्ध होवे । अर्थात् सत्य युक्ता होवे । वह शुद्ध कैसे हो सकती है तो कहते हैं ( वाजेशिः ) गतियों से अर्थात् ज्ञानों से वाज=गति=ज्ञान । 'बज्रवज्र गतौ' क्योंकि वह सरस्वती स्वयं ( वाजिनीवती ) ज्ञानवती हैं । अर्थात् जब मनुष्य में वाणी होती है । तब उस से भला बुरा विचार करता ही रहता है । वाणी से ही ज्ञान का विचार होता है । इस हेतु वाणी में स्वाभाविक ज्ञान-विचार का धर्म है । पुनः वह पावका कैसे हो सकती है । ( धियावसुः ) ज्ञान में ही यदि उस का वास हो । अर्थात् यदि प्रतिक्षण ज्ञान की बातों में लगी रहे । वह वाणी ( यज्ञ+वन्दु ) यजनीय परमात्मा की कामना करे इत्यादि । १० ( मृतानाम् ) सत्य प्रिय वाक्यों की ( चोदयित्री ) प्रेरणा करने वाली ( सुमतीनाम् ) शोभनबुद्धि युक्त पुरुषों को ( चेतन्ती ) चेताने वाली जो ( सरस्वती ) वाणी है । वह ( यज्ञम् ) यजनीय परमात्मा को अथवा विविध यज्ञ को ( दधे ) धारण करती है । अर्थात् जो वाणी प्रिय और सत्ययुक्त है और बुद्धिमान् को सर्वदा चित्तौनी देने वाली परम शुद्ध पवित्र देवी वाणी है उसी से ईश्वर की स्तुति प्रार्थना हो सकती है । अर्थात् प्रथम वाणी को सत्ययुक्ता प्रिया और निज कर्मों की रक्षयित्री बनानी चाहिये । तब उस से यज्ञादि शुभ-कर्म करे यह उपदेश है । ११ ( सरस्वती ) पूर्वोक्त-गुण विशिष्ट वाणी ( केतुना ) निज कर्म से ( महः ) बहुत ( अर्णः ) आनन्दान्ध्रि रस को जगत् में ( प्रचेतयति ) उत्पन्न करती है । अर्थात् पवित्र वाणी से केवल अपना ही उप-

कार नहीं होता किन्तु जगत् में भी महान् आनन्दाब्धि विस्तृत होता है । और वही वाणी तब ( विश्वा ) निखिल ( धियः ) कर्मों को ( विराजति ) प्रदीप्त करती है । जब वाणी शुद्ध होती है । तब ही शुभ कर्म भी शोभित होते हैं । यह कैसा उत्तम वाग्देवी का वर्णन है । वे विद्वानो ! निःसन्देह प्रथम वाणी पवित्र करनी चाहिये ।

इला सरस्वती मही तिस्रोदेवीर्मयोभुवः ।

वर्हिः सीदन्त्वस्त्रिधः । ऋ० । १ । २५ । ९ ।

अर्थः—(इला+सरस्वती+मही) इला, सरस्वती और मही ये तीन प्रकार की वाणी के नाम हैं । इन के भेद संगीत शास्त्र में प्रतीत होते हैं ये ( तिस्रः+देवीः ) तीन प्रकार की देदीप्यमान वाणी ( मयोभुवः ) सुखोत्पन्न करने वाली है और ( अस्त्रिधः ) सरस है । ये तीनों प्रकार की वाणी ( वर्हिः ) मेरे हृदय रूप आसन पर ( सीदन्तु ) विराजमान होवें । इस मन्त्र में इला, सरस्वती और मही ये तीनों वाणी के नाम हैं । परन्तु अन्यान्य मन्त्रों में मही के स्थान में प्रायः 'भारती, शब्द आया करता है और इन तीनों के विशेषण में 'देवी' शब्द बहुधा प्रयुक्त हुआ है क्योंकि लोगों को वाणी आमोद, प्रमोद, आनन्द देती है इस कारण ये तीनों देवी हैं । अभी वाणी के नामों में ये तीन नाम देखे हैं यद्यपि ये पर्याय वाचक हैं तथापि इन में बहुत कुछ भेद है ।

‘सरस्वती आदि तीन देवियों’

शुचिर्देवेष्वर्पिता होत्रा मरुत्सु भारती ।

इला सरस्वती मही वर्हिः सीदन्तु यज्ञियाः । १ । १४२ । ९ ॥

अर्थः—( मरुत्सु+देवेषु ) अनेक प्रकार के वायु देवों में ( अर्पिता ) समर्पित । यहां मरुत् शब्द से विविध प्रकार के गाने के जो षड्ज, ऋषभ, गंधार मध्यम, पंचम, धैवत निषाद ये सात स्वर और ग्राम मूर्च्छना आदि गतिएं हैं उन का ग्रहण है । जब वाणी इन स्वररूप देवताओं में अर्पित होती है तब ( शुचिः ) पवित्र और ( होत्रा ) होमनिष्पादिका अर्थात् यज्ञसम्पादन योग्य होती है ।



इम प्रकार शुचि ( मही ) महती ( भारती+इला+सरस्वती ) भारती+इला सर-  
स्वती तीन प्रकार की वाणी ( वार्हिः ) हृदय रूप आसन पर ( सीदन्तु ) बैठें ।  
वे तीनों केसी हैं ( यज्ञियाः ) ईश्वर सम्बन्धी वा यज्ञ सम्बन्धी, यहां सायण  
कहते हैं कि द्युस्थाना वाणी का नाम भारती, पार्थिववाणी का नाम इला । और  
माध्यमिका ( मेघस्थ ) वाणी का नाम सरस्वती है । यहाँ मही शब्द विशेषण  
में आया है । ९ ।

भारतीले सरस्वति या वः सर्वा उपप्लुवे ।

ता नश्चोदयत श्रिये । १ । १८८ । ८ ॥

अर्थ:—(भारति+इले+सरस्वति) हे भारती ! हे इला । हे सरस्वती । ( याः-  
+वः सर्वाः ) जो आप सबों को ( उपप्लुवे ) मैं सेवन करता हूं । ( ताः ) वे  
आप ( नः ) हमारे ( श्रिये ) कल्याण के लिये ( चोदयत ) प्रेरणा करें हमें शुभ  
कर्म में लगावें यहां अध्यारोप करके वर्णन है किसी ब्रह्मचारी ने तीनों प्र-  
कार की वाणी में परिश्रम किया है । वह अपने मन में विचार कर रहा है और  
मानो वाणी को साक्षात्कार कर के कहता है कि हे वाणी ! मैंने परिश्रम से  
तेरा अभ्यास किया है । अब यज्ञादि में मेरी सहायता कर ॥ ऐसा कहने का  
मनुष्य का स्वभाव है । आज कल भी विद्यार्थी जब एक ग्रन्थ को समाप्त करता  
है तो बड़ी प्रमत्तता से कहता है कि ग्रन्थ ! अब मुझ पर कृपा रखो विस्मृत मत  
होजाना । इत्यादि । इस से यह सिद्ध नहीं होता है कि इस ने ग्रन्थ को चेतन  
मान लिया । इस प्रकार कहने का मनुष्यस्वभाव है । इसी स्वभाव का वेद में  
भी वर्णन है ।

आ भारती भारतीभिः सजोषा

इला देवै र्मनुष्येभिरग्निः ।

सरस्वती सारस्वतोभिरर्वाक्

तिस्रो देवीर्वाहि रेदं सदन्तु । ३ । ४ । ८ ॥

भारतीयवमानस्य सरस्वतीलामही

इमं नो यज्ञमागमन् तिस्रो देवीः सुपेशसः । ९ । ५ । ८ ॥

इन सबों का भी अर्थ पूर्ववत् ही हैं । इस प्रकार अनेक ऋचाओं में इडा, भारती, सरस्वती ये तीनों नाम साथ आते हैं ।

आदित्यैर्नो भारती वष्टु यज्ञं सरस्वती सद् रुद्रैर्न आषोव ।

इडोपहृता वसुभिः सजोषा यज्ञेनो देवी रमृतेषु वसत । य० २९ । ८ ॥

अर्थ:—( भारती ) भारती वाणी ( आदित्यैः ) आदित्यों के साथ ( नः+यज्ञम् ) हमारे यज्ञ की ( वष्टु ) कामना करे । ( सरस्वती ) सरस्वती वाणी ( रुद्रैः ) रुद्रों के साथ ( नः ) हमारे यज्ञों की ( आषोव ) रक्षा करे । ( उपहृता ) सम्पन्न अभ्यसित ( इडा ) इडा वाणी ( वसुभिः ) वसुओं के साथ ( सजोषाः ) प्रीति से युक्त हो ( नः+यज्ञम् ) हमारे यज्ञ को ( रमृतेषु ) वायु आदि अमर देवों में ( वसत ) स्थापित करे । ८ ।

इस मन्त्र से विस्पष्टतया सिद्ध होता है कि वाणी तीन प्रकार की है आदित्य सम्बन्धी, रुद्र सम्बन्धी और वसु सम्बन्धी । इस में रहस्य यह है । सामवेद आदित्य दैवत । रुद्र नाम वायु का है । यजुर्वेद वायुदैवत और ऋग्वेद अग्नि दैवत । वसु नाम अग्नि का है । इस का विस्पष्ट भाव यह हुआ है कि सामवेद सम्बन्धी ज्ञान का नाम भारती । यजुर्वेद सम्बन्धी वाणी का नाम सरस्वती और ऋग्वेद सम्बन्धी वाणी का नाम इडा वा इडा है । इन्हीं तीन के अन्तर्गत अथर्व है । अथवा सूर्य, वायु और अग्नि इन तीनों तत्त्वों से वाणी बनती है । अथवा तीन प्रकार के जो आदित्य, रुद्र, वसु नाम के ब्रह्मचारी होते हैं । इन तीनों की जो वाणी है वह क्रम से भारती सरस्वती और इडा कहलाती है । ये तीनों प्रकार के ब्रह्मचारी अपनी अपनी वाणी से यज्ञ को सुशोभित करें । यह ईश्वर का उपदेश होता है ।

देवीस्तिष्ठस्तिष्ठोदेवीः पतिमिन्द्रमवर्षयन् ।

अस्पृष्टाद् भारती दिवं रुद्रैर्यज्ञं सरस्वती

इडावसुमती गृहान् वसुवने वसुवयस्य व्यन्तु यज । य० २८ । १८ ॥

इस का पूर्ववत् भाव है । यहाँ तीनों भारती, सरस्वती, इडा देविणं पति

अर्थात् पालक इन्द्र को प्रसन्न कर रही हैं । यहां इन्द्र शब्दार्थ परमात्मा है । ऋग यजुः साम तीनों वाणी ईश्वर की ही स्तुति करती हैं वेदों का पति ईश्वर ही है । जीवात्मा में भी यह घट सकता है क्योंकि यदि जीवात्मा न हो तो उच्चारण कौन करे । जीवात्मा इस वाणी से निःसन्देह अति प्रसन्न होता है परन्तु मुख्यतया 'इन्द्र' शब्दार्थ यहां 'वायु' से 'स्वर' का तात्पर्य है यज्ञ के प्रातःसवन, माध्यन्दिनसवन और सायंमवन में जो ऋचाएं पढ़ी जाती हैं और उन के द्वारा जो आहुति होती है उस में सर्वत्र लाभ पहुंचता है इस का इस में वर्णन है। १८

होता यक्षत् तिस्रोदेवीर्नि भेषजं त्रयस्त्रिधावो अपस इडा सरस्वती भारती  
महीः । इन्द्रपत्नी हविष्मर्ताव्यन्तबाज्यस्य होतयज्ञ । यजु० ॥ २८ । ८ ॥

इस का भी भाव पूर्ववत् है । यहां पर भी इडा, सरस्वती और भारती को 'इन्द्रपत्नी' कहा है इन्द्र के पालन करने वाली को 'इन्द्रपत्नी' कहते हैं । महीधर कहते हैं "इन्द्रपत्नीः इन्द्रस्य पत्न्यः पालयिष्यः" पत्नी शब्द का अर्थ पालयित्री है यदि वेद न होते ईश्वर की रक्षा अति कठिन है । इस हेतु वेद वाणी इन्द्रपत्नी है अथवा इन्द्र जिन का रक्षक हो उन्हें 'इन्द्रपत्नी' कहते हैं । "इन्द्रःपतिः पालको यासां ता इन्द्रपत्न्यः" । इसादि भाव इस का हो सकता है । विश्वेदेव के साथ एकेला सरस्वती शब्द बहुधा प्रयुक्त हुआ है । आगे सरस्वती सम्बन्धी कतिपय ऋचाएं लिखेंगे उस में इस का उदाहरण देखलेना । परन्तु कहीं २ केवल सरस्वती शब्द आया है । जिस के उदाहरण प्रथम भी कुछ लिख आए हैं यहां दो उदाहरण और भी देते हैं ।

पावमानीयो अध्येतृषिभिः संभृतं रसम् ।

तस्मै सरस्वती दुहे क्षीरं क्षिप्रैर्ब्रूवकम् । (१) । १ । १७ । ३२ ॥

अर्थ=जिन वाणियों में ( ऋषिभिः ) ऋषियों ने ( रसम् ) परमात्म स-

नोट ( १ ) यः पावमानी रध्येतृषिभिः संभृतं रसम्

सर्वं स पूत मम्राति स्वदित मानिभ्यना ॥ १ । १७ । ३१ ॥

म्बन्धी विशान रूप रस को ( संभृतम् ) भरा है उन ( पावमानीः ) अन्तः करण पवित्र करने वाली वाणियों को ( यः ) जो शानाजिन ( अध्येति ) पढ़ते विचारते हैं ( तस्मै ) उन अध्येताओं के लिये ( सरस्वती ) वाणी (क्षोरम्) क्षीर ( सर्पिः ) घृत और ( मधूदकम् ) मधुरस ( दुहे ) देती है। यहां भगवान् उपदेश देते हैं कि जो वेदवित् परम शानी जन हैं उन के ही रचित ग्रन्थ पढ़ने चाहियें उन ही से कल्याण होता है। और जो अवेदवित् नास्तिक जन हैं उन के ग्रन्थ पढ़ने से ऐहलौकिक और पारलौकिक दोनों नष्ट होते हैं। यहां सरस्वती शब्द का अर्थ अभ्यसित विद्या है।

सरस्वतीं देवयन्तो हवन्ते सरस्वती मध्वरे तायमाने

सरस्वतीं सुकृतो अह्वयन्त सरस्वती दाशुषेवार्यदात् ॥ १०। १७। ७॥

( देवयन्तः ) परमेश्वर के भक्त जन ( सरस्वतीम् ) विद्या का ( हवन्ते= आददति ) ग्रहण करते हैं। अर्थात् विद्या में प्रेम करते हैं। (अध्वरे+तायमाने) यश जब होने लगता है तब शानी जन (सरस्वतीम्) विद्या का ही आवाहन करते हैं क्योंकि यज्ञ में विद्या का ही काम पड़ता है। ( सुकृतः ) सुकृती पुरुष सर्वदा ( सरस्वतीम्+अह्वयन्त ) विद्या का ही ग्रहण करते आए हैं। जो जन विद्या की शरण में रहते हैं उस ( दाशुषे ) परिश्रमी पुरुष को (सरस्वती) विद्या भी ( वार्यम् ) अच्छे वरणीय कर्मफल ( दात् ) देती है। ७।

‘सरस्वती और नदी’

इयं शुष्मेभिर्विसखा इवारुजत् सानु गिरीणां तविषेभिर्हर्मिभिः।

पारावतघ्नी मवसे सुवृक्तिभिः सरस्वती माविवासेम धीतिभिः ॥

ऋ० ६। ६१। २ ॥

(इयम्+सरस्वती) यह सरस्वती अर्थात् सरस मधुर जल वाली नदी ( शुष्मेभिः ) अपनी विदारण करने वाली ( तविषेभिः ) महान्-प्रचण्ड-वेगवान् (ऊर्मिभिः ) तरंगों से ( गिरीणाम् ) तटस्थ पर्वतों के ( सानु ) शिखरों को ( अरुजत् ) भग्न करती है। इस में उपमा देते हैं। ( विसखाः+इय ) कमल के विस

के ( कमल के जड़ में जो कन्द होता है उसे विस कहते हैं ) खोदने वाले जैसे कमल को उखाड़ देते हैं । तद्वत् । वह कैसी है (पारावतघ्नीम्) जो तट से बहुत दूर ग्राम वृक्षादिक हैं उन्हे भी नष्ट करने वाली है । हम लोग (सुवृक्तिभिः) अच्छे (भीतिभिः) उपायों से (अवसे) रक्षा के लिये उस पारावतघ्नी (सरस्वतीम्) सरस्वती के निकट (विवासेम्) पहुंचे । भाव इस का यह है कि जब नदियों से उपद्रव पहुंचे तब बुद्धिमानों को उचित है कि इस का पूरा प्रबन्ध करें ।

प्र क्षोदसा धायसा मस एषा सरस्वती धरुणमायसी पूः ।

प्र बावधाना रथ्येव याति विश्वाअपो महिना सिन्धुरन्याः । ७ । ८५ । १

अर्थ—( एषा ) यह ( सरस्वती ) सरस्वती नदी (धायसा) तीक्ष्ण (क्षोदसा) जल प्रवाह के साथ (प्र+सस्ते) बड़े वेग से दौड़ रही है । यह कैसी है (आयसी+पूः) लौहनिर्मित नगरी के समान (धरुणम्) हम लोगों की रक्षा करने वाली । पुनः कैसी है (सिन्धुः) बड़े वेग से बहने वाली वह सरस्वती (महिना) अपनी महिमा से अर्थात् अपनी तीक्ष्ण धारा से । (अन्याः+अपः) अन्यान्य नदियों को (बावधाना) बाधित करती हुई (रथ्या+डव) सारथी के समान (प्रयाति) जा रही है । जैसे रथ पर बैठ मनुष्य अपने रथ से मार्गस्थ लता-प्रभृतियों को चूर्ण करता हुआ जाता है । तद्वत् सरस्वती नदी अन्य नदियों को दबाती हुई जा रही है । यहां 'अप्' शब्द से नदी का ग्रहण है । १

एकाचेतत् सरस्वती नदीनां शुचिर्यती गिरिभ्य आ समुद्रात् ।

रायश्चेतन्ती भुवनस्य भूरर्धृतं पयोदुद्धे नाहुषाय ॥ ७ । ९५ । २ ॥

अर्थ—( नदीनाम् ) अन्यान्य नदियों में (शुचिः) शुद्ध स्वच्छ जलवाली और (गिरिभ्यः) पर्वतों से निकल कर (आसमुद्रात्) समुद्र पर्यन्त (यती) जाती हुई (एका) एक (सरस्वती) सरस्वती नदी (अचेतत्) असंख्य जंगम स्थावरों को प्राण दे रही है । इसीको आगे विस्पष्ट करते हैं (भूरः) बहुत असंख्य (भुवनस्य) भूतजात अर्थात् प्राणियों को (रायः) खुराक भोजन

पहुँचाकर, ( चेतन्ती ) निलाती हुई ( नाहुपाय ) मनुष्य संतान के लिये ( घृतम+पयः ) घृत और दूध ( कुदुहे ) देती है । २॥

नदी का यह कैसा उत्तम वर्णन है । उसी नदीका जल शुद्ध होता है जो पर्वत से निकलती है । जैसे गंगा । एकता सहस्रों जलजन्तु नदी से पलते हैं । इसके अतिरिक्त इस के पानी से विविध अन्न उत्पन्न होते हैं नदीतट पर श-श्वसम्पन्न देश होता है । सर्वदा हरी हरी घासें लगी रहती हैं । ग्रामपशु गौ बैल, भैंस, बकरे, भेड़, घोड़े आदि खूब चरकर सुपुष्ट रहते हैं । इन से गृहस्थ आनन्द से काम लेते हैं । बियाई हुई गौ भैंस खूब घास चर कर अधिक दूध देती है । इस प्रकार यदि बिचारेंगे तो मालूम होगा कि नदी क्या नहीं देती है ।

सरस्वती सरयुः सिन्धुर्क्ष्मिभिर्महोमदी रत्नसा यन्तु वक्षणीः

वेवी रापो मातरः सूदयित्वो घृतवत्पयो मधुमन्नो अर्चत ॥१०।१४।१॥

अर्थः—( ऊर्मीभिः ) तरंगों से संयुक्त ( महः+महीः ) बड़ों में भी महान् ( सरस्वती+सरयुः+सिन्धुः ) सरस्वती, सरयु और सिन्धु नदिएँ ( अवसा ) अपने गमन से ( वक्षणीः ) ढानेवाली हो ( आयन्तु ) हमारे देश में आवें । और उन के ( देवीः ) दिव्य शुद्ध स्वच्छ ( मातरः ) अनेक पदार्थ के निष्कर्षण करने वाले ( सूदयित्वः ) नौका आदिकों को चलाने वाले ( आपः ) जल ( नः ) हमारे देशस्थ ( पयः ) जल को ( घृतवत् ) घृत के समान पुष्ट और ( मधुवत् ) मधु के समान स्वादिष्ट ( अर्चत ) बनावें । ६

हे विद्वानो ! इस वर्णन के ऊपर ध्यान दीजिये ! परमेश्वर उपदेश देता है कि जहाँ का जल अच्छा न हो अथवा जल ही न्यून हो वहाँ नहरें खोदवा कर नदी लेआनी चाहिये । उन नदियों के जल से देशस्थ दुष्ट जल भी अच्छा हो जायगा । इस से केवल इतना ही लाभ नहीं होगा किन्तु वह जल ( वक्षणीः ) तुम्हारे पदार्थों को ढाने वाला भी होगा । कैसी नदी लानी चाहिये सरस्वती जिस का जल सरस अर्थात् मधुर हो और सरयु=जिस का वेग बहुत हो और

सिन्धु=जिसका जल अगाध गंभीर हो । ऐसी २ नदियों को लाकर देश की रक्षा करनी चाहिये ।

पञ्च नद्यः सरस्वती मपि यन्ति सस्रोतसः ।

सरस्वती तु पञ्चधा सो देशेऽभवत् सरित् । य०-३४-११ ॥

अर्थ-( सस्रोतसः ) समान-स्रोत वाली ( पञ्च+नद्यः ) पांच नदिएं ( सरस्वती+अपि यन्ति ) सरस्वती में मिलती हैं । ( तु ) निश्चय ( सा+उ+सर-स्वती ) वही सरस्वती ( पञ्चधा ) पांच से मिल कर ( देशे ) देश में ( सरित्+अभवत् ) नदी होती है । यहां पञ्च शब्द उपलक्षण मात्र है । जब किसी एक नदी में अनेक नदिएं मिलती हैं तो वही नदी बहुत बड़ी हो कर देश में सरित्=महानदी नाम से पुकारी जाती है । यह ऋचा वाणी में भी घटती है । पांचों इन्द्रियों नदीवत् हैं ।

“सरस्वती नाम पर विचार”

आप लोगों को स्मरण रखना चाहिए कि सरस्वती, सरयु, गङ्गा, यमुना, शुतुद्रि, परुष्णी, असिक्री, और वितस्ता आदि जो नाम वेद में आये हैं वे किन्हीं खास नदियों के नाम नहीं । वे गुण वाचक शब्द हैं । अर्थात् नदी के विशेषण हैं । नदी कैसी होती है । नदी किस को कहना चाहिये इस से क्या लाभ हानि है इत्यादि वर्णन अवश्य वेद में होने चाहियें । सृष्टि के आदि में पदार्थ-गुण जान वेद के शब्दों को ही लेले कर पदार्थों के ऋषियों ने नाम रखे हैं । वेद में जैसा वर्णन है और जो शब्दार्थ जिस में घट सकता है । तदनुकूल नाम-करण करते गये हैं । दूसरी बात यह भी है कि जो सम्प्रदाय देश में अधिक फैलता है उसी के अनुसार नाम भी होते हैं । जैसे आज कल शिव, राम, कृष्ण, गङ्गा आदि नामों पर लोग अपने सन्तानों के नाम रखते हैं । अति प्राचीन समय में वैदिक धर्म ही सर्वत्र प्रचलित था इस हेतु वेद के शब्दों के ऊपर बहुत नाम हैं वेद में नदी के विशेषण में सरस्वती सिन्धु सरयु आदि नाम आये हैं । अतः अपने देशीय नदियों के भी वैसे ही नाम रख दिये । बहुत दिनों के पीछे जब वेद के यथार्थ अर्थ को भूल गये तब लोग समझने लगे कि इन्हीं नदियों का वेदों

में वर्णन है परन्तु सर्वसिद्धान्त से वैदिकशब्द नित्य माने गये हैं इस हेतु इस में किसी विशेष नदी का नाम नहीं हो सकता । स्मृतियों में कहा गया है:-

ऋषीणां नामधेयानि याश्च वेदेषु दृष्टयः ।

शर्वर्यन्ते प्रसृतानां तान्येवैभ्योददात्यजः ॥

यथर्तावृतु लिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥ इत्यादि ॥

इन प्रमाणों से सिद्ध है कि वैदिक नाम से ही पदार्थों का नामकरण हुआ हम आगे इन सब शब्दों का एक एक का अर्थ करेंगे । इस हेतु यह शंका नहीं करनी चाहिये कि वेद में अनित्य वा खास किसी वस्तु का नाम है ।

‘वेद में नदी का वर्णन’

जगत् में नदी भी ईश्वरीय-विभूति-प्रदर्शन में सहायिका होती है वै-  
शाख ज्येष्ठ में जब सूर्य भूमि को दग्ध करना आरम्भ करता है । घासें सूख जाती हैं । उष्णता से लोग व्याकुल होने लगते हैं । छोटे छोटे तालाव सरोवर का जल समाप्त हो जाता है । उस समय हम किस आनन्द से नदी में स्नान करते हैं प्र-  
हर रात्रि से लेकर प्रहर रात्रि तक मनुष्यों की कैसी भीड़ तट पर शोभित रहती है । इतना ही नहीं हमारे पशु गौ, बैल, भैंस, बकरे भेड़ झुण्ड के झुण्ड भानु-रात्रि से सन्तप्त हो पानी पीने को दौड़ते हैं । महिष ( भैंस ) किस आमोद प्रमोद के साथ घण्टों जल-क्रीड़ा करती रहती हैं । इसी प्रकार रात्रि में अन्य पशु इस नदी से महान् लाभ उठाते हैं । इन सबों से बढ़ कर हमारे खाद्य पदार्थों में यह नदी रस पहुंचाती है । इस के पानी से सैकड़ों भोज्य वस्तुओं को कृषीबल ( किसान ) सदा उत्पन्न करते रहते हैं । इस का तट सर्वदा उर्वरा ( उपजाऊ ) रहती है । वर्षा ऋतु में इस की दशा कभी २ अत्यन्त भयंकर हो जाती है । जहां यह लाभ पहुंचाती है अब वहां इस का पानी इतना बढ़ जाता है कि ग्राम ग्राम में पानी पानी हो जाता है । हजारों गृह गिर कर भूमि में मिल जाते हैं । इस में मनुष्य भी डूब कर बहुधा मर जाते हैं । जहां नदी की बाढ़ होती है । वहां समुद्र के



समान दृश्य प्रतीत होता है । परन्तु इतनी भयङ्करी होने पर भी नदी अपनी उत्पादक-शक्ति से लोगों के दुःख को भुला देती है । जब इस के कारण से पूर्ण शय्य उत्पन्न होते हैं । तब प्रजाएं गद्गद् होजाती हैं । और पिछले क्लेश को भूल जाती हैं इस प्रकार नदी हम को, हमारे द्विपद चतुष्पदों को और अन्य पशु पक्षियों को जीवन-प्रद जल देती है । अन्न देती है । प्रचुर घास देती है । बहुत धन देती है । शीतलता प्रदान कर अति सुख देती है । स्वच्छ पानी के देने से जीवन की रक्षिका भी होती है । और स्वास्थ्य की रक्षा से मानों व्याधि की भी विनाशयित्री होती है । अपनी तरंग की क्रीड़ा और चञ्चलता से हम को ईश्वराभिमुख करती है । इस हेतु इस को ईश्वरपथ-प्रदर्शिका-भी कह सकते हैं । ऐसी सुखप्रदा नदी के गुण कीर्तन वेद में क्यों न होंगे परन्तु क्या इस हेतु नदी की स्तुति प्रार्थना हम मनुष्य करें ? । नहीं नहीं कदापि नहीं । यह तो अज्ञानता की बात है । नदी जड़ है । हमारी स्तुति प्रार्थना को वह नहीं सुन सकती है । क्या वेद इस की स्तुति करने के लिये हमें अङ्गा नहीं देते हैं ? नहीं नहीं कदापि नहीं । वेद का यह अभिप्राय नहीं । वेद इन के गुणों को केवल बतलाता है । और दर्शाता है कि इन में भी ईश्वर की विभूति देखो । अर्य सन्तानो ! जो लोग आज कल गङ्गा कावेरी नर्मदा त्रिवेणी अथवा सागर आदि की पूजा करते हैं और इन पर पूजा चढ़ाते हैं और इन में स्नानादि से पाप का कटना समझने हैं वे निःसन्देह बड़े अज्ञानी हैं । वे वेद के तत्त्व से सर्वथा विमुख हैं । ज्ञानी पुरुषो ! मनुष्य ज्ञान के प्रताप से इन सबों से बहुत बड़ा है । मनुष्य के ये सब दासवत् हैं मनुष्य का स्तुत्य, प्रार्थनीय, जपनीय, सेवनीय, एक परमात्मा है । इन सबों का कर्ता धर्ता ईश्वर ही है ।

अहंभूमि मददामार्यायाहं वृष्टिं दाशुषे मर्त्याय ।

अहमपो अनयं वाक्ज्ञाना मम देवास अनुकेतमायन् । ऋ० ४ । २६ । २ ॥

अर्थ:-ईश्वर कहता है हे मनुष्यो ! ( अहम् ) मैं ( आर्याय ) मनुष्यों को ( भूमिम् ) निवास के लिये भूमि ( मददाम् ) देता हूँ ( अहम् ) मैं ( दाशुषे+मर्त्याय ) आश्रित और यज्ञानुष्ठानादि करने वाले मर्त्यलोक के लिये ( वृष्टिम् )

वर्षा देता हूँ । ( अहम् ) मैं ( अपः+वावशानाः ) शब्दायमान जल ( अनयम् ) लाता हूँ ( देवाः ) आग्नि, वायु, सूर्य प्रभृति सकल देव ( मम+केतम् ) मेरे सङ्कल्प के ( अनु+आयन् ) अनुगामी होते हैं ।

अहं गर्भमदधामोषधीष्वहं विश्वेषु भुवनेष्वन्तः ।

अहं प्रजाअजनयं पृथिव्या महं जनिभ्यो अपरीषु पुत्रान् । ऋ० १०।१८३।३।

( अहम् ) मैं ( ओषधीषु ) ओषधियों में ( गर्भम् ) गर्भ ( अदधाम् ) स्थापित करता हूँ । ( अहम् ) मैं ( विश्वेषु+भुवनेषु ) सयस्त भुवनों के ( अन्तः ) मध्य व्यापक हूँ । ( अहम् ) मैं ( पृथिव्याम् ) पृथिवी के ऊपर ( प्रजाः+अजनयम् ) प्रजाओं को उत्पन्न करता हूँ ( अहम् ) मैं ( अपरीषु+जनिभ्यः ) अन्यान्य सकल निर्माण और उत्पन्न करने वाली शक्तियों में ( पुत्रान् ) सन्तान उत्पन्न करता हूँ । इस से यह सिद्ध हुआ कि भगवान् ही जल का भी प्रेरक है भगवान् ओषधि में शक्ति देने वाला है अतः वही सर्वथा पूज्य है । इस ईश्वर को छोड़ अबिवेक-वश जो नदी आदि जड़ की पूजा करते हैं वे जड़बुद्धि और बालक हैं ।

अस्य श्रवोनद्यः सप्त विश्रति द्यावाक्षामापृथिवी दर्शतं वपुः । अस्मे सूर्या-  
चन्द्रमसा भिचक्षे श्रद्धेकामिन्द्रचरतो वितर्तुरम् । ऋ० १।१०२।२ ॥

इसी के यश को प्रवहण शील नदिएं धारण करती हैं । द्यावा पृथिवी इसी का यश प्रगट कर रही हैं । हे भगवन् ! हमारी श्रद्धा के हेतु ये सूर्य चन्द्र निरन्तर कार्य कर रहे हैं । देखिये ऋषि क्या कहते हैं—

एतस्यवा अक्षरस्य प्रशासने गार्गि प्राच्योऽन्यानद्यः स्यन्दन्ते श्वेतेभ्यः  
पर्वतेभ्यः प्रतीच्योऽन्यायाञ्चदिशमन्वेति । योऽप्सुतिष्ठन्नद्भ्योऽन्तरो  
यसापोनविदुर्यस्यापः शरीरं योऽन्तरो यमयन्त्येष आत्मान्तर्याम्यमृतः ।

बृहदारण्यकोपनिषद् ।

‘सरस्वती विद्याधिष्ठात्री देवी’

सरस्वती विद्या की अधिष्ठात्री देवी कैसे बन गई ? वेदों के वर्णन से अभी

देखा है कि 'सरस्वती' नाम वाणी और विद्या आदि का है। हम देखते हैं कि विद्वानों की प्रतिष्ठा क्या पूर्व समय क्या आज कल सर्वदा होती आई है। जिस समय महाराजों के गृह पर यज्ञ होते थे। जिस में देश देश के भूप आहूत होते थे। सहस्रों लाखों मनुष्य एकत्रित होते थे। उस महायज्ञ में जब विद्वान् सिंहासन पर बैठ कर उपदेश देने होंगे और वेद के गान से सबों के हृदय को अपनी ओर खींचता होंगे। उस समय, अनुमान कीजिये, लोगों के हृदय में उन विद्वानों की कितनी गौरव प्रतिष्ठा होती होगी। लोग समझते होंगे कि इस की जिह्वा पर साक्षात् सरस्वती नृत्य कर रही है। यह ईश्वर की महती कृपा है। इस के ऊपर सरस्वती का अनुग्रह है। आज कल भी लोग विद्वान् और सुवाग्मी को देख कहते हैं कि इस के मुख पर सरस्वती विराजमान है ॥ यज्ञ में उद्गाता ऋत्विक् पूर्व समय वीणावाद्य के ऊपर सामगान किया करते थे। इस में सन्देह नहीं कि वाद्य से यों ही लोग मोहित रहते हैं परन्तु जिस समय बड़े प्रवीण जन गाते होंगे उस से तो और अधिक मोहित होते होंगे। इस प्रकार वाणी का अद्भुत प्रभाव देख कर धीरे धीरे लोग समझने लगे कि सरस्वती कोई देवता है जिस की कृपा से मनुष्य जगत् में परम प्रतिष्ठित होता है। पूर्व समय वीणा ही प्रधानतया बजाई जाती थी। इस हेतु लोगों ने समझा कि सरस्वती का बाजा वीणा है। इस प्रकार क्रमशः सरस्वती देवी विद्या और गान दोनों की अधिष्ठात्री देवी बनी। और नादविद्या विशेषतया वायु अर्थात् स्वर के अधीन है। इस हेतु वायु स्थानीय ब्रह्मा की शक्ति समझी गई। परन्तु जैसे लक्ष्मी नारायण, गौरी-शङ्कर शब्द प्रसिद्ध है। वैसे 'सरस्वतीब्रह्मा' समस्त शब्द कहीं नहीं प्रयुक्त होता और न लोग बोलते हैं। यद्यपि ब्रह्मा अपूज्य हैं। तथापि सरस्वती की पूजा बहुत है। ब्रह्मा के साथ सावित्री वा गायत्री के भी नाम नहीं आते। ये देविण् भी पूज्य हैं। परन्तु ब्रह्मा नहीं।

‘सरस्वती और अमरकोश आदि’

अमरकोश में जहां विष्णु और महादेवजी के नाम आए हैं वहां इन दोनों की शक्ति लक्ष्मी और पार्वती के भी नाम विहित हैं। परन्तु ब्रह्मा के नाम के साथ

न सरस्वती का और न गायत्री सावित्री का नाम आया है। इतना ही नहीं किन्तु अमरकोश में ब्रह्मा की पत्नी वा शक्ति कहीं नहीं कही गई है। यह आश्चर्य प्रतीत होता है। अमरसिंह ने इन्द्रादि देवताओं की भी शक्तियों के नाम दिये हैं। परन्तु ब्रह्मा की पत्नी की कोई चर्चा नहीं इस से प्रतीत होता है कि अमरसिंह के समय तक प्रायः सरस्वती आदि ब्रह्मा की पत्नी नहीं बनी थीं। और न अन्यान्य ही कोई ब्रह्मा की पत्नी मानी जाती थी। पुराणों में कहीं २ सरस्वती विष्णुपत्नी कही गई हैं। परन्तु यह सम्प्रदाय का पक्षपात है “लक्ष्मी सरस्वती गङ्गा तिस्रा भार्या हरेरपि। प्रेम्णा समास्नास्तिष्ठन्निमनं हरितन्त्रियौ” देवीभागत ६। ६। १७। देवी भागवत में सावित्री ब्रह्मा की प्रिया कही गई “पावेन्नरूपा सावित्री गायत्री ब्रह्मणः प्रिया” १. १. ४०। पूर्व समय में सरस्वती नदी की चर्चा बहुधा आती है। मनुजी लिखते हैं।

सरस्वती दृषदृत्यो देवनद्योर्दन्तरम् ।

तं देवनिर्मितं देशं ब्रह्मावर्तं प्रचक्षते ॥ मनु० २। १७ ॥

ब्राह्मण ग्रन्थादिकों में भी सरस्वती तट का वर्णन अधिक आता है। इस के तट पर ऋषि लोग प्रायः निवास किया करते थे। ईश्वर की कैसी अद्भुत लीला है आज वह सरस्वती तट कहां है। आज किना परिवर्तन हो गया। इस में सन्देह नहीं कि यह सरस्वती शब्द हम को वारम्बार ऋषियों के चरित्र, लीला यज्ञ सम्पादन आदि व्यवहारों का स्मरण दिना एक अलौकिक भक्ति प्रेम अथवा श्रद्धा उत्पन्न करता है। ईश्वर ! धन्य तेरी महिमा।

“ सरस्वती सूक्त ”

१-पावक्ता नः सरस्वती वाजेभिर्वाजिनीवती। यज्ञं वष्टु धियावसुः। १०

२-चोदयित्री सृष्टतानां चेतन्ती सुमतीनाम्। यज्ञं दधे सरस्वती ११

३-महो अर्णः सरस्वती प्रचेनयति केतुना। धियो विश्वा विराजति। १२। ऋ० १। ३।

४-इला सरस्वती मही तिस्रोदेवीर्मयोभुवः । बर्हिः सीदन्त्व-  
स्त्रियः ॥ १ । १३ । ६ ॥

५-तान् पूर्वया निविदा हूमहे वयं भगं मित्र मदिति दक्ष मस्त्रियम् ।  
अर्यमणं वरुणं सोम मश्विना सरस्वती नः सुभगा मयस्करत् ॥ १८९ ॥

६-युगोपनाभिरुपरस्यायोः प्रपूर्वाभिस्तिरते राष्ट्रि शूरः ॥  
अञ्जसी कुलंशी वीरपत्नी पयो हिन्वाना उदभिर्भरन्ते ॥ ११०४ ॥

७-शु चिर्देवेष्वर्पिता होत्रा मरुत्सु भारती ।  
इला सरस्वती मही बर्हिः सीदन्तु यज्ञियाः ॥ १ । १४२ । ९

८-यस्ते स्तनः शशयो योमयोभूर्येन विश्वा पुष्यसि वार्याणि ।  
यो रज्जधा वसुविद्यः सुदत्रः सरस्वति तमिह धातवे कः ॥ ११६४ ॥

९-भारतीले सरस्वति यावः सर्वा उपब्रुवे । ता नश्चोदयत  
श्रिये ॥ १ । १८८ । ८ ॥

१०-त्वमग्रे अदितिर्देव दाशुषे त्वां होत्रा भारती वर्धसे गिरा ।  
त्वमिला शतहिमासि दक्षसे त्वं वृत्रहा वसुपते सरस्वती ॥ ११११ ॥

११-सरस्वती साधयन्ती धियं न इला देवी भारती विश्वतूर्तिः ।  
तिस्रोदेवीः स्वधया बर्हिरेद मच्छिद्रं पान्तु शरणं निषद्य ॥ २-३-८ ॥

१२-सरस्वति त्वमस्माँ अविद्धि मरुत्वती धूषती जोष शत्रून् ।  
त्यं चिच्छर्धन्तं तविषायमाण मिन्द्रे हन्ति वृषभं शंडिकानाम् ॥ २-३०-८ ॥

१३-अम्बितमे नदितमे देवितमे सरस्वति । अप्रशस्ता इव स्मसि  
प्रशस्तिमम्ब नस्कृषि ॥ १४१ ॥ १६ ॥

नोट १-ट.काकार 'वीरपत्नी' शब्द से सरस्वती का ग्रहण किया है ६।४९।७ देखो  
यहां वीरपत्नी सरस्वती का विशेषण में आया है ।

१४-स्ये विश्वा सरस्वति श्रिता यूषिदेव्याम् । शुनहोत्रेषु मत्स्य  
प्रजां देवि दादद्द्वि नः । २।४१।१७।

१५-इमा ब्रह्म सरस्वति जुषस्व वाजिनीवती । या ते मन्म गृत्समदा  
ऋतावरि प्रिया देवेषु जुहति । २ । ४१ । १८ ।

१६-आ भारती भारतीभिः सजोषा इला देवैर्मनुष्येभिरग्निः ।  
सरस्वती सारस्वतेभिरर्वाक तिस्रो देवीर्बहिरेदं सदन्तु । ३-४-८॥

१७-नि त्वा दधे वर आ पृथिव्या इलायास्यस्पदे सुदिनन्वे अह्वाम् ।  
दृषद्वत्यां मानुष आपयायां सरस्वत्यां रेवदग्रे दिदिहि । ३-२३-४

१८-विद्युद्रथा मरुत ऋष्टिमन्तो दिवोमर्या ऋतजाता अयासः ।  
सरस्वती शृणवन् यज्ञियासो धातारयिं सहवीरं तुरासः । ३-५४-१३।

१९-इला सरस्वती मही तिस्रो देवीर्मयोभुवः । बर्हिः सदिन्त्व  
स्त्रिधः । ५-५-८

२०-दमूनसो अपसो ये सुहस्ता वृष्णः पत्नीर्नयो विभ्वतष्टाः  
सरस्वती वृहद्विबोत राका दशस्पती वरिवस्पन्तु शुभ्राः । ५-४२-१२

२१-आनोदिवो बृहतः पर्वतादा सरस्वती यजतागन्तु यज्ञम् ।  
हवं देवी जुजुषाणा घृताची शग्मां नो वाचमुशती शृणोतु । ५-४३-११।

२२-अग्न इन्द्र वरुण मित्र देवाः शर्धः प्रयन्त मरुतो विष्णो ।  
उभा नासत्या रुद्रो अध प्राः पूषा भगः सरस्वती जुपन्त । ५।४६।२।

२३-पावीरवी कन्या चित्रायुः सरस्वती वीरपत्नी धियं धातु ।  
ग्नाभिरच्छिद्रं शरणं सजोषा दुराधर्षं गृणते शर्म यंसतु । ६।४९।७॥

२४-ते नो रुद्रः सरस्वती सजोषा मीलहुष्मन्तो विष्णुर्मूलन्तु वायुः ।  
ऋभुक्षा वाजो दैव्यो विधाता पर्जन्यावाता पिप्यता मिषं नः । ६।५०।१२।

२५-इन्द्रो नेदिष्ठमवसा गरिष्ठः सरस्वती सिन्धुभिः पिन्वमाना ।  
पर्जन्यां न ओषधिभिर्मयांश्चुराग्निः सुशंसः सुहवः पितेव । ६।५२।६।

२६-शं नो देया विद्वदेवा भवन्तु शं सरस्वती सह धीभिरस्तु ।  
शमभिषाचःशमुरातिषाचःशन्नोदिव्यःपार्थिवाःशन्नोअप्याः।७।३५।११

२७-आ यत्साकं यशसां वावशानाःसरस्वती सप्तथी सिन्धुमाता ।  
घाः सुष्वयन्त सुदुधाः सुधाराअभि स्वेन यशसा पीप्यानाः । ७।३६।६

२८-आहं सरस्वतीवतोरिन्द्राग्न्यां रवो वृणे । याभ्यां गायत्र  
मृच्यते । ८। ३८। १०।

२९-पूषा विष्णुर्हवनं मे सरस्वत्यवन्तु सप्त सिन्धवः ।  
आपो वातः पर्वतासां वनस्पतिः शृणोतु पृथिवी हवम् । ८।५४।४।

३०-भारती पवमानस्य सरस्वतीला मही ।

इमं नो यज्ञमा गमन् तिस्रां देवीः सुपेशसः । ९। ५। ८।

३१-पावमानार्थो अध्यत्यृषिभिः सम्भृतं रसम् ।

तस्मै सरस्वती दुहे क्षीरं सर्पिर्मधूदकम् । ९। ६७। ३२।

३२-सरस्वतीं देव यन्तो हवन्ते सरस्वती मध्वरे तायमाने ।

सरस्वतीं सुकृतो अह्वयन्त सरस्वती दाशुषे वार्धं दातु । १०।१७।७।

३३-सरस्वति या सरथं ययाथ स्वधाभिर्देवि पितृभिर्मदन्ति ।

आसद्यास्मिन् बर्हिषि मादयस्वानमीवा इष आ धेह्यस्मे।१०।१७।८।

३४-सरस्वतीं यां पितरो हवन्ते दक्षिणा यज्ञमभिनक्षमाणाः ।

सहस्रार्धमिलो अत्र भागं रायस्पोषं यजमानषु धेहि । १०।१७।९।

३५-आपो रेवती क्षयथा हि वस्वः ऋतुञ्च भद्रं विभृता मृतञ्च ।

रावश्चस्थ स्वपत्यस्य पत्नीः सरस्वती तद्गृणते वयो धातु।१०।३०।१२।

३६-सरस्वती सरयुः सिन्धुरुर्मिभिर्महो मही रवसा यन्तु वक्षणी ।  
देवी रापो मातरःसूदयित्न्वो घृतवत्पयो मधूमज्ञो अर्बत । १०।६४।९।

३७-इमं मे गङ्गे यमुने सरस्वति शुतुद्रि स्तोमं सचता परुष्ण्या ।  
असिक्तया मरूद्वृधे वितस्तयाऽर्जीकीये शृणुह्या सुषोमया । १०।७५।९।

३८-आ नो यज्ञं भारती तूयमेत्विला मनुष्वदिह चेतयन्ति ।

तिस्रो देवीर्वहिरेदं स्थोनं सरस्वती स्वपसःसदन्तु । १०।११०।८।

३९-गर्भं धेहि सिनीवालि गर्भं धेहि सरस्वति ।

गर्भं ते अश्विनौ देवा वाधत्तां पुष्करस्त्रजा । १०।१८४। २ ॥

इस के अतिरिक्त ऋग्वेद का ६-६१ सम्पूर्ण सूक्त । और ७-६५ । और ७-६६ सम्पूर्ण सूक्त सरस्वती के वर्णन में हैं । प्रत्येक ऋचा में कुछ न कुछ विलक्षणता है । इस हेतु वेद के रमिकों के विचारार्थ बहुत मन्त्रों का संग्रह कर दिया है । यजुर्वेद और अथर्ववेद में कतिपय नवीन ऋचाएं हैं । यजुर्वेद से कई एक ऋचाओं का अर्थ यहां किया गया है । ग्रन्थ के विस्तार के भय से सब का नहीं हो सका । परन्तु बुद्धिमान् लोग इतने से ही बहुत कुछ विचार सकते हैं । इस में सन्देह नहीं कि वेदों के अध्ययन अध्यापन की रीति छूट जाने से वैदिक शब्द प्रायः नवीन प्रतीत होते हैं । और इसी हेतु कठिनता का बोध होता है । परन्तु इस हेतु निराश नहीं होना चाहिये । जब तक वेदों के ऊपर पूर्ण विचार नहीं होगा और वैदिक शब्दों का भाव नहीं समझेंगे । तब तक लोगों को संस्कृत विद्या का किञ्चिन्मात्र भी वास्तविकतत्त्व विदित नहीं हो सकता और किस प्रकार यहां नाना देव देवी की सृष्टि हुई इस का भी भेद वेद के बिना कदापि नहीं लग सकता । बहुत क्या कहें । भारतवर्षीय जीवनतत्त्व ही केवल तब तक अपूर्ण नहीं रहेगा किन्तु पृथिवी भर के धर्म सम्प्रदाय का जीवनतत्त्व तब तक अज्ञात रहेगा जब तक वेदों के ऊपर पूर्ण विचार नहीं होगा । हे आर्य विद्वानो ! मनुष्य मङ्गलार्थ वेद के अध्ययन अध्यापन का प्रचार करो ।



‘ब्रह्मा और हंस वाहन’

लौकिक वैदिक दोनों भाषाओं में सूर्य के नामों में एक नाम हंस भी है ‘भानुर्हंसः सहस्रांशु स्तपनः सविता रविः’ भानु, हंस सहस्रांशु तपन, सविता रवि आदि सूर्य के अनेक नाम हैं। पूर्व में वर्णन हो चुका है कि सूर्य की उष्णता से वायु फैलता रहता है इस कारण मानों सूर्य वायु का वाहन है अर्थात् एक स्थान से दूसरे स्थान को पहुंचाने में सहायक है। जो वायु एक जगह जमा हुआ रहता है। उस में किरण पड़ने से गति होने लगती है। तब वह उस स्थान को छोड़ इधर उधर फैलने लगता है। यही सूर्य-कृत वायु का वाहनत्व है। इस से सिद्ध हुआ कि वायु का वाहन सूर्य है। जब वायु के स्थान में एक मूर्तिमान् शरीर-धारी देव कल्पित हुआ तो आवश्यक हुआ कि शरीर-धारी ही इस का वाहन होना चाहिये। और वह ऐसा हो जिसका नाम सूर्य के किसी नाम से मिलता हो। वह एक हंस शब्द है जो सूर्य और पक्षी इन दोनों का वाचक है इस हेतु वायुस्थानीय ब्रह्मा जी का वाहन हंस पक्षी कल्पित हुआ। जैसे हंस पक्षी कहा जाता है कि मिश्रित दूध पानी में से दूध पी लेता है पानी छोड़ देता है। वैसे सूर्य भी पृथिवी आदि में मिश्रित जल को खींच लेता है। अन्य पदार्थ को छोड़ देता है। हंस पक्षी भी महाश्वेत होता है इत्यादि गुण और नाम की समानता देख हंस पक्षी ब्रह्मा का वाहन माना गया है।

‘ब्रह्मा का निवासस्थान और पुष्कर’

जैसे विष्णु का क्षीरसागर और रुद्र का कैलास-पर्वत निवास-स्थान वर्णित है वैसे ब्रह्मा जी का कोई नियत स्थान नहीं है। इस का भी कारण वायु है। वायु का कोई नियत स्थान नहीं वह सदा अन्तरिक्ष में चला करता है। कभी विश्राम नहीं लेता। हां, पुराण में यह वर्णन आता है कि ब्रह्मा जी कमल के ऊपर बैठ कर सृष्टि करते हैं। कमल का एक नाम ‘पुष्कर’ आता है “विस प्रसून राजीव पुष्कराभोरुहाणि च” विस, प्रसून, राजीव, पुष्कर और अम्भोरुह आदि अनेक नाम कमल के हैं। परन्तु ‘पुष्कर’ यह नाम आकाश=अन्तरिक्ष का भी है यथा :-

अम्बरम् । वियत् । व्योम । बर्हिः । धन्व । अन्तरिक्षम् । आकाशम् । आपः । पृथिवी । भूः । स्वयम्भूः । अध्वा । पुष्करम् । सागरः । समुद्रः । अध्वरम् । इति षोडशान्तरिक्ष नामानि नि० १ । ३ ॥

इस में पुष्कर शब्द आया है और :—

उतासि मैत्रावरुणो वासिष्ठोर्षया ब्रह्मन् मनसोऽधिजातः ।

द्रप्संस्क्रन्नं ब्रह्मणा दैव्येन विश्वेदेवाः पुष्करेत्वाददन्त ॥ ऋ० ७ । ३५ । ११ ।

इस मन्त्र की व्याख्या में यास्काचार्य 'पुष्कर मन्तरिक्षं पोषति भूतानि' पुष्कर शब्द का अन्तरिक्ष अर्थ करते हैं । अब आप विचार सकते हैं कि ब्रह्मा का निवासस्थान वा सृष्टि करने का स्थान पुष्कर क्यों माना है । वायु पुष्कर अर्थात् अन्तरिक्ष में रहता है । वायुस्थानीय ब्रह्मा पुष्कर अर्थात् कमल के ऊपर रहता है । इस कारण ही ब्रह्मा का निवासस्थान पद्म है । और इसी कारण राजपूताने में अजमेर के समीप 'पुष्कर' नाम का तीर्थ कल्पित कर वहाँ ब्रह्मा का मन्दिर बनाया है ।

‘ब्रह्मा और ब्रह्मा अहोरात्र’

ब्रह्मा जी का दिन बहुत बड़ा माना गया है । एक कल्प एक दिन है ब्रह्मा का जागरण सृष्टि है । और शयन प्रलय है । जब तक जागे हुए रहते हैं तब तक ब्रह्मा जी सृष्टि करते रहते हैं । जब सृष्टि समाप्त हो गई । इस गुण का भी कारण वायु है । वायु सृष्टि पर्यन्त शयन नहीं करता है । इस में क्या ही सन्देह है कि वायु जिस समय शयन करे उसी क्षण जीवों का प्रलय हो जाय । और भी लौकिक दृष्टि से एक घटना देखते हैं कि सूर्य हमारी दृष्टिसे बाहर चला जाता है । अग्नि भी शान्त हो जाती है । परन्तु वायु सदा विद्यमान ही रहता है । मानों, वायु कभी शयन ही नहीं करता है इस हेतु वायु का अहोरात्र, मानों, बहुत बड़ा होता है । इसी कारण वायु स्थानीय ब्रह्मा का भी दिन बहुत बड़ा माना गया उपनिषदों में कहा गया है:—

निम्लोचन्ति ह्यन्या देवता न वायुः सैषाऽनस्तमिता देवता यद्वायुः । बृ० ३० ॥

लौकिक-दृष्टि से यह वर्णन है कि सब देवता अस्त होते हैं परन्तु वायु नहीं वह यह वायु अनस्तमिता देवता है । आर्यों ! यह सब घटना हमें सूचित करती है कि वायु के स्थान में ब्रह्मा कल्पित हुआ है । इस में अणुमात्र सन्देह नहीं ।

‘ब्रह्मा ऋषि’

तद्वैतद ब्रह्मा प्रजापतय उवाच । प्रजापतिर्मनवे । मनुः प्रजाभ्यः ।

छा० उ० ३-११ ४ ॥ ८-१५-१ ॥

तुरः वावषेय प्रजापतेः । प्रजापतिः ब्रह्मणः । वृ० उ० ६-५-४ ।

ब्रह्मा ने इस ज्ञान को प्रजापति से कहा । प्रजापति ने मनु से । मनु ने प्रजाओं से । इसादि प्रमाण से प्रतीत होता है कि ब्रह्मा कोई प्रसिद्ध ऋषि भी हुए हैं ।

ब्रह्मा देवानां प्रथमः सम्बभूव विश्वस्य कर्त्ता भुवनस्य गोप्ता ।

स ब्रह्मविद्यां सर्वविद्याप्रतिष्ठ मथर्वायज्येष्ठपुत्राय प्राह । मुण्डकोपनिषद् ।

यह विद्वान् ब्रह्मा ऋषि की प्रशंसा मात्र है । निःसन्देह विद्वान् लोग अपनी विद्या से जगत् के कर्त्ता गोप्ता होते हैं जगत् में विविध कला कौशल उत्पन्न कर जगत् के रक्षक होते हैं । पुराणों में भी ब्रह्मा का ज्येष्ठपुत्र अथर्वा है यह कहीं भी उक्त नहीं है । यह ब्रह्मा कोई अन्य है । प्रजापति के पिता यह ब्रह्मा नहीं हैं ।

यो ब्रह्मण विदधाति पूर्व यो वै वेदांश्च प्रहिणोति तस्यै ।

तंह देवमात्मबुद्धिप्रकाशं मुमुक्षुर्नै शरणं प्रपद्ये । इवेता० उ० ६ । १८ ॥

यह ब्रह्मज्ञानी ऋषि के विषय में कहा है । क्योंकि सृष्टि की आदि में जो शुद्ध पवित्र रहते हैं उन को ही भगवान् वेद का आदेश करते हैं । जाति में यहां एक वचन है ।

## ‘ब्रह्मा और ब्रह्मा की पूजा’

पुराणों में ब्रह्मा जी अपूज्य भिद्ध किये गये हैं। इन के कई एक कारण पौराणिकों ने कहे हैं। कोई कहने हैं कि अपनी दुहिता के ऊपर कुदृष्टि डाली इस हेतु वह अपूज्य हैं। किनी का कथन है कि एक समय महादेव के समीप मिथ्या बोले इस कारण अपूज्य हैं इत्यादि कल्पित समाधान हैं। परन्तु यह सब कल्पना मात्र ही है। जब वायु-भिन्न ब्रह्मा कोई पृथक् देवही नहीं तो वह अपनी दुहिता के ऊपर कुदृष्टि क्या डालेंगे और क्या असत्य भाषण करेंगे। और ऐसे ऐसे कलङ्की अनेक देव हैं जिन की पूजा बराबर होती है। क्या चन्द्रमा के ऊपर छोटा कलङ्क है। एवमस्तु। चतुर्मुख-सृष्टिकर्ता का यह तात्पर्य कदापि नहीं हो सकता। वह समझता था कि मैं एक देवता को वायु के स्थान में बना रहा हूँ। जिन समय इन देवताओं की कल्पना हुई है। वह जैन का समय था। वे तीर्थङ्करों को प्राण-प्रतिष्ठा दे कर पूजते थे। परन्तु ब्रह्मा की प्राण-प्रतिष्ठा नहीं हो सकती। क्योंकि वह स्वयं प्राणस्वरूप है। और जो वायु सदा चलता रहता है उस को स्थिर वा बद्ध कर रखना अनुचित है। इस के अतिरिक्त एक कारण यह है कि वायु सर्वगत प्रयत्नतया भासित होता है। भीतर बाहर भरा हुआ है। उपनिषदों में इस विषय का विस्तार से वर्णन है। इस के बिना क्षणमात्र जीवन नहीं रह सकता है। यह प्रतिक्षण अपने कार्य में लगा हुआ है। इत्यादि वायु के गुणों से ब्रह्मा-रचयिता परिचित था इस हेतु इसको आवाहनादि-क्रिया से क्लेशार्त्त करना और उस से जगत् के कार्य को वन्द करना अनुचित समझा और इस को असम्भव भी मान इस की पूजा नहीं चलाई। तथापि सब देवों की पूजा के अन्त में इन की संक्षेप पूजा कही गई है। पीछे लोग इन को अपूज्य होने के अनेक कारण वर्णन करने लगे। आश्चर्य की बात है कि जिस का सन्तान स्थावर जङ्गम सब ही कहा जाता है। उस की पूजा नहीं होती।

उपसंहार

हमने यहां आप लोगों को दरसाया है कि सूर्य ही वायु का पिता है।

क्योंकि सूर्य के किरण के पड़ने से चतुर्मुख-वायु का जन्म होता है। इसी विषय को यों भी वर्णन कर सकते हैं कि सूर्य अपनी शक्ति वायु को देता है। तब वायु शक्तिमान् होता है। इस शक्ति को रूपकालङ्कार से मान लीजिये कि सविता की पुत्री है। अतएव वायु का श्वशुर भी सविता ही हुआ। पुनः इसी विषय को यों भी वर्णन कर सकते हैं कि सूर्य ही वायु को, मानो होता फिरता है। क्योंकि सूर्य की उष्णता से ही वायु गतिमान् होता है। इस हेतु वायु का वाहन भी सूर्य ही हुआ। कदाचित् आप कहेंगे कि यह क्या ?। परन्तु आप पुराण की ओर देखिए। एक ही शरीर दो भागों में बँट गया एक स्त्री शन-रूपा दूसरा मनु। इन दोनों में विवाह हुआ। अथवा मारी सृष्टि तां ब्रह्मा जी से हुई। इस हेतु स्व ही ब्रह्मा जी के पुत्र पुत्री हुए। फिर ब्रह्मा जी की स्त्री कोन हो ?। अथवा यों देखिए मारी सृष्टि ब्रह्मा जी ने की। समुद्र को भी ब्रह्मा जी ने ही बनाया। उस समुद्र से लक्ष्मी हुई। इस हिसाब से लक्ष्मी जी ब्रह्मा की पौत्री हुई। विष्णु जी ब्रह्मा के पिता हैं फिर विष्णु और लक्ष्मी में विवाह कैसे पर्वत को भी ब्रह्मा जी ने ही बनाया। उस पर्वत से पार्वती देवी जी का जन्म हुआ। व पार्वती भी ब्रह्मा की पौत्री हुई। महादेव ब्रह्मा के पुत्र हैं। फिर पुत्र पौत्री में विवाह कैसे। किसी प्रकार से आप देखें पौराणिक कथा की संगति नहीं लग सकती है। और मैं तो यह कहता हूँ कि सूर्य वायु पृथिवी आदि सब जड़ पदार्थ हैं। इन में न कोई किसी का पिता न किसी का कोई पुत्र। यह सब रूपकालङ्कार मात्र है। बारम्बार इस को कहा है। एवमस्तु। प्रसंग देखिये। सूर्य का ही नाम विष्णु है। इस हेतु वायुस्थानीय ब्रह्मा का पिता वा जनक विष्णु है। सूर्य का भी एक नाम हंस है इस हेतु हंस ब्रह्मा का वाहन है और सूर्य की शक्ति का नाम सावित्री है। इस हेतु ब्रह्मा की पत्नी सावित्री है इसादि भाव जानना। मैंने यहां संक्षेप से सब कुछ वर्णन किया है विस्तार से आप लोग स्वयं विचार लें। परन्तु इस विषय पर सदा ध्यान रखें कि धीरे धीरे ब्रह्मा प्रभृति की कथाओं में बहुत कुछ परिवर्तन होता गया। जो उसका यथार्थ भाव था उस की विस्मृति से नूतन नूतन आख्यायिकाएं बनती चली गईं।

आपो वत्सं जनयन्तर्भिर्ममये समैरयम् ।

यस्योतज्जायमानस्योत्सवार्साद्भिरण्ययः ।

कस्मै देवाय हविषा विधेम । अ० ४ । २ । ८ ॥

सुभूः स्वयम्भूः प्रथमोऽन्तर्भिर्ममये । दधे हर्गर्भमुत्थियं यो जातः प्रजापतिः ।

यजुः ॥ २३ । ८३ ॥

यो भूत नामधिपतिर्यस्मिंल्लोका अधिश्रिताः य इंशे महतो महांस्तेन गृह्णामि  
त्वामहं मायगृह्णामित्वामहम् । यजु० ॥ २० । ३२ ॥

अर्चत प्राचत प्रियमेधासो अर्चत

अर्चन्तु पुत्रका उम पुरं न धृष्ण्वर्चत ॥ ऋ० वे० ८ । ५८ । ८


हे विद्वानो ! आओ परिवार सहित हम सब मिल कर उसी परमात्मा की  
पूजा उपासना प्रार्थना करें जिस की कृपा से यह समस्त भुवन चैष्टित हो रहा है ।

इति श्री मिथिलादेशनिवाहि शिवशङ्कर शर्म—

कृते वेदतत्त्वप्रकाश—

त्रिदेव निर्णय

चतुर्मुख निणयः समाप्तः ।



## • अथ रुद्रनिर्णयः •

रुद्र = मेघस्थ-अग्नि = वज्र, विद्युदेव Lightning

ईश्वर भक्तिपरायणजनो ! क्या ही लीला उस की है । देखिये । मेघ में भी अग्नि विद्यमान है । कहां शीतल जल । कहां विद्युत्प्रकाश । कहां प्राण-मद वारिद । कहां जीवनउर्ता मेघ से विद्युत्पात । कहां वारिवाह के लिये प्रजाओं की परम उत्सुकता । कहां ओले के गिरने से चारों तरफ हाहाकार । कहां मेघ के जल में वनस्पति, लता, ओषधि, वीरुध, वृक्षादिकों की पुष्टि और अनन्त वृद्धि । कहां उनी के पत्थर से उन वनस्पति प्रभृतियों का विनाश । आहा ! क्या-ही ईश्वर की घटना है । विज्ञानी पुरुषा ! भूमिस्थ जलवाष्प से मेघ बनता है । वाष्प के समय इस की शक्ति हम मनुष्यों को कुछ भी प्रतीत नहीं होती । परन्तु वही वाष्प मेघ बन जाने पर अद्भुत-शक्ति-सम्पन्न हो जाता है इस को देख कर मनुष्य आनन्दित और भय-भीत दोनों साथ साथ होते हैं । जहाँ धाराधरै बड़े जोर से गरजना आरम्भ करता है तो सब डर जाते हैं । हृदय धड़कने लगता है । धैर्य नहीं रहता । ऐसा न हो कि कहीं वज्र गिरे । मैं भस्म हो जाऊँ । मेरे गृह जल जायँ । प्रिय वच्चों पशुओं पर गिर कर यह विद्युत् मेरी हानि न करे । ईश्वर रक्षा करो । इस के साथ साथ आनन्द भी अमीम प्राप्त होता है । मुमला धार जल गिर रहा है । खेत उपजेंगे । घासें बहुत होंगी । पशु खा पी कर सुपुष्ट होवेंगे । उष्णता चली जायगी । प्राणमद-शीतलता प्राप्त होगी । इस प्रकार मेघ से हानि और लाभ दोनों हैं । लाभ अनन्त । हानि किञ्चिन्मात्र । अब आप विचारें कि मेघस्थ अग्नि कैसा तीक्ष्ण है । कैसा घोर नाद करने वाला है

( १ ) मेघ । ( २ ) मेघ । ( ३ ) मेघ ।

कैसा दौड़ता है। इस की सुपमा देखिये। काली काली कादम्बिनी चारों ओर छा जाती है। इस के ऊपर विद्युलता कैसी शोभा देती। क्षण में कोई विद्युत् प्रकाश कर विलुप्त हो जाती है। कोई अशनि मेघ मे गरज गरज कर पृथिवी पर अगर पदार्थ को भस्म कर देता है। कैसा यह तीक्ष्ण अग्नि है। किन्ता जोर-से दौड़ता है। पृथिवी पर भी अग्नि है। परन्तु ऐसा तीक्ष्ण नहीं। पृथिवी पर की आग क्षण क्षण में बूझती नहीं। मेघ की आग क्षण में दृष्टि गोचर होती है परन्तु क्षण में ही छिप जाती है। पृथिवीस्थ आग दर से किसी पदार्थ को भस्म करती है। परन्तु मेघस्थ पलमात्र में दग्ध कर देती है। पृथिवीस्थ वहि दौड़ती नहीं। परन्तु मेघस्थ क्षणमात्र में सदस्रों क्र.श दौड़ जाती है। जब किसी दारु सं.पावक प्रकट होता है तो उनका घोर नाद नहीं होता। परन्तु मेघ से जब प्रकट होता है तो अति भयङ्कर गर्जन होता है। इत्यादि अनन्त भेद देखते हैं।

अब आप देखते हैं कि मेघ में कैसा एक घोर नाद होता है। यह नाद करने वाला कौन है?। मानों यह एक दाढ़े। जो इतना गरज रहा है उस का नाम 'वज्र' है। इसी को कुलिश, भिदुर, पवि, शनकोटि स्वर, शम्ब, दम्भोलि, हादिनी, अशनि कहते हैं। 'वज्र' शब्द पुंलिङ्ग भी है। इम हेतु यह पुरुष देव है। इगंका गरजना मानों रोना है। जब यह रोता हुआ मेघ के ऊपर दौड़ता है तो भूमिस्थ प्राणी को भी रुला देता है। जिस हेतु यह रोता हुआ दौड़ता है। और अन्यान्य जीवों को भी भयभीत बना रुझाता है। इस हेतु इसी वज्र का नाम 'रुद्र' है। जब जीमूत अन्तरिक्ष में स्थिर रहता है। तब इन का स्वरूप हिमालय पर्वत के समान ही भासित होता है। इसी हेतु वैदिक भाषा में पर्वत के जितने नाम हैं वे सब के सब मेघ के वाचक हैं। इन हेतु मेघ तो पर्वत है। और मेघोत्पन्ना विद्युत् पार्वती है। यह विद्युद्रूपा पार्वती रुद्र देव की स्त्री हैं। मेघ पानी देता है। इस हेतु यह 'वृषभ' (उर्पा करने वाला) कहलाता है। यह वृषभ (मेघ) रुद्र (वज्र) का वाहन है यह रुद्र मानों मेघ पर बैठा हुआ है। जो विद्युत् चारों ओर चमकती हैं। वे इस के केश वा जट.एं हैं। इस हेतु



यह वज्रदेव जटाजूट, केशी और धूर्जटि हैं। जो विद्युत् पृथिवी पर मिरती हैं। ये इस के वाण हैं। और जो मेघ में धनुसाकार प्रकाश होते हैं वे इन के धनुष हैं। इस का नाम पितारु है। यही पितारु इस के हाथ में है। यह अपने विद्युद्रूप अस्त्र से सब को भस्म करता है। अतः इस का चिह्न भस्म है। मेघधारा, मानों शान्ति के हेतु इस के ऊपर गिर रही है इसी हेतु यह गंगाधर है। मेघ की जो घटा है वही गजवर्म्भ के समान है। अतः यह 'कृत्तिगासा' चर्म वस्त्र वाला है मेघ के ठीक ऊपर चन्द्रमा निकलता हुआ दीखता है। इस हेतु यह रुद्र ( वज्र ) चन्द्रार है। इस का जठर ही भूगण है। यदि जल न होता इस का अस्तित्व ही नहीं हो सकता है। परन्तु पानी को 'अहि' कहते हैं। इस हेतु 'अहि' इस का भूगण है। परन्तु 'अहि' सर्प को भी कहते हैं। अतः यह सर्प भूषण है। जब यह वज्र गिरता है तब इस का स्वरूप अतिशय महान् आकाश पाताल व्यपकृत मन्त्रित होता है। अतः यह 'महादेव' है। इसी हेतु इस का एक नाम शाकटि भी है। यह अशनिदेव मेघरूप वृषभ के ऊपर बैठ मेघ और विद्युत् आदि का शासन करता है। अतः यह ईश, ईशान, महेश आदि है। यह भयङ्कर रूप धारण कर पदार्थों को भस्म करता है। अतः संहारकर्ता है। परन्तु यही देव जल वरमाता है जिस से विविध वनस्पतिलता प्रभृति पोषण पाती हैं अतः यह ओषधीश्वर है। और उन घासों से पशु पुष्ट होते हैं अतः यह 'पशुपति' भी है। कभी मेघ शीत, कभी श्याम, कभी काला होता है यही मेघ वज्र देव का कण्ठ भूषण है। अतः नीलग्रीव, शितिकण्ठ वज्र ही है। इसादि विद्युदेव के समग्र विशेषण इस रुद्र में सम्मिलित हैं इन हेतु निःसन्देह यह विद्युदेव अर्थात् वज्र का प्रतिनिधि है। मुख्यता इसी की है। परन्तु सम्पूर्ण आग्नेय शक्ति का यह प्रतिनिधि है आगे के प्रमाणों से आप लोगों को विस्पष्ट बोध होगा। हे सत्यप्रिय मनुष्यो ! आप को विचारना चाहिये कि इस रुद्र के साथ इतनी उपाधियाँ क्याकर हैं। इस का वाहन वृषभ नन्दी ( बैल ) जटा में गङ्गा। शिर पर चन्द्रमा शरीर पर सर्प। चर्म का रत्न। तीन नेत्र। पाँच मुख। विल्वपत्र। त्रिशूल। रुद्राक्ष। पर्वत-निवास। कभी नग्न। कभी कृत्तिगासा। कभी सती। कभी पार्वती इनकी शक्ति। भूत प्रेत साथी। इसादि उपाधियों का क्या कारण है। ये

सब हमें क्या सूचित करते हैं। क्या ऐसा कोई व्यक्ति विशेष हुआ है या यह कल्पित है। मनुष्य ज्ञान के लिये उत्पन्न हुआ है। इस हेतु हमें विचार करना चाहिये। आगे हम रुद्र देव के एकर गुण के ऊपर विचार करेंगे। जिससे आप लोगों को पूर्ण बोध होजाय कि यह महादेव कल्पित देव हैं। रुद्र को आजकल “शम्भुरीशः पशुपतिः शिवः शूली महेश्वरः। ईश्वरः शर्व ईशानः शङ्करश्चन्द्रशेखरः। भूतेशः खण्डपरशुगिरीशो गिरिशो मृडः। मृत्युञ्जयः कृतिवासाः पिनाकी प्रमथाधिपः इत्यादि ”। शम्भु, ईश, पशुपति, शिव, शूली, महेश्वर, ईश्वर, शर्व, ईशान शङ्कर चन्द्रशेखर, आदि कहते हैं। वेदों में रुद्र शब्द का पाठ अधिक है। पुराणादिकों में भी इसी शब्द से आख्यायिका प्रारम्भ होती है अतः इस शब्द की प्रधानता है। हम भी प्रथम इसी शब्द से निर्णय आरम्भ करते हैं। इस देव का रुद्र नाम क्यों हुआ ?

‘अग्निवाचक रुद्र शब्द’

अग्नि रपि रुद्र उच्यते तस्यैषा भवति :—

जराबोध तद्विविद्धि विशेषेण यज्ञियाय ॥

स्तोमं रुद्राय दशीकम् । नि० दे० । ४ । ८ ॥

‘जराबोध’ इस मन्त्र के ऊपर यास्क कहते हैं कि अग्नि भी रुद्र कहलाता है और इस के प्रमाण में यह ऋचा है। दुर्गाचार्य के अनुसार ऋचा का अर्थ लिखते हैं। हे भगवन् ! अग्नि ! जो ( जरा ) स्तुति में करता हूं उस को आप ( बोध ) समझें। अथवा ( जराबोध ) स्तुतियों से यजमान के प्रयोजन समझ देवों के समझाने वाले हे अग्निदेव ! आप (यज्ञियाय) यज्ञ-सम्पादन-करने वाले ( विशेष+विशेष ) मनुष्य के लिये ( तत् ) उस उस कार्य को ( विविद्धि ) करें जिसको आप उचित समझें। तब ( रुद्राय ) आप के लिये मनुष्य ( दशीकम् ) दर्शनीय उत्तम ( स्तोमम् ) स्तुति उच्चारण करेंगे। यहां अग्निके लिये विशेषण हो कर रुद्र शब्द का प्रयोग हुआ है। यहां सायण अर्थ करते हैं कि ( रुद्रायकू-

( १ ) जरा स्तुतिर्जरतेः स्तुतिकर्मणः । नि० वं० ४ । ८ । स्तुत्यर्थक ‘जू’ धातु से ( जरा ) बनता है। वहां में स्तुति के अर्थ में ( जरा ) शब्द बहुधा प्रयुक्त हुआ है।

राय अग्रये ) क्रूर अग्नि को रुद्र कहते हैं । क्रूराग्नि बज्र ही है । यहां रुद्र शब्द का अर्थ ईश्वर में भी घट सकता है । जो दुष्टों को दण्ड देवें । हे स्तुति से बोध्यमान प्रकाशस्वरूप ईश्वर ! आप सब मनुष्य के कर्त्तव्य को जानते हैं । आप के लिये ही उत्तम स्तोत्र है ।

अग्नि सुन्नाय दधिरे पुराजना वाजश्रवसमिह वृक्तवर्हिषः ।

यतस्तुचः सुरुचं विश्वदेव्यं रुद्रं यज्ञानां साधदिष्टिमपसाम् ॥ ऋ० ३।२।५॥

अर्थ :—( वृक्तवर्हिषः ) विछाये कुशासन पर बैठे हुए ( यतस्तुचः ) हाथ में सुन्ना लिये हुए ( जनाः ) यज्ञ करने वाले ऋत्विक्जन ( सुन्नाय ) सुन्नार्थ ( इह ) यहां ( अग्रिम ) अग्नि को ( पुराः ) सामने ( दधिरे ) रख कर होम कर्म कर रहे हैं अग्नि कैसे है । ( वाजश्रवसम् ) प्रत्येक वस्तु में गति देने वाले । पुनः ( सुरुचम् ) सुन्दर दीप्ति वाले । पुनः ( विश्वदेव्यम् ) सब पदार्थों को सुख पहुँचाने वाले । पुनः ( रुद्रम् ) शीत-अन्धकारादि-जनित दुःखों के नाश करने वाले पुनः ( अपसाम् ) कर्मवान् ( यज्ञानाम् ) यज्ञमानों के ( साधदिष्टिम् ) इष्ट कार्य सिद्ध करने वाले ऐसे अग्नि को स्थापित कर ऋत्विक् होम कर रहे हैं । यहां प्रत्यक्ष ही अग्नि के विशेषणों में रुद्र शब्द आया है । और शीतादि दुःखों का नाश करना अर्थ है ।

आ वो राजान मध्वरस्य रुद्रं होतारं सत्ययज्ञं रोदस्योः ।

अग्निं पुरा तनयिन्नो रचित्ता द्विरण्यरूपं मवसे कृणुध्वम् । ऋ० ४।३।१॥

अर्थ—ईश्वर उपदेश देता है कि हे मनुष्यो ! तुम ( वः+अवसे ) अपनी रसार्थ ( तनयिन्नोः ) विद्युत्तमान आकासिक उपस्थित होने वाले ( अचित्तात् ) मरण से ( पुरा ) पहले ही । ( अग्रिम+आकृणुध्वम् ) अग्रिको शरण बनाओ । अर्थात् विविध कर्मों का सम्पादन करो । यहां अग्नि शब्द से कर्मकाण्ड का ग्रहण है अग्नि कैसा है । ( अध्वरस्य राजानम् ) यज्ञ का अधिपति ( रुद्रम् ) शब्द

( १ ) बर्हिष = कुश । २-स्तुच = जुषा । ४-यज्ञ = यज्ञमान । सब भाष्यकारों ने 'यज्ञ' शब्दार्थ यहां 'यज्ञानां' किया है । ३-अपस् = दम्भ । और दम्भ करने वाला ॥

करता हुआ बढ़ने वाला ( होतारम् ) होता ( रोदस्योः ) ध्रुलोक और पृथिवी लोक में ( सस्यजम् ) परमात्मा के गुण प्रकट करने वाला ( हिरण्यरूपम् ) हिरण्यवत् देदीप्यमान । यहाँ पर भी 'रुद्र' शब्द अग्नि दिव्येण है । यहाँ सा-यण यह भी कहते हैं कि 'यद्रा एषा वा अग्नेस्तनू-र्द्रव्यते' निश्चय, अग्नि वी यह तनु है जो यह रुद्र है । इस प्रकार अग्नि को भी रुद्र कहते हैं । यह वेदों की ऋचा से सिद्ध होता है । यहाँ शब्द करना हुआ बढ़ने वाला अर्थ है । जब अग्नि में गीली आहुति दी जाती है तो अग्नि से शब्द उत्पन्न होता है । इस कारण अग्नि रुद्र है ।

### ‘रुद्र और विद्युत्’

या ते विद्युदवसृष्टा दिवस्परि क्षमया चरति पारसा वृणक्तु नः ।

सहस्रं ते स्वपिवात भेषजा मा नस्तोकेषु तनयेषु रारिषः । ऋ० ७।४६।३ ॥

अर्थ—हे रुद्र ! तुम्हारी जो (दिवः+परि.अन्तरिक्ष से (अवसृष्टा) दूर फेंकी हुई (विद्युत्) विद्युत्=विजुली है और जो (क्षमया+चरति) पृथिवी पर विचरण कर रही है । अर्थात् आकाश से फेंकी हुई जो विद्युत् पृथिवी पर गिराकरती है ( सा ) वद ( नः ) हमको ( परि+वृणक्तु ) छोड़द । हमारी हिंसा न करे ( स्वपिवात ) हे सोए हुए प्राणियों को जगाने वाले रुद्र ! ( वज्र के गर्जन से कौन आदमी नहीं डर उठता है ) ( ते ) तुम्हारे जो ( सहस्रम्+भेषजा ) सहस्रों औषध हैं वे हमें प्राप्त होवें । हे रुद्र ! ( नः ) हमारे ( तोकेषु ) पुत्रों को ( तनयेषु ) तनयों को ( मा+रिषः ) मत मारो । यहाँ विद्युत् के आधिष्ठातृदेव वज्र का नाम रुद्र है । अर्थात् जिस आग्नेयशक्ति के प्रताप से विद्युत् पृथिवी पर गिर विविध हानि करती है । उस का नाम रुद्र है । यहाँ विद्युत् रुद्र का अल्ल है ।

### ‘विद्युत् वाचक रुद्र शब्द’

अंश्रुयाता सहस्राणि ये रुद्रा अभिभूम्याम् ।

तेषां सहस्रयोजनेऽव धन्वानि तन्मासि ।

अर्थ—( अंश्रुयाता ) अंश्रुयात ( सहस्राणि ) सहस्रों ( ये ) जो ( रुद्राः ) विजुलियाँ ( अभिभूम्याम् ) पृथिवी के ऊपर विद्यमान हैं ( तेषाम् ) उनके ( धः )

नानि ) धनुषों को ( सहस्रयोजने ) सहस्रयोजन दूर ( अव+तन्वमि ) फैक दो  
यहाँ 'रुद्रः' बहुवचन है । और इन के विशयण में अनंख्यात सहस्र शब्द अ ए  
हैं न सहस्रों 'रुद्र' कौन हैं जिसे क. इम रा याजा दूर फैकते हैं ? निःसन्देह  
वे विद्युत् हैं । आंग के समाण से विस्पष्ट होगा ।

येऽन्नपु विविध्यन्ति पात्रेषु पिबतो जनान् ।

तेषां सहस्रयोजनेऽव धन्वानि तन्मसि यजु० ॥ १६ । ६२ ॥

अर्थ=( ये ) जो रुद्र ( अन्नेषु ) अन्नों के ऊपर ( पात्रेषु ) पात्रों पर गिर  
कर ( पिबतः+जनान् ) स्वान पीने वाले प्राणियों का (विविध्यन्ति) ताड़न करते  
हैं । उनके धनुषों को सहस्र योजन दूर फैक दो ।

ये तीर्थानि प्रचरन्ति सृकाहता निषङ्गिणः । तेषां सह० ॥ ६१ ॥

अर्थ=जो रुद्र हमारे सरोवर नदी आदि स्थानों पर गिरते हैं उन्हें भी  
दूर करो ।

अग्निन् महत्यर्णनेऽन्तर्गिषे भवा अयि । तेषाम्० । १६ । ५५ ॥

नीलग्रीवाः शितिकण्ठा देव रुद्रा उपश्रिताः । तेषाम्० । ५६ ॥

नीलग्रीवाः शितिकण्ठाः शर्वा अधःक्षमाचराः । तेषाम्० । ५७ ॥

ते वृक्षेषु शप्पिञ्जरा नीलग्रीवा विलोहिताः । तेषाम्० । ५८ ।

भावार्थ:-यहाँ वेद में दिखलाया गया है कि विजुली क्या पृथिवी क्या  
मेघ क्या सूर्य क्या अन्यत्र सर्वत्र विद्यमान है । जो रुद्र=विद्युत् जलवाले महान्  
आकाश में उत्पन्न होते हैं । जो शूलोक में नीलग्रीव और शितिकण्ठ प्रतीत होते  
हैं । जो पृथिवी और ओषधियों में व्यापक हैं और जो हमारी हानि करने वाली  
हैं उनको भगवन् ! दूर करो । इन ऋचाओं के ऊपर बहुत ध्यान देना चाहिये ।  
क्योंकि यहाँ परमेश्वर से प्रार्थना है कि रुद्रों को हमने अलक करदो । यदि रुद्र  
कोई शुभ कारी देव होते तो इन के अस्त्र दूर क्योंकर फैके जाय विष्णु के ।

अस्त्र-शस्त्र चक्र को अपनी रक्षा के लिये अपने समीप बुझाने हैं। परन्तु यहां विपरीत देखते हैं। इस हेतु रुद्र यहां कोई क्रूर देव हैं। वे कौन हैं? वे विजुत् वा वज्र हैं। और कहां विशेषकर ध्यान देने की बात यह है कि इसी रुद्र अर्थात् विजुत् के विशेषण में नीलग्रीव, शिंतिकण्ठ आदि शब्द आए हैं जो महादेव के विशेषण में आज कल आते हैं। :-

एष ते रुद्र भागः सह स्वस्त्वाम्बिकाया तं जुषस्व स्वाहा ।

एष ते रुद्र भाग आखुस्ते पशुः । यजुः ३-५७ ।

इस ऋचा का व्याख्यान आगे करेंगे। इस ऋचा के भाष्य में महीधर यों लिखते हैं:-

योऽयं रुद्राख्यः क्रूरोदेवस्तस्य विरोधिनं हन्तुं मिच्छाभवति ।

तदा अनया भगिन्या क्रूरदवतया साधनभूतया तं हिनस्ति ।

सा चाम्बिका शरद्रूपं प्राप्य जरादिकमुत्पाद्य तं विरोधिनं हन्ति ।

जो यह रुद्र नामक क्रूर देव है उसको जब शत्रुके मारने की इच्छा होती है। तब २ इस क्रूर भगिनी अम्बिका को अस्त्र बनाकर मारता है। और वह अम्बिका शरद्रूप धर जरादिक रोग का उत्पन्न कर उस विरोधी को मारती है। यहां पर महीधर भी 'रुद्र' को और उनकी बाहेन अम्बिका को भी क्रूर कहते हैं ॥ इत्यादि अनेक प्रमाणों से सिद्ध है कि 'रुद्र' नाम वज्र का है। यहां मानो कि उन विजुलियों का भी एक अधिष्ठित देव है जो इनका शासन करता है। उसी का नाम यहां रुद्र है। आगे के निरूपण से आप लोगों को अच्छे प्रकार ज्ञात होगा कि विशेष कर विजुदेव के स्थान में यह रुद्र बनाए गये हैं। रुद्र सम्बन्धी ऋचाओं का अर्थ प्रसंग से आगे करेंगे। अब रुद्र की उत्पत्त्यादि धर्म से आप परीक्षा करें कि यह महादेव कौन है?।

‘रुद्र की उत्पत्ति और रुद्र नाम होने के कारण’

सनकं च सनन्दं च सनातनं मातृभूः । सनत्कुमारं च मुनीन् निष्क-  
यानूर्ध्वरेतसः । ४ । तान् बभाषे सःभुः पुत्रान् प्रजाःसृजत पुत्रकाः ।

तैश्चैच्छन् मोक्षधर्माणो वासुदेवपरायणाः ॥ ५ ॥ सोऽवध्यातःसुतैरेवं  
प्रत्याख्यातानुशासनैः । क्रोधं दुर्विषयं जातं नियन्तुमुपचक्रमे ॥ ६ ॥  
धिया निगृह्यमाणोऽपि भ्रुवोर्मध्यात्मजापतेः । सद्योऽजायत तम्मन्युःकुमारी  
नीललोहितः ॥ ७ ॥ स वै रुरोद देवानां पूर्वजो भगवान् भवः । नामानि  
कुरु मे धातः स्थानानि जगद्गुरो ॥ ८ ॥ इति तस्य वचः पाप्मो भगवान्  
परिपालयन् । अभ्यधाद्भद्रया वाचा मारोदीस्तत्करोमि ते ॥ ९ ॥

अर्थ :—एक समय ब्रह्मा जी निष्क्रिय और ऊर्ध्वरेता सनक, सनन्दन, स-  
नातन और सनत्कुमार इन चारों पुत्रों से कहने लगे कि हे सौम्य ! आप प्रजाएं ब-  
ढ़ावें । परन्तु मुमुक्षु और वासुदेव-परायण उन सनकादिकों ने यह नहीं पसन्द  
किया । इस प्रकार अनुशामन-भंग करने वाले पुत्रों से निराश ब्रह्मा जी को  
नितान्त क्रोध उत्पन्न हुआ । क्रोध दवाने को बहुत प्रयत्न किया । परन्तु न दबा ।  
इस के पश्चात् ब्रह्मा की भ्रू ( भोंह ) के मध्य से एक नील-लोहित कुमार उ-  
त्पन्न हुआ । तत्काल ही रोने लगा । और रोता हुआ बोला कि धाता ! मेरे  
नाम और स्थान देवें । ब्रह्मा जी इस का वचन सुन बोले कि तू मत रो । मैं  
तुझ को नाम स्थान देता हूँ ।

यदरोषीः सुरश्रेष्ठ सोद्रेग इव बालकः । ततस्त्वामभिधास्यन्ति नाम्ना रुद्र इति  
प्रजाः ॥ १० ॥ हृदिन्द्रियाण्यसुर्व्योम वायुरग्निर्जलमही । सूर्यश्चन्द्रस्तपश्चैव  
स्थानान्यग्रे कृतानि मे ॥ ११ ॥ इत्यादि भागवत ३-१२ ॥

अर्थ :—जिस हेतु आप जन्म लेते ही 'रोदन' करने लगे इस हेतु प्रजाएं  
आप को 'रुद्र' नाम से पुकारेंगी । यह आप का मुख्य नाम हुआ । हृदय, इन्द्रिय,  
असु, ( प्राण ) आकाश, वायु, अग्नि, जल, पृथिवी सूर्य, चन्द्र और तप ये आप  
के स्थान हैं । इला अम्बिका रुद्राणी आदि आप की स्त्रियां होवेंगी । इसादि  
भागवत में कथा देखिये:-

कल्पाद्वा वात्मनस्तुल्यं सुतं प्रध्यायतस्ततः । प्रादुरासीत्प्रभोरङ्गे कुमारो  
नीललोहितः ॥ २ ॥ रुद्रन् वै सुस्वरं सोऽथ ब्रवंश्च दिज सत्तम

किं रोदिषीति तं ब्रह्मा रुदन्तं प्रत्युवाच ह ॥ ३ ॥ नाम देहीति तं सोऽथ  
प्रत्युवाच प्रजापतिम् । रुद्रस्त्वं देव नाम्नासि मा रोदीर्घैर्यमावह ॥ ४ ॥ एव  
मुक्तः पुनः सोऽथ सप्तकृतवो रुरोद वै । ततोऽन्यानि ददौ तस्मै सप्त नामानि वै  
प्रभुः ॥ ५ ॥ भवं शर्वं महेशानं तथा पशुपतिं द्विज । भीममुग्रं महादेव  
मुवाच स पितामहः ॥ ६ ॥ विष्णुपुराण प्रथम अंश अ० ८ ।

अर्थ :—कल्पादि में स्वसमान पुत्र चाहते हुए ब्रह्मा जी के गोद में सु-  
स्वर रोता और दौड़ता हुआ नीललोहित एक बालक उत्पन्न हुआ । रोता  
उसे देख तू क्यों रोता है ? इस प्रकार ब्रह्मा जी उसे समझाते हुए बोले । रोते  
हुए उस ने कहा कि मेरा नाम संस्कार करो । हे देव ? तेरा नाम 'रुद्र' होगा  
मत रो धैर्य धर । परन्तु पुनः वह सात बार कर के रोने लगा । अतः ब्रह्मा जी  
ने इस को सात नाम और दिये, भव, शर्व, महेशान, पशुपति, भीम, उग्र, महा-  
देव । कथा का आशयः—इस पौराणिक वर्णन पर अवश्य ध्यान देना चाहिये ।  
यद्यपि रुद्र के यन्त्रार्थ तात्पर्य को ये लोग भूल बैठे थे तथापि कुछ कुछ प्रा-  
चीन कथा से इन लोगों ने भी सम्बन्ध रक्खा है । अब विचार कीजिये । प्र-  
जापति ( ब्रह्मा ) क्रुद्ध हुए । रोता हुआ वह कुमार उत्पन्न हुआ । इस हेतु इस  
का नाम रुद्र हुआ । और अन्यान्य नाम भी इस के उग्र, पशुपति आदि हुए ।  
यह सब वर्णन हम को क्या सूचित करता है । हे विज्ञानप्रवर आर्य्यो ! वि-  
चारो । निःसन्देह वह वज्र वा विद्युत् = *Lightning, Thunderbolt* की उत्पत्ति  
का निरूपण है । यहां भागवत के शब्दों के ऊपर ध्यानदीजिये । प्रजापति शब्द का  
यहां प्रयोग है मेघ, वायु, अग्नि, सूर्य, चन्द्र, आदि सर्व देवों के विशेषण में प्रजापति  
शब्द का प्रयोग होता है यहां वायु और मेघ प्रजापति हैं । देखिये । मेघ से  
वज्र कब उत्पन्न होता है ? जब बड़े वेग से वायु चलना आरम्भ होता है । उस  
से मेघ = माच्छाएँ परस्पर टकराती हैं । घोर नाद होने लगता है । प्राणी कम्पा-  
यमान हो जाते हैं । क्रोधाग्नि-स्वरूप विद्युत् इधर उधर चमकने लगती हैं । इस  
प्रकार वायु के कारण जब पर्जन्य भगवान् बड़े क्रोध में जलने लगते हैं उस स-  
मय रोते हुए और जगत् को रुलाते हुए मेघ से रुद्रदेव बड़ी तीक्ष्णता से



दौड़ते हैं। ये बड़े लाल होते हैं। और नीले नीले मेघ इन के चारों तरफ रहते हैं। इस हेतु ये नीलवर्ण भासित होते हैं। इस हेतु इस वज्रदेव को नीललोहित कहते हैं। लोहित=लाल। जिस हेतु रोता और रुलाता हुआ यह वज्र दौड़ता है अतः इस का नाम रुद्र होता है “रुद्रं द्रवति धावतीति रुद्रः” रोते हुए दौड़ने वाले को रुद्र कहते हैं। यही व्युत्पत्ति विष्णु पुराण में है। ऊपर के श्लोक देखिये। महादेव का जन्म हमें सूचित करता है कि ये वज्रदेव के प्रतिनिधि हैं इस में सन्देह नहीं।

“रुद्र की उत्पत्ति और शतपथ ब्राह्मण”

प्रियविद्य जिज्ञासुयो ! यजुर्वेदीय शतपथ-ब्राह्मण में एतत्सम्बन्धी अति-मनोहर और रोचक वर्णन है इस हेतु आप को इस का भाव सुनाते हैं। इसके वर्णन से आपको असंदिग्ध प्रतीति उपजेगी कि यथार्थ में रुद्र कौन है।

अभूदा इयं प्रतिष्ठेति । तद्भूमिरभवद् । ता ममथयत् । सा पृथिव्य भवत् । तस्यामस्यां प्रतिष्ठायां भूतानि च भूतानां च पतिः सम्बत्सरायः-  
दीक्षन्त । भूतानां पतिर्गृहपतिरासीत् । उषाः पत्नी । तदूयानि तानि भूतानि  
भक्तवस्ते । अथ यः स भूतानां पतिः सम्बत्सरः सोऽथ । या सोषाः पत्नी  
औषसी सा । तानि इमानि भूतानि च भूतानां च पतिः सम्बत्सर उषसि  
रेतोऽसिञ्चत् स सम्बत्सरे कुमारोऽजायत । सोऽरोदीव । काण्ड ६ ।

अध्याय १ । ब्राह्मण ३ । कण्डिका ७ ॥

यहां आग्नेय शक्ति की व्यापकता दरस्ताने के हेतु इस प्रकरण का आरम्भ किया है। इस में सन्देह नहीं जो सृष्टितत्त्ववित् विज्ञानी हैं वे निमित्त कारण ईश्वर को छोड़ इस सौरजगत् का मुख्य कारण सूर्य को कहते हैं। क्रम-शः उसी सूर्याग्नि से एक पार्थिव गोलक निकला जो बनने २ कई लक्ष वर्षों के अनन्तर सब प्राणियों की प्रतिष्ठा के योग्य हुआ। इस के ऊपर पर्वत, समुद्र, वनस्पति ओषधि, पर्जन्य, विविध पशु, बक्षी, मनुष्यादि, भूत उत्पन्न किये गये

इस पृथिवी के बहुत दूर सूर्य स्थापित किया गया । वह उष्णता इस पर पहुँचाने लगा । अपनी २ प्रदत्त शक्ति के अनुसार प्रत्येक पदार्थ उष्णता धारण करने लगे । उससे एक कुमार उत्पन्न हुआ । वह रोने लगा । भाव यह है कि किसी वस्तु में जब अग्नि उत्पन्न होता है तो उस से यत्किञ्चित् शब्द अवश्य हुआ करता है आर्द्र पदार्थ में आग लगने से बहुत नाद होता है । शुष्क पदार्थ के भी पर्व २ से चट चट शब्द उत्पन्न होता है । प्रत्येक पदार्थ में अग्निशक्ति का होना ही कुमार का जन्म है । और नाद होना ही इस का रोना है । आगे हम अभीष्ट वाक्यों को उद्धृत करेंगे अन्यान्य वाक्यों को छोड़ देंगे ।

. तं प्रजापतिरब्रवीत् । कुमार ! किं रोदिषि । सोऽब्रवीत् । नाम मे धेहीति ॥ ९ ॥ तमब्रवीद् रुद्रोऽसि इति । तद्यदस्य तन्नाम अकरोत् अग्निस्तद्रूपमभवत् । अग्निर्वैरुद्रः यदरोदीत् । तस्मादूरुद्रः । सोऽब्रवीत् । ज्यायान्वा अतोऽस्मि । धेह्येव मे नामेति ॥ १० ॥ तमब्रवीत् । सर्वोऽसीति । तद्यदस्य तन्नामाकरोत् । आपस्तद्रूपमभवन्नापोवैसर्वः । अद्भ्योऽहीदं सर्वं जायते । सोऽब्रवीत् । ज्यायान्वा अतोऽस्मि । धेह्येव मे नामेति । ११ ॥

अर्थ :—प्रजापति बोले हे कुमार ! तू क्यों रोता है ? उस ने कहा कि मुझ को नाम दो ॥ ९ ॥ प्रजापति ने कहा कि तू 'रुद्र' है । उस का जो यह 'रुद्र' नाम है वह शुद्ध अग्नि सूचक है अग्नि ही रुद्र है । जिस हेतु यह रोने लगा अतः यह रुद्र कहलाता है । तत्पश्चात् प्रजापति से वह कुमार कहने लगा कि, निश्चय, मैं इस से 'ज्यायान्' अधिक हूँ मुझ को अन्य नाम भी दीजिये ॥ १० ॥ प्रजापति ने कहा कि तू सर्व है । जो इस का यह सर्व नाम है । वह जल में व्यापकता और जलदायित्व सूचक हैं क्योंकि जल से ही सब उत्पन्न होता है । पुनः वह कुमार बोला इस से भी मैं 'ज्यायान्' अधिक हूँ और भी मेरा नाम कीजिये ॥ ११ ॥ प्रजा-

( १ )-आज कल रुद्र के नाम से 'शर्व' आता है । परन्तु वहाँ 'शर्व' ही अर्थ प्रकीर्ण होता है ।

पति ने कहा कि तू 'पशुपति' है । जो यह पशुपति नाम इस का हुआ वह ओषधि-वृद्धि सूचक है । ओषधि ही पशुपति ( पशुओं का पालक ) है । जब पशु ओषधि पाते हैं तब वे पुष्ट हो कर स्वामी के योग्य होते हैं । पुनः वह कुमार बोला कि निश्चय मैं इस से भी अधिक हूँ । और भी मेरा नाम कीजिये । १२ । प्रजापति ने कहा कि तू 'उग्र' है जो यह इस का 'उग्र' नाम हुआ वह वायु-वृद्धि सूचक है । निश्चय, वायु ही उग्र है । इस हेतु जब वायु बड़े वेग से चलता है तो लोग कहते हैं कि सम्प्राप्ति वायु बड़ा उग्र है । पुनः वह कुमार बोला कि मैं इस से भी अधिक हूँ अतः और भी मेरा नाम कीजिये ॥ १३ ॥ प्रजापति ने कहा तू 'अशनि' है । जो यह इस का 'अशनि' नाम है । वह विद्युत् सूचक है । निश्चय, विद्युत् ही अशनि है । इस हेतु जिस को विद्युत् मारती है । उस को लोग कहते हैं कि इस को अशनि ने मारा है पुनः वह कु० ॥ १४ ॥ प्रजापति ने कहा कि तू 'भव' है । जो यह इस का 'भव' नाम है वह पर्जन्य (मेघ) सूचक है । निश्चय पर्जन्य ही भव है । क्योंकि पर्जन्य से यह सब कुछ होता है पुनः वह कु० ॥ १५ ॥ प्रजापति ने कहा तू 'महान् देव' है जो यह इस का महान् देव नाम है । वह चन्द्रमा सूचक है । प्रजापति ही चन्द्रमा है । निश्चय, प्रजापति ही महान् देव है । पुनः वह कु० ॥ १६ ॥ प्रजापति ने कहा कि तू 'ईशान' है । जो यह इस का ईशान नाम है । वह आदित्य व्यापकता सूचक है । निश्चय, आदित्य ही ईशान है । वही सब का शासन करता है । इस के अनन्तर वह कुमार बोला । वश ! मैं इतना हूँ । इस के आगे नाम मत कीजिये । "तान्येतान्यष्टावग्रि रूपाणि कुमारो नवमः सैवाग्रे स्त्रिवृत्ता" ये आठों अग्नि के रूप हैं । नवम कुमार है ।

सोऽयं कुमारो रूपाण्यनु प्राविशत् । न वा अग्निं कुमारमिव पश्यन्ति ।

एतान्येवास्य रूपाणि पश्यन्ति । एतानि हि रूपाण्यनु प्राविशत् ॥ १९ ॥

जो यह कुमार-रूप अग्नि है वह सब रूपों में अनुप्रविष्ट है । निश्चय इस कुमार रूप को कोई नहीं देखते । इन ही रूपों को देखते हैं । इन ही रूपों में यह प्रविष्ट है ॥ १९ ॥ शतपथ का यह प्रकरण हमें सूचित करता है कि एक महान्

अग्निशक्ति है। जो पृथिवी से लेकर सूर्य पर्यन्त व्यापक है। पृथिवी, अन्तरिक्ष, ध्रुलोक इन तीनों में अग्नि है। अतः अग्नि 'त्रिवृत्' है। यही इस की त्रिवृत्ता है ॥ इन वाक्यों के ऊपर बहुत कुछ विचारणीय है। जब इस कुमार को आदित्य-सूचक 'ईशान' नाम दिया गया तब इसने कहा कि वश ! मैं इतना हूँ। यह वाक्य विस्पष्ट बोध करवाता है कि यह अग्नि का वर्णन है। क्योंकि 'आदित्य' से बढ़ कर कोई आग्नेय-शक्ति नहीं। इस हेतु इस से आगे इसका नाम नहीं हो सकता। रुद्र से लेकर ईशान तक समाप्त हो जाता है। अग्नि केवल पृथिवी पर ही नहीं है। इस हेतु अग्नि कहता है कि मैं इस से अधिक हूँ। जब मेघस्थसूचक 'भव' नाम दिया तब पुनः कहता है कि इस से भी अधिक हूँ। क्यों कि अग्नि मेघ तक ही नहीं है। इस से भी ऊपर विद्यमान है। जब निजयोनि आदित्य तक पहुँचता है तब वह 'वश' कहता है। इस पृथिवी के लिये इस आदित्य से आगे के अग्नि की आवश्यकता नहीं। अतः यह वर्णन अग्नि का ही है। जो नाम आज कल महादेव के हैं वे ही नाम यहां पर भी देखते हैं। रुद्र, सर्व, पशुपति, उग्र, अशानि, भव, महान्देव, ( महादेव ) ईशान, और कुमार। अमरकोश में महादेव के नाम देखिये। उन नामों का आगे अर्थ करेंगे। सत्यान्वेषिविद्वानो ! कहां अग्नि का वर्णन। कहां आज महान् रुद्रदेव की सृष्टि। जिस देव के विषय में आज लक्षों इलोक बन गये हैं। यह केवल अग्निशक्ति है। अग्नि की व्यापकता वेद मन्त्र में ही कहागया है।

त्वमग्नेद्युभिस्त्व माशुशुक्षाणि स्त्वमद्भ्य स्त्वमश्मनस्परि।

त्वं वनेभ्य स्त्वमोषधीभ्यस्त्वं नृणां नृपते जायसे शुचिः । ऋ० २।१।१ ॥

अर्थः—हे अग्ने ! तू सूर्य से, तू पानी से अर्थात् मेघ से, तू प्रस्तर से, तू वन से, तू ओषधि से उत्पन्न होते हो। इत्यादि ॥

“रुद्र शब्दव्युत्पाति”

रुद्रो रीतानिसतो रोक्ष्यमाणो द्रवतीति वा रोदयते वा। यदरुद्रत् तद्रुद्रस्य रुद्रत्वमिति काठकम्। यदरोदीत् तद्रुद्रस्य रुद्रत्वमिति हारिद्रविकम्। निरु० दे० ४-५

वृद्धदेवता में इसी विद्युत् को रुद्र कहा है । यथा:—

अरोदीदन्तरिक्षे याद्विद्युद्वृष्टिं ददन्मृणाम् ।

चतुर्भिर्भ्राविभिस्तेन रुद्रइत्याभि संस्तुतः । २ । ३५ ॥

जिस कारण अन्तरिक्ष में यह विद्युद्देव रोता रहता है और मनुष्यों के हितार्थ वृष्टि किया करता है । इस हेतु इस को 'रुद्र कहा है । तीन धातुओं से इस को यास्काचार्य सिद्ध करते हैं । ( रौति+रुशब्दे ) शब्दार्थक 'रु' धातु से ( १ ) 'रु' और दु+गतौ गत्यर्थक 'द्रु' इन दो धातुओं से ( २ ) और ( रु-दिर्+अश्रुविमोचने ) ण्यन्त 'रोद' धातु से ( ३ ) इन तीन धातुओं से 'रुद्र' शब्द सिद्ध होता है । और किसी के मत में केवल 'रुद्र' धातु से भी 'रुद्र' सिद्ध होगा इत्यादि वैयाकरणों का भी मत देखिये । इस का रुद्र नाम ही सूचित करता है कि वज्र ( १ ) देव का वर्णन है ।

“रुद्र और निवासस्थान पर्वत”

पुराणों में महादेव का स्थान पर्वत माना गया है । जैसे विष्णु जी क्षीर सागर में वैसे ही महादेव जी कैलास पर्वत पर विराजमान रहते हैं । इसी हेतु इन को गिरिश, गिरीश, पर्वतशायी आदि नाम देते हैं । क्यों ! पर्वत इन का निवासस्थान क्यों माना गया है । इस में भी वज्र और द्रव्यार्थक ( दो अर्थ वाले ) शब्द ही कारण हैं । शब्दतत्त्वविद् विद्वानो ! वैदिक भाषा में मेघ और पर्वत वाचकबहुतसे शब्द समान ही हैं । पर्वत, गिरि, आद्रि, ग्रावा आदि शब्द मेघ और पर्वत दोनों अर्थों में समान रीति से वेदों में प्रयुक्त हुए हैं । परन्तु आज कल पर्वत, गिरि, आद्रि आदि शब्द मेघार्थ में कदापि भी प्रयुक्त नहीं होते । अब आप लोग विचार सकते हैं कि महादेव का निवासस्थान पर्वत क्यों माना गया है । रुद्र जो 'वज्र' वा 'विद्युद्देव' वह 'गिरि' जो मेघ उस में निवास करता है । यह

नोट १-विद्युत्, नेमि, हेनि, नमः पविः, स्त्रक, वृक, वध, वज्र, मर्क, कुरस्, कुलिश, तुज, तिग्म, मेनि, स्वधिति, सावक, परशु । यह १८ नाम वज्र के हैं । निघण्टु २।२०। मेघस्थ जो प्रचण्ड जग्नि उसी का वज्र विद्युत् कुलिश आदि नाम हैं ।

प्रसक्त है। जब रुद्र स्थानीय एक देव पृथक् कल्पित हुए तो इन को भूमिस्थ पर्वत निवासस्थान माना गया यह बहुत ही समुचित है। अब इन में दो एक प्रमाण देते हैं। इन पर पूर्ण रीति से ध्यान दीजिये।

अद्रिः । ग्रावा । गोत्रः । वलः । अवनः । पुरभोजः । बलिशानः । अश्मा । पर्वतः । गिरिः । व्रजः । चरुः । वराहः । शम्बरः । रौहिणः । रैवतः । फालिगः । उपरः । उपलः । चमसः । अहिः । अभ्रमः । बलाहकः । मेघः । वृतिः । ओदनः । वृषन्धिः । वृत्रः । असुरः । कोशः । इति त्रिशन्मेघ नामानि । निघण्टु १-१० ।

निघण्टु वैदिक कोष है। इस में आप देखते हैं कि अद्रि, ग्रावा गोत्र अश्मा, पर्वत, गिरि आदि मेघों के नाम हैं। परन्तु ये नाम सब आज कल केवल पर्वत=पहाड़ के ही होते हैं यथा :-

महीभि शिखरि क्ष्माभूतहाय्ये धर पर्वताः ।

अद्रि गोत्र गिरि ग्रावाऽचल शैल शिलोच्चयाः ॥ अमरकोश शैलवर्ग ॥

महीध्र, शिखरी, क्ष्माभूत अहाय्य, धर, पर्वत, अद्रि, गोत्र, गिरि, ग्रावा, अचल, शैल, शिलोच्चय । ये १३ तेरह नाम पहाड़ के हैं। अब मेघ के अर्वाचीन नाम देखिये।

अभ्रं मेघो वारिवाहः स्तनायिर्नुवलाहकः ।

धाराधरो जलधर स्तडित्वान् वारिदोऽम्बुभृत्

घनजीमूतमुदिर बलमुग् धूमयोनेयः । अमर दिग्वर्ग ।

अभ्र, मेघ, वारिवाह, स्तनायिष्णु, वलाहक, धाराधर, जलधर, तडित्वान्, वारिद, अम्बुभृत्, घन, जीमूत, मुदिर, जलमुक् और धूमयोनि ये १५ पन्द्रह नाम मेघ के हैं आज कल के मेघ के नामों में आप देखते हैं कि अद्रि, पर्वत गोत्र अश्मा, आदि शब्द नहीं हैं। इसी हेतु वैदिक और लौकिक अर्थ में महान् अन्तर हो गया है।

मेघनामानि उत्तराणि त्रिंशत् । मेघः कस्मान्महेतीतिसतः ।

आ उपर उपल इत्येताभ्यां साधारणानि पर्वतनामभिः । नि० २-२१

यास्काचार्य मेघ के नामों के व्याख्यान में कहते हैं कि मेघ के ३० नाम हैं

इन में अद्रि से लेकर उपर उपल तक जो १७ नाम हैं वे मेघ और पर्वत इन दोनों के हैं। पुनः प्रसंगवशतः इन नामों के व्याख्यान भी करते गये हैं यथा ( मेघोऽपिगिरिरेतस्मादेव । निरुक्त १-३० ) इसी कारण मेघ को भी “गिरि” कहते हैं। आज कल ‘गिरि’ केवल पर्वत के ही अर्थ में आता है।

गिरौ मेघ स्थिता वृष्टिद्वारेण ज्ञं तनोतीति ‘गिरिज्ञन्तः’ ॥ यजु० १६-२ ।

यजुर्वेद के षोडशार्थ्याँय द्वितीय मन्त्र के व्याख्यान में महीधर भी “गिरि” शब्द का अर्थ मेघ ही करते हैं। इसी प्रकार पर्वत अद्रि आदि शब्दों के भी मेघ अर्थ सब भाष्यकार करते गये हैं। वेदों में इस के बहुत से उदाहरण विद्यमान हैं। देखिये।

बल्लिथा पर्वतानां खिद्रंषिभिर्षि पृथिवि ।

प्र या भूमिं प्रवृत्वाति महा जिनोषि महिनि । निरुक्त दे० ५-३७

महान्तमिन्द्र पर्वतं वियद्वः सृजोविधारा अव दानवं हन् । नि० दे० ४-७

यास्काचार्य इन दोनों स्थानों में “पर्वतानां मेघानाम्” ‘पर्वतं मेघम्’ पर्वत शब्द का अर्थ मेघ ही करते हैं।

इन्द्रो दीर्घाय चक्षस आसूर्यरोहयद्वि । वि गोभिरद्विमेरयत् । ऋ० १-७-३

इस ऋचा में आए हुए “अद्रि” शब्द का अर्थ सायण “अद्रिं मेघम्” मेघ करते हैं। हम कहां तक उदाहरण दें। आप लोग वेदःस्वयं पढ़कर देखें। आज कल जो जो शब्द हिमालय विन्ध्याचल प्रभृति पर्वतक वाचक हैं वे प्रायः वेदों में मेघवाचक भी हैं। अब आप लोगों को पूर्ण विश्वास होगया होगा कि वैदिक समयमें अद्रि पर्वत गिरि आदि शब्द घूर्वक थे। परन्तु अब नहीं रहे। इसी हेतु वज्र स्थानीय रुद्र वा महादेव जी का स्थान गिरि कहा गया है। पर्वतों में कैलास प्रसिद्ध है और सर्वदा उस पर हिम जमा रहता है। इस हेतु महादेवजी का स्थान कैलास है। परन्तु रुद्र के साथ “गिरि” शब्द का अधिक प्रयोग आता है। कैलास का प्रयोग प्रायः वेद में नहीं है। अमरकोश में भी गिरिश वा गिरीश कहा है।

## ‘रुद्र और वृषभ वाहन’

महादेव का बैल वाहन क्यों है ? विष्णु और ब्रह्मा के वाहन विहग हैं। परन्तु महादेव का पशु क्यों ? इस का भी कारण विष्णुदेव ही हैं। वृषभ वा वृष मेघ और बैल दोनों को कहते हैं। वृष, वर्षण, वृष्टि, वर्षा, वृषभ, वर्षिता इत्यादि शब्दों का एक ही धातु है ‘वृषु, वृषु, वृषु सेचने’ वृष धातु का अर्थ सींचना है। ‘वर्षति सिञ्चति यः स वृषः’ जो जल से पृथिवी को सींचे उसे वृष कहते हैं। “इगुपधज्ञाप्रोक्ति-रःकः” । ३। १। १३५। इस सूत्र के अनुसार वृष् धातु से ‘क’ प्रत्यय हो कर वृषं शब्द सिद्ध हो जाता है और इसी से वृषभ भी बनता है। वृष और वृषभ का एक ही धातु “वृष सेचने” यास्काचार्यादिकों ने माना है।

प्र नू महित्वं वृषभस्येवाचं यंपूर्वोवृत्तहणंसचन्ते ।

वैश्वानरो दस्युमभिर्जघन्वां अधूनोत्काष्ठा अव शम्बरं भेत् ।

यास्काचार्य इस ऋचा की व्याख्या में ‘वृषभस्य वर्षितुरपां’ वृषभ शब्द का अर्थ जल के वर्षा करने वाला करते हैं। पुनः—

वृषभः प्रजां वर्षतीति वातिवृहति रेत इति वा ।

तद् वृषकर्मणा वर्षणाद् वृषभः । तस्यैषा भवति । नि० दै० ३-२२ ।

इत्यादि अनेक प्रमाणों से सिद्ध है कि वृष वा वृषभ वर्षा करने वाले पदार्थ को कहते हैं। अब विस्पष्ट हो गया कि महादेव का वाहन बैल क्यों रक्खा ? ॥ रुद्र अर्थात् वज्रदेव का वाहन वृषभ अर्थात् वर्षा करने वाला मेघ है। यह प्रत्यक्ष है। परन्तु जब कि एक वज्र-स्थानीय-देव कल्पित हो पृथिवी पर पूजार्थ लाये गये तो उन के लिये आवश्यक हुआ कि पृथिवीस्थ वृषभ (बैल) इन का वाहन कल्पित हो। अतः रुद्र का वाहन वृषभ है।

पौराणिक कल्पित देवों के वाहन और ध्वजा वा वाहन और ध्वज ।

पताका एक ही होते हैं। जो वाहन वही ध्वजा। जैसे विष्णु को ‘गरुड़ वाहन’ ‘गरुड़ध्वज’ दोनों कहते हैं। वैसे ही रुद्रको भी ‘वृषभ-



वाहन' और 'वृषभध्वज' दोनों कहेंगे । इसमें सन्देह नहीं कि 'ध्वज' वा पताका का लक्ष्यार्थ चिन्ह ही है । वज्र वा विद्युत् का चिन्ह मेघ ही है । जब मेघ आता है तब ही लोक अनुमान करते हैं कि कदाचित् आज वज्र वा पत्थर ( ओले ) वा विद्युत् गिरेंगे । इस हेतु वज्र का चिन्ह भी वृषभ अर्थात् मेघ ही है अतएव रुद्र का वाहन और ध्वजा दोनों ही वृषभ हैं । इसी प्रकार अन्यान्य देवों के वाहन पताका जानने चाहिये ।

‘मेघ वाचक वृषभ शब्द’

अच्छा वद तवसं गीभि राभिः स्तुहि पर्जन्यं नमसा विवास ।

कनिकदद् वृषभोजरदानू रेतो दधात्योषधीषु गर्भम् । । ऋ० ५-८३-१ ।

ईश्वर विद्वान् के प्रति कहता है कि हे विद्वज्जन ! आप ( तवसम् ) बलवान् ( पर्जन्यम् ) मेघ को ( अच्छ ) प्राप्त करके ( आभिः गीभिः ) मेरे इन उपदिष्ट वचनों से अर्थात् मेरे उपदेश के अनुसार ( स्तुहि ) मेघ के गुणों को प्रकाशित करो और ( नमसा ) बड़ी नम्रता से ( विवास ) बारम्बार इस की सेवा करो अर्थात् मेघ सम्बन्धी विद्या के अध्ययन में श्रद्धा करो । जो पर्जन्य ( कनिकदद् ) अत्यन्त गर्जन करने वाला है ( वृषभः ) वर्षा देने वाला है ( जीरदानुः ) जिस का दान शीघ्र होता है और ( ओषधीषु ) जितने प्रकार के वनस्पति हैं क्या गेहूं जौ आदि, क्या लता वीरुध, क्या आम्र प्रभृति वृक्ष, सब ही ओषधियां कहलाती हैं इन ओषधियों में ( गर्भम्+रेतः ) बीज रूप जल को ( दधाति ) स्थापित करता है । पर्जन्य=मेघ के लिये 'वृषभ' शब्द का यह पाठ प्रत्यक्ष है । सायणाचार्य ( वृषभोऽपां वर्षिता ) वृषभ का जल-वर्षिता=जल वर्षा करने वाला अर्थ करते हैं । इस सम्पूर्ण सूक्त का देवता पर्जन्य है । यह पर्जन्य सूक्त बहुत अच्छा है ।

प्र वाता वान्ति पतयन्ति विद्युत उदोषधीर्जिह्वे पिन्वते स्वः ।

इरा विश्वस्मै भुवनाय जायते यत्पर्जन्यः पृथिवीं रेतसावति । ४

यस्य व्रते पृथिवी नन्नमीति यस्य व्रते शफवज्जर्भुरीति ।

यस्य व्रत ओषधीर्विश्वरूपाः स नः पर्जन्य महि शर्म यच्छ ॥ ५ ॥

यत्पर्जन्यकनिकदत् स्तनयन् हंसि दुष्कृतः ।

प्रतीदं विश्वं मोदते यत्किञ्च पृथिव्यामधि । ९ ।

अनुवाद—जब पर्जन्य जल से पृथिवी की रक्षा करता है । तब वात बड़े जोर से चलते हैं । विद्युत् गिरती है या चमकती है । ओषधियाँ निकलती हैं । आकाश भर जाता है । पृथिवी सर्व प्राणी के हितार्थ समर्था होती है । ४। जिस पर्जन्य के व्रत से यह पृथिवी पानी के नीचे हो जाती है । अर्थात् पृथिवी के ऊपर पानी भर जाता है । जिस के व्रत से चतुष्पद जन्तु सुपुष्ट होते हैं । जिस के व्रत से नान वर्ण रंग रूप की ओषधियाँ उत्पन्न होने लगती हैं । वह पर्जन्य हम लोगों को बहुत सुख देता है । ५ । जब यह मेघ बहुत चिल्लाता और गरजता हुआ दुर्भिक्षादि दुष्कृतों का निवारण करता है तब पृथिवी पर जितने स्थावर जङ्गम पदार्थ हैं सब ही मुदित होते हैं ९ । पुनः ।

तिस्रो वाचः प्रवद ज्योतिरग्रा या एतद्दुहे मधुदोषमूषः ।

स वत्सं कृष्वन् गर्भमोषधीनां सद्योजातो वृषभो रोरवाति । १ ।

स रेतोधा वृषभः शश्वतीनां तस्मिन्नात्मा जगतस्तस्थुषश्च ।

तन्म ऋतं पातु शतशारदाय यूयं पात स्वस्तिभिः सदा नः । ६। ७। १०। १

अर्थः—जिस पर्जन्य में ( ज्योतिरग्राः ) विद्युत् जिन के आगे आगे है ऐसी ( तिस्रः+वाचः ) तीन प्रकार की इला, सरस्वती, भारती वाणी (वाजा) ( प्रवद=प्रवदन्ति ) बज रही है । ( याः ) जो वाणी जहाँ ( एतत् ) इस ( मधुदोषम् ) मधुर-जल-प्रद ( ऊषः ) मेघ-रूप-स्तन को ( दुहे ) दुह रही है । ( सः ) वह पर्जन्य ( वत्सं ) साथ बसने वाले बच्चे वैद्युत् अग्नि को ( कृष्वन् ) प्रकट करता हुआ और उसी को ( ओषधीनाम् ) ब्रीहि, लता, वनस्पति प्रभृतियों का ( १ ) ( गर्भम् ) गर्भ बनाता हुआ ( सद्यः ) शीघ्र ( जातः ) चारों तरफ

(१) ओषधिः फलपाकान्ता । ओषध्यो जातिमात्रेऽयुरजोदौसर्वमोषधम् । ओषजोषध भेषज्यान्यगदे जायुरित्यपि । अमर ६ । ओषधि और औषध में भेद यह है कि जो एक घट फलुं दे वर सुस्वजाय जैसे कदली धान्य गेहूँ जौ आदि उसे ओषधि ।

उत्पन्न हो ( वृषभः ) वरसता हुआ ( रोरवीति ) अत्यन्त चिल्ला रहा है । १ ।  
 ( सः ) वह पर्जन्य ( शश्वतीनाम् ) नाना विध ओषधियों का ( रेतोधाः ) जल  
 विधाता और ( वृषभः ) सेचन करने वाला है ( तस्मिन् ) उस जीवन-भूत मेघ  
 के आश्रित ( जगतः+तस्थुषः+च ) स्थावर और जंगम का ( आत्मा ) शरीर  
 है । ( तत्+ऋतम् ) वह पर्जन्य से निःसृत जल ( शतशारदाय ) सौ वर्ष अ-  
 र्थात् जीवन भर ( मा ) मुझको ( पातु ) पाले । जिस प्रकार ये प्राकृतः पदार्थ-  
 पर्जन्य, वायु, मरुत्, ओषधि, जल, चन्द्र, सूर्य्य प्रभृति हमारी रक्षा करते हैं वैसे  
 ही हे मनुष्यो ! ( यूयम् ) आप लोग भी ( सदा ) सर्वदा ( नः ) हमको ( स्व-  
 स्तिभिः ) विविध कल्याणकारी उपायों से रक्षा करें । हम भी आप की रक्षा  
 करें इस प्रकार परस्पर एक दूसरे के रक्षक बनें । ६ ।

इन दोनों ऋचाओं में मेघ के विशेषण में वृषभ शब्द आया है इस से  
 सिद्ध हुआ कि मेघ को वृषभ वा वृष कहते हैं । परन्तु आधुनिक संस्कृत में  
 बैँठ का ही नाम प्रायः वृषभ आता है “उक्षा भद्रो बलीवर्द ऋषभो वृषभो वृषः  
 अमर० । वृष शब्द अन्यार्थ में भी आता है । जैसे ‘शुक्रले मूपिके श्रेष्ठे सुकृते  
 वृषभे वृषः’ अमरकोश । इसी हेतु विद्या विलासी पुरुषो! बज्र स्थानीय रुद्र का  
 वृषभ वाहन माना गया है । यहाँ शङ्का हो सकती है कि जैसे बिष्णु और ब्रह्मा  
 के वाहन पक्षी कल्पित हैं वैसे किसी अन्य नाम के साथ योग लगा महादेव का  
 भी पक्षी ही वाहन कल्पित क्यों नहीं किया । इस का समाधान यह है कि मेघ  
 का खास गुण वर्षा करना ही है । वेद में सींचने के अर्थ में इस का प्रयोग ब-  
 हुत आया है । मनुष्य आदि सब ही पुरुष वृषभ नाम से पुकारे गये हैं । सूर्य्य  
 का भी वृषभ कहा है । जैसे पुरुष गर्भाधान कर विविध सन्तान उत्पन्न करते हैं  
 तद्वत् यह मेघ भी पृथिवी रूप स्त्री शक्ति में वीर्याधान कर के ओषधि रूप अ-  
 संख्य सन्तान उत्पन्न करता है । इस हेतु यथार्थ में मेघ ही वृषभ है । वृषभ शब्द

और रोग नाशक जो त्रिफला कल्क पाचक आदि दवाएँ हैं उसे ओषध कहते हैं । यह  
 सामान्य नियम है । परन्तु कहीं २ ओषधि के स्थान में ओषध शब्द भी प्रयुक्त होता  
 है । वेद में ओषधि शब्द स्थावर वृक्ष मात्र के लिये है ।

की मुख्यता इसी में है । और अन्यत्र गौण भाव से प्रयुक्त हुआ है । इस मुख्यता का लक्ष्य रख कर रुद्र का वृषभ वाहन माना गया है ।

‘रुद्र और गङ्गा’

अब हम लोग अच्छे प्रकार समझ सकते हैं कि रुद्र की जटा में गङ्गा की स्थिति क्यों कर मानते हैं ? । मेघस्थ वज्रात्मक अग्नि का नाम रुद्र है यह अनेक प्रमाणों से सिद्ध है । जिस को विद्युदेव भी कहते हैं । वह विद्युदेव आप देखते हैं कि जल से पूर्ण रहता है । मेघ रूप जल के अभ्यन्तर ही इन का निवास है यानो यह रुद्र=वज्रात्मक अग्नि देव बैठे हुए हैं इन के ऊपर पर्जन्य धाराएं मिरा रहे हैं । यही मेघ धारा गङ्गा है । (१) जहां यह मेघस्थ विद्युदेव रहेंगे वहां अवश्य ही मेघ धारा भी रहेगी इसी हेतु महादेव के साथ २ गङ्गा देवी भी लगी हुई हैं । इस में अन्य भी कारण प्रतीत होता है । मैंने आप लोगों से कहा है कि जैन धर्म के पश्चात् त्रिदेव की सृष्टि हुई है । उस समय अज्ञानता देशमें अधिक विस्तृत थी । प्रत्येक पदार्थ का अधिष्ठाता-देव विश्वास पूर्वक माना जाता था । इस नियम के अनुसार मेघका अधिष्ठाता देव भी रुद्र माना जाता था । यद्यपि यह रुद्र वज्र वा विद्युदेव है तथापि यहां पर यह समझना चाहिये कि क्या वज्र क्या विद्युत् ये सब स्थूल और विनश्वर वस्तु हैं । इन सबों का शासक जो एक चेतन और अमर शक्ति है उस का नाम ‘रुद्र’ है । पौराणिक समय में ऐसा ही अधिष्ठाता-देव माना जाता था । इस नियम के अनुसार वज्र एक भिन्न वस्तु और वज्र का अधिष्ठाता भिन्न वस्तु है । वज्र जड़ है । अधिष्ठाता चेतन और अमर है । यद्यपि यह सब अज्ञानता मूलक । और अवैदिक ही है

( १ ) इयमाकाश गङ्गा च यस्यां पुत्रं हुताशनः । जनयिष्यति देवानां सेनापति मरिचमम् । वाल्मीकि रामायण बालकाण्ड ३७ । इस प्रमाण से मेघ धारा का भी नाम गङ्गा है । इस में सन्देह नहीं । कार्तिकेय के जन्म में देखो ।

इस में सन्देह नहीं परन्तु इसी अज्ञानता के मूलाधार पर इन देवों की सृष्टि हुई है। इसी हेतु हमें वैसा ही मान कर सङ्गति लगानी पड़ती है। अतः आप समझें कि आकाश अब अभ्र-रहित होगया। विद्युत् अब नहीं रही। अग्नि का भी पता कुछ नहीं रहा। सर्वथा अन्तरिक्ष स्वच्छ दीखता है। परन्तु इस अवस्था में भी रुद्रदेव आकाश में विद्यमान हैं। क्योंकि वह चेतन और अमर हैं। वह अपने स्थान पर सदा स्थिर रहते हैं। अब आप सोचें कि प्रजापं पर्जन्यदेव की जलार्थ आराधना कर रही हैं? वर्षा ऋतु भी आ गई है। धाराधर इतस्तत् आने लगे। अब पूछ सकते हैं कि ये धाराधर कहां से आगये। निःसन्देह जो एक चेतन अमर रुद्र देव हैं उन्होंने ही अपनी मेघ की विभूति फैलानी आरम्भ की है। मानो इस की जटा में इतना पानी भरा है इस के निकट इतना जल है कि उसी में से कुछ पानी अपने भक्तों को देदेता है जिस से पृथिवी पर धाराएं गिर कर प्राणी की रक्षा होती है। यह एक स्वाभाविक विषय है कि जो मेघ का देव माना जायगा वह अनन्त अक्षय असंख्य जल का स्वामी भी बनाया जायगा। इस देव की जटा भी शतकोटि अर्थात् जगत के बराबर मानी गई है। इसी हेतु इस को “धूर्जटि” कहा है। इसी जटाके अभ्यन्तर जल समुद्र जो अक्षय और प्रलय तक रहने वाला है प्रवाहित हो रहा है। जब वह चाहता है तब जटा खोल देता है। जगत में पानी २ हो जाता है। पुनः जटा समेट लेता है। वर्षा बन्द होजाती है। परन्तु इस में अज्ञानता की बात यह है कि जल को एक स्थान में एक त्रित मान लिया है। सूर्य की उष्णता से जो मेघ बनता है यह ज्ञान इस में लुप्त होजाता है प्राचीन पौराणिकों ने इसके लिये उपायान्तर सोच रक्खा है। गङ्गा की उत्पत्ति प्रथम विष्णु के चरण से मानी है। वहां से निकलकर महादेव की जटामें आती हैं। तब वहां से पर्वतोंपर, तब पृथिवी पर इसी हेतु गङ्गा को चिष्णुपदी ( १ ) कहते हैं। विष्णु के पैर से निकली है। यह वर्णन अधिकतर प्राचीन पौराणिक प्रतीत होता है। अब प्रथम क्षणमात्र गङ्गा की उत्पत्ति पर ध्यान दीजिये। सगर महाराज के सन्तान कपिल ऋषि से दग्ध होकर

भस्म होते हैं पश्चात् भगीरथ की तपस्या से विष्णु के चरणसे गङ्गा निकलती है महादेव इस को अपने जटा में रख लेते हैं । तत्पश्चात् भगीरथ की प्रार्थना से वहां से निकलती है । सगर के सन्तानों की चिता को शुद्ध करती हुई समुद्र में गिरती है । इतना ही सम्पूर्ण कथा का सार है । आख्यायिका-भिय-जनो ! हम आप लोगों से अन्तरिक्ष ( आकाश ) के नाम सुना चुके हैं । निघण्टु १-३ देखिये । अम्बरम् । विपत् । सगरः । समुद्रः आदि षोडश अन्तरिक्ष नाम हैं । इस में सगर शब्द विद्यमान है । अब आप विचार कीजिये सगर जो आकाश उस के सन्तान कौन हैं ? यद्यपि इस के सन्तान अनेक हैं तथापि इस के प्रधान सन्तान मेघ हैं । वेद में भी कहा है ।

पर्जन्याय प्रं गायत दिवस्पुत्राय मीदुषे । स नो यवसमिच्छतु । १

योगर्भमोषर्धानां गवांकृणोत्यर्वताम् । पर्जन्यः पुरुषीणाम् । २ । ७-१०२

यहां पर्जन्य अर्थात् मेघ के लिये ( दिवस्पुत्र ) शब्द आया है । सायण कहते हैं—( दिवोऽन्तरिक्षस्य पुत्राय ) अर्थात् अन्तरिक्ष का पुत्र । इस से सिद्ध हुआ कि सगर के पुत्र ये मेघ हैं । ये मेघ वर्षा ऋतु में निरन्तर जगत् में भ्रमण करना आरम्भ करते हैं । कपिल नाम अग्नि का है । इसी कारण अनेक स्थलों में कपिलाचार्य को अग्न्यन्तार माना है १ । यहां कपिल से आग्नेय शक्ति का ग्रहण है । वह आग्नेय शक्ति वर्षा के अन्त में उन सब सगर सन्तानों ( मेघों ) को सोख लेती है । यही कपिल कृत सन्तानों का भस्म होना है । अब, मानो, सगर ( आकाश ) व्याकुल हो रहे हैं । कुछ दिनों के पश्चात् अग्नि ऋतु व्यतीत होती है । वर्षा का आरम्भ होता है । यही भगीरथ का जन्म लेना है । भग्न नाम सूर्य का है । रथ नाम रमणीय वस्तु का है । पृथिवी के लिये सूर्य की रमणीयता

( १ ) अग्निः सकपिलोनाम सांख्य शास्त्र प्रवर्तकः॥ हेमचन्द्र में 'कपिल' नाम अग्नि का आता है ।

विशेष कर बर्षा है। इस आप को कह चुके हैं कि विष्णु नाम सूर्य का है। विष्णु के चरण अर्थात् किरण की उष्णता से पृथिवी पर अधिक जलीयवाष्प होने लगा है। वह आकाश में जाजा कर जलधारा बनना आरम्भ होता है। मानों, रुद्र देव की जटा में जलधारा एकात्रित होने लगती है। यही गङ्गा का त्रिष्णुपद (चरण) से निकलना है। और पर्वत (मेघ) पर स्थित रुद्र (विशुदेव) की जटा में आकर गङ्गा का भ्रमण करना है। जटा में अर्थात् पर्वत (मेघ) पर आई अर्थात् जल मेघाकार में प्रस्तुत हुआ। जब मेघाकार में प्रस्तुत हुआ तब इतस्ततः भ्रमणकर पर्वत (मेघ) से निकल जगत् में बर्षकर प्राणीमात्र को सुख पहुंचाने लगा। अन्त में पुनः समुद्र में जाकर लीन हो गया। धारा रूप जो मेघ का इतस्ततः भ्रमण है यही गङ्गा का सगर सन्तानों की चिता का शुद्ध करना और पृथिवी पर प्रवाहित होना है अब आप समझ गये होंगे कि गङ्गा को क्यों कर विष्णुपदी कहा है और महादेव की जटा में निवास माना है।

‘गङ्गा शब्द की व्युत्पत्ति और सगर’

“इमे मे गङ्गे यमुने सरस्वती” इस की ऋचा के व्याख्यान में यास्काचार्य “गङ्गागमनात्” गमनार्थक “गम” धातु से गङ्गा की सिद्धि मानते हैं। मेघस्थजलधारा भी गमन करती है इस हेतु धारा का नाम गङ्गा (१) है। “गच्छनीतिगङ्गा” नाड़ी प्रभृतिका भी नाम गङ्गा है। क्या ही शोक की बात है जिम अभिप्राय से यह आख्यायिका बनी थी वह आज नहीं है। सगर की कथा को लोग यथार्थ समझने लगे। क्या यह सम्भव है कि एक एक राजा को ६०००० साठ सहस्र पुत्र (२) हों। और वे कपिल के शाप से तत्काल भस्म हो जाय। गङ्गा का विष्णु के पद से निकलना और रुद्र की जटा में आना इसादि वर्णन सूचित करता है कि यह कथा मेघ की है। पुनः सगर

( १ ) इममाकाशगङ्गाच्च यस्यां पुत्रं द्रुताशनः । जनयिष्यति देवानां सेनापति मरिचम् । वालमीकीय रा० १ । ३७ ॥

( २ ) षष्ठि पुत्र सहस्राणि सगरस्याऽभवन्तदा । वा० रा० १ । ३८ ॥

नाम ही बताता है कि यह वर्णन आकाश का है। इस प्रकार गङ्गा रुद्र का संयोग हमें दृढ़ करता है कि रुद्र नाम-धारी महादेव विद्युत्स्थ नीय हैं। धर्म-सख भेमियो ! कैसा अन्धकार देश में प्रचलित है कि इस को न समझ कर गङ्गा आदि की उत्पत्ति यथार्थ मान पड़े २ ठोकर खा रहे हैं। इसलिये ॥

‘रुद्र और भस्म आदि मृषण’

**रुद्र और भस्मः**—अनेक प्रमाण से सिद्ध हो गया है कि महादेवं अग्नि के विशेषतया मेघस्थ अग्नि के प्रतिनिधि स्वरूप हैं। इस हेतु अब सूत्ररूप से मैं लिखता हूँ। भाष्यवत् इस को आप लोग कर लें। महादेवजी सदा भस्म-विभूषिताङ्ग ( १ ) वर्णित हुए हैं। आग्नेयशक्ति का कार्य ही प्रत्येक वस्तु को दग्ध कर=भस्म कर देना है। परन्तु भस्म शब्द के अर्थ जलादेना और राख छार दोनों हैं। अतएव जब शिवजी अग्नि के प्रतिनिधि मूर्तिमान् देव विरचित हुए तो यह स्वाभाविक है कि इन का चिन्ह भस्म रक्खा जाय। इसी कारण महादेवजी की मूर्ति भस्मविभूषित बनाई जाती है। और इसी हेतु शङ्कर जी श्वेत माने गये हैं। अन्यथा तमोगुणी शिवजी का कृष्णरूप होना चाहिये परन्तु यहां विपरीति देखते हैं इस से सिद्ध है कि यह महादेव अग्निस्थानीय हैं। इसी कारण शैवसम्प्रदायी भी भस्म देह में लगाया करते हैं और इस के सहस्रों माहात्म्य गाते हैं। आहा ! कैसी अज्ञानता छाई हुई है ॥

**रुद्र और सर्पः**—सर्प को ‘अहि’ भी कहते हैं। परन्तु ‘अहि’ यह नाम मेघ और पानी का भी है। निघण्टु १-१० में अद्रि, श्रावा, अहि, आदि ३० नाम मेघ के देखें। इसी के अनन्तर निघण्टु १-१२ में १०१ एक सौ एक नाम उदक (जल) के आए हैं। इन में से कतिपय प्रयोजनीय नाम उद्धृत कर देते हैं। यथा :—

(१) अस्याङ्गभूषणं भस्म विभूतिभूतिरस्यतु । शब्दरत्नावली ॥ महादेवोऽथ तद् भस्ममलेभः शरीरञ्चम् । आदाय सर्वगात्रेषु भूतलेपं तदा करोत् । कालिकापुराण ३१ अ० ॥ विना भस्मत्रिपुण्ड्रेण विनारुद्राक्षमालया । पूजितोऽपिमहादेवो न स्यात्तस्य कलम्वः । इत्यादि ।



अर्णाः । कवन्धम् । विषम् । अहिः । सरः । मेघजम् । शवः । मृतम् ।  
अमृतम् । इन्दुः । शम्बरम् । कृपीटम् । जलाशम् । इत्यादि ।

इस में आप देखते हैं कि विष, अहि, शव, भूत, इन्द्र, शम्बर आदि नाम आगये हैं । आज कल विष को माहुर, जहर, गरल आदि अहि को सांप । शव को मुर्दा । इन्दु को चन्द्रमा । शम्बर को दैत्य कहते हैं । वेदों को छोड़ जलार्थ में ये शब्द अब प्रयुक्त नहीं होते । और ये ही सब महादेव के साथ उपाधियाँ लगी हुई हैं । प्रस्तुत विषय की ओर आवें । अहि नाम जल का भी सिद्ध हुआ । विद्युत् वा मेघस्थ वज्र का भूषण क्या है ? निःसन्देह यदि मेघरूप जल न होवे तो इन के अस्तित्व में ही सन्देह रहेगा । इस हेतु विद्युदेव का भूषण 'अहि' अर्थात् जल वा मेघ है । विद्युदेव स्थानीय शिवजी का भूषण अहि अर्थात् सांप (?) है । इसी प्रकार विष, भूत, शव, चन्द्र आदि की भी व्यवस्था समझ लें । क्यों कि ये सब नाम जल के भी हैं । शम्बर एक दैत्य का भी नाम है इस को आगे लिखेंगे ।

रुद्र और चर्म—यद्यपि रुद्र दिग्म्बर हैं तथापि इन का वस्त्र व्याघ्र वा गज-चर्म माना गया है “मृत्युञ्जयः कृत्तित्रासाः” अर्थात् ० । इस का भी कारण मेघस्थ अग्नि है । आप वर्षा समय में आकाश की ओर देखें कभी २ हाथी के चर्म के समान मेघखण्ड प्रतीत होते । कभी व्याघ्रचर्म सदृश । ये ही चर्म-समान मेघ खण्ड मेघस्थ कुमार रुद्र ( अशानि देव ) के वस्त्र हैं । जब रुद्र एक पृथक् देव सृष्ट हुए तो तब सदृश गजचर्म वा व्याघ्रचर्म इन को वस्त्र दिये गये । वेदों में भी यह वर्णन आया है ।

मौदुष्टम शिवतम शिवो नः सुमना भव । परमे वृक्ष आयुधं निधाय  
कृत्तिं वसान आ चर पिनाकं विभ्रदागहि । यजुः ० १६-५१ ॥

( १ ) वासुक्याद्याभ्यये सर्पा यथास्थानञ्जते इष्टम् । भूषणान्वक्तुङ्गस्य शिरो-  
बाह्व्यादिषु द्रतम् । कालिकापु० शिव विवाह ।

पर्जन्यदेव में विशेष कर दो गुण हैं। वृष्टि देकर रक्षा करते हैं और अपने वज्र से हम लोगों पर प्रहार भी करते हैं। इस हेतु ईश्वर से प्रार्थना के द्वारा आशा की जाती है कि हे भगवान् ! ये विद्युत् हम जीवों के प्रति कल्याण-प्रद हों। इन के जो तीक्ष्ण आयुध हैं वे कहीं अन्यत्र जहां जीव न हों वहां गिरें। जो यह शान्त, शिवतम, मीढृष्टम अर्थात् बहुत सींचनेवाले पर्जन्य देव हैं वे 'कृत्स्निवसानः' गजचर्म समान मेघ से युक्त हो 'पिनाकं बिभ्रत्' जलरूप अस्त्र लेकर 'आगहि' आवें। एक बात यहां स्मरण रखनी चाहिये कि जब वेद के सम्पूर्ण अर्थ मुख्यतया सूर्य, वायु और अग्नि में ही घटाए जाने लगे और सम्पूर्ण वेद क्रियापरक माने जाने लगे उस के बहुत पश्चात् इन देवों की श्रष्टि हुई है। इस कारण मुझ को वे ही अर्थ यहां लेने पड़ते हैं क्योंकि इन के ही आधार पर ये सब देव सृष्ट हैं।

रुद्र और पिनाक—“एतत्ते रुद्रावसं तेन परो मूजवतोऽतीहि। अथ तत-  
धन्वा पिनाकावसः कृत्स्निवासा अर्हिसन्नः शिवोऽतीहि”। यजु० ३। ६१ ॥  
महादेव का एक पिनाक अस्त्र माना जाता है। यास्क निरुक्त ३, २१ में पिनाक शब्द के “पिनाकं प्रतिपिनाष्टि अनेन” जिससे पीसे उसे 'पिनाक' कहते हैं ऐसा अर्थ करते हैं। अर्थात् जैसे मनुष्य गेहूं आदि खाद्य वस्तु को पीसने को यन्त्र चक्की आदि रखता है और उस से खाद्य पदार्थ को सूक्ष्म बनाया करता है। इसी प्रकार मेघस्थ विद्युदेव में यह प्रत्यक्ष शक्ति है कि जल को वे सूक्ष्म बनाकर पृथिवी पर बरसाते हैं। अन्यथा हम देखते हैं कि मेघ एक महान् पर्वत समान प्रतीत होते हैं। यदि वैसे ही मेघ पृथिवी पर गिरें तो जीवजन्तु कैसे बच सकते छोटे २ ओलों के गिरने से तो यह दशा होती है यदि बड़े २ मेघ खण्ड गिरें तो न जाने जगत् की क्या दशा हो। इसहेतु भगवान् ने अग्नि में जैसे जलको वाष्परूप में लाकर मेघाकार बनाने की शक्ति दी है वैसे ही उस मेघ को सूक्ष्म कर बरसाने की भी शक्ति दी है। इसी आग्नेय शक्ति का नाम वैदिक भाषा में पिनाक है यह पिनाक मानों मेघस्थ अग्नि का अस्त्र है। अथ मन्त्रार्थ। यह आलङ्कारिक अध्यारोपित वर्णन है। ( रुद्र ) हे अशनिदेव ! ( ते ) आपने ( एतत् ) यह ( अवसृष्ट ) रक्षा की है अर्थात् आप जो हम लोगों पर कृपाकर वर्षा देते हैं सो हम जीवों के प्रति आप का रक्षा करना कार्य है। ( तेन ) इस हेतु सर्वदा

( मूजवनः ) प्रतिबन्धकों का ( अतीहि ) अतिक्रमण अर्थात् साग करें अथवा आप जो जलों को अपने में बांध लेते हैं हम जीवों को नहीं देने ये जो आपके बन्धन हैं उन्हें साग देंगे 'मूज् बन्धने' धातु से मूजवान् बनता है जीमून् नाम भी इसी कारण मेघ का है। आप (परः) अतिशय श्लाघनीय हैं और आप ( अवततधन्वा ) विद्युद्रूप धनुष विराहित ( पिनाकावसः ) पिनाकरूप-शक्ति युक्त ( कृचिवासाः ) श्याम घटरूप चर्म विभूषित हो ( अहिंसन्+नः ) हम जीवों की हिंसा न करते हुए किन्तु ( शिवः ) कल्याण स्वरूप हो ( अतीहि ) सर्वत्र भ्रमण करें अथवा हमारे निकट अतिशय बारम्बार प्राप्त होंगे।

अब आप विचार कर लें कि महादेव का अस्त्र पिनाक क्यों माना है ? विद्युदेव का सूक्ष्म करने की शक्ति का नाम पिनाक है। तत्स्थानीय गुण इस में भी संगठित करने के हेतु महादेव का पिनाक अस्त्र माना गया है। कैसी युक्ति व्यामोह के लिये रची गई है।

“रुद्र और त्रिनयन”

जैसे विष्णु में बाहु की, ब्रह्मा में मुख की वैसे ही महादेव में नेत्र की विशेषता है। महादेवजी की तीन आंखें विहित हैं। क्यों ?। इस में भी अग्नि ही कारण है। इस में मेघस्थ आग्नेय शक्ति के योग का वर्णन संक्षेप से कर दिया है अब सम्मिलित अग्नि के योग दिखलाते हैं। हम स्थूल दृष्टि से देखते हैं कि पृथिवी पर एक अग्नि है जिस से यज्ञ करते हैं। विविध पाक बनाते। बड़े २ अस्त्र शस्त्र इसी से बनाए जाने, रेलगाड़ी इसी से चलाई जाती, कभी कभी भयङ्कर रीति से जंगलों को यही आग जला देती। शीत समय में वस्त्र से बड़ कर काम देती है। इस प्रकार पृथिवी पर भी अग्नि की विभूति न्यून नहीं। अब पृथिवी से ऊपर चालिये। आकाश में भी महान् अग्नि विद्यमान है। मेघस्थ अग्नि अग्नि भयङ्कर है। ऐसा तो न पृथिवीस्थ और न द्युलोकस्थ सूर्याग्नि ही है। किस घोर गर्जन और वेग से वैद्युताग्नि दौड़ता है। क्षण में ही कैसा प्रकाश कर देता है इस रुद्राग्नि का बहुत वर्णन व्यतीत हुआ। इस से आगे चालिये। सूर्यरूप महा अग्नि को देखिये। यह अग्नि का महा समुद्र है। इसी का किञ्चित्

अंश पृथिवी पर आता है जिस से भूमि इतनी गरम हो जाती है और उती के किञ्चित् प्रताप से मेघादि घटना घटित होती रहनी है। हे विज्ञान-वि-  
लासिणो ! इस प्रकार आप देखने हैं कि हम जीवों की रक्षा के लिये भगवान्  
ने तीन स्थानों में अग्नि का प्रणयन अर्थात् स्थापन किया है अतः अग्नि  
त्रिनयन है। “त्रिषु स्थानेषु नयनम् प्रणयनं स्थापनं यस्य स त्रिनयनः”  
इसी प्राकृतिक-दृश्य के अनुसार यज्ञस्थला में तीन कुण्डों में तीन अग्नि  
स्थापित होते हैं। आहवनीय, गार्हपत्य और दक्षिणाग्नि। इस कारण से त्रिनयन  
अर्थात् तीन स्थानों में जिस का नयन=प्रणयन=स्थापन हो उसे त्रिनयन  
कहते हैं। मन्त्रों से यह अर्थ विस्पष्ट होगा अतः कतिपय ऋचाएं यहां  
लिखते हैं।

नमोऽस्तु रुद्रेभ्यो ये दिवि येषां वर्षमिषवः ॥ ६४ ॥

नमोऽस्तु रुद्रेभ्यो येऽन्तरिक्षे येषां वात इषवः ॥ ६५ ॥

नमोऽस्तु रुद्रेभ्यो ये पृथिव्यां येषामन्नमिषवः ॥ ६६ ॥ यजु० १६ ॥

यहां देखने हैं कि शुलोक, अन्तरिक्ष और पृथिवी तीनों स्थानों में रुद्र  
अर्थात् आग्नेय शक्ति की व्यापकता दिखलाई गई है। जो आग्नेय शक्तियां  
शुलोक में सूर्याकार हैं वे पृथिवी के लिये वर्षा उत्पन्न करती हैं ये ही इन के  
इषु हैं। जो अन्तरिक्ष में हैं वे प्राणीमात्र के प्राण की रक्षार्थ वायु देती हैं।  
ये ही इन के इषु हैं। जो पृथिवी में हैं वे अन्न उत्पन्न करती हैं। ये ही इन के  
इषु हैं। धन्य ये आग्नेय शक्तियां !!!

मूर्धो भुवो भवति नक्तमभिस्ततः सूर्यो जायते प्रातरुधन् ।

मायाम् नु यज्ञियानां मेतामयो यत्तुर्गिश्चरति प्रजानन् ॥ ऋ० १० । ८८ । ६ ॥

( अग्निः ) अग्नि ( नक्तम् ) रात्रि में ( भुवः ) संसार का ( मूर्धा+भवति )  
मूर्धा होता है। चन्द्र ग्रह नक्षत्रादिरूप से रात्रि की शोभापद अग्नि होता है।  
( ततः ) तब ( प्रातः उद्यन्+सूर्यः जायते ) प्रातःकाल उदित होता हुआ  
सूर्य होता है। और ( एताम् ) इस अग्नि को ( यज्ञियानाम्+मायाम्+उ )  
यज्ञ करने वाले मनुष्यों की माया मानते हैं। पृथिवी पर यज्ञ का मुख्य साधन

आग्नि ही है ( यद् ) जो ( प्रजानन् ) सबों को चेताता हुआ ( तृणिः ) अति वेगवान् हो ( चरति ) सर्वत्र विद्यमान है । अथवा विद्युत् रूप होकर वही आग्नि सब को चेताता हुआ बड़े वेग से विचरण करता है ।

दिवस्पति प्रथमं जज्ञे अग्निरस्मद्वितीयं परिजातवेदाः ।

तृतीयमप्सु नृमणा अजस्रमिन्धान एनं जरते स्वाधीः ॥ १ ॥

विद्महा ते अग्ने त्रेधा त्रयाणि विद्महा ते धाम भिभ्रता पुत्रेभ्यः ।

विद्महा ते नाम परमं गुहा यद् विद्महा तमुत्संयतं आवभूय ॥ २ ॥

ऋ० १०-४५ ॥

प्रथम यह आग्नि ध्रुलोक में आदित्यरूप से प्रकाशित हुआ । तत्र द्वितीय पृथिवीरूप से वह आग्नि मनुष्य हितार्थ प्रकट हुआ । तत्पश्चात् तृतीय आग्नि अन्तरिक्ष में मेघों में व्याप्त हुआ । इस आग्नि को ज्ञानवान् पुरुष सदा प्रदीप्त कर यज्ञादि कर्म साधते हैं । १ । आग्नि के जो आग्नि, वायु, आदित्य तीनरूप पृथिवी, अन्तरिक्ष, ध्रुलोक में वर्तमान हैं उन्हें हम जानते हैं आग्नि के जो बहुत स्थान 'गार्हपत्य आहवनीय और अन्वाहार्यपचन' आदि हैं वे भी हम को विदित हैं । आग्नि का जो परमगूढ तत्त्व है वह भी विदित है । आग्नि जहां से हुआ है वह भी विज्ञात ही है । २ । इन दोनों ऋचाओं में आग्नि की व्यापकता तीनों स्थानों में वर्णित है । इस के तीन स्थान कहे गये हैं:- \*

तमाहवनीयश्च गार्हपत्यश्च दक्षिणाग्निश्च ।

यज्ञश्च यजमानश्च पशवश्चानुव्यचलन् ॥ अथर्व० १५ । ६ ॥

इस मंत्र में तीन अग्नि की भी चर्चा आती है । वेद में अनेक ऋचाएं इस सम्बन्ध में आई हैं अब त्रिनयन वा त्रिनेत्र शब्द पर विचार कीजिये । अग्नि ही त्रिनयन है 'त्रिपुस्थानेषु नयनं प्रणयनं स्थापनं यस्य सः त्रिनयनः' तीन स्थानों में जिस का स्थापन हो वह त्रिनयन । अग्नि पृथिवी अन्तरिक्ष और ध्रुलोक तीनों स्थानों में स्थापित है इस हेतु यह 'त्रिनयन' है । यद्वा 'त्रिपुस्थानेषु आहवनीय गार्हपत्य दक्षिणेषु कुण्डेषु नयनं प्रापणं यस्य सः त्रिनयनः' आहवनीय गार्हपत्य और दक्षिण अथवा अन्वाहार्य पचन कुण्डों में जिस का प्रापण

हो वह त्रिनयन । यज्ञशाला में तीनों कुण्डों में अग्नि को स्थापित करते हैं । इस हेतु अग्नि त्रिनयन है । 'यद्वा त्रयाणां नयनानां ज्योतिषा मग्निवाय्वादि-  
स्यानां समाहार त्रिनयनम्' अग्नि, वायु, सूर्य रूप तीन नयन अर्थात् तीन ज्योतिषों का जो समाहार वह त्रिनयन । अर्थात् तीन अग्नि । "त्रीणि ज्योतीषि" मयते सषोडशी" यद्वा "त्रीन् लोकान् नयति निर्वाहयति । यद्वा त्रयाणां लोकानां नयनं ज्योतिः प्रदानेन नयनं भूतम्" । तीनों लोकों का निर्वाह यही करता है । इस हेतु अग्नि त्रिनयन है । यद्वा ज्योति देकर तीनों लोकों का मानों यही नयन=नेत्र है । इस हेतु यह त्रिनयन है । यद्वा यह विचार की बात है कि सूर्य रूप अग्नि सबों का साधारण नयन है । तीनों लोकों में यही ज्योति पहुंचा रहा है । इस हेतु सब प्राणी देखते हैं । यदि सूर्य न होता आंखें रहते हुए भी हम लोग अन्ध बन जाय । इस हेतु मुख्यतया अग्नि ही नयन है अतः अग्नि ही त्रिनयन है । यद्वा । एक यह भी बहुत दिनों से नियम चला आता है कि ब्रह्मचर्य गृहस्थ और वानप्रस्थाश्रम में अग्नि अर्थात् अग्निहोत्रादि सकल कर्म का सेवन रहता है परन्तु चतुर्थ संन्यासाश्रम में अग्नि का त्याग होता है । अतः अग्नि तीन ही आश्रमों में जाता है । "त्रिषु आश्रमेषु नीयते प्राप्यते स त्रिनयनः" अतः अग्नि त्रिनयन है । इत्यादि अनेक कारण हैं जो हमें बतलाते हैं कि अग्नि त्रिनयन है । इस पक्ष में नयन शब्दार्थ नेत्र आंख नहीं 'नी' भात्वर्थ केवल प्रापण है अर्थात् पहुंचाना 'णीञ् प्रापणे' नी To carry इस से नेता नायक प्रणयन इत्यादि शब्द बनते हैं ।

नयन=दृष्टिः—परन्तु नयन शब्द का 'दृष्टि' आंख भी अर्थ होता है । इस कारण जब अग्निस्थानीय रुद्र देव कल्पित हुए तो इन को तीन नयन=आंखें दी गई । अब आप विचार सकते हैं कि महादेव त्रिनेत्र ( १ ) वा त्रिनयन क्यों कर हुए । अर्थक शब्द ही कारण हैं । अग्नि पक्ष में नयन का प्रापण आदि अर्थ है । महादेव पक्ष में दृष्टि अर्थ है जिस हेतु प्रधानतया

( १ ) त्रिपुण्ड्रं त्रिनयनं त्रिलोकेशं महौजसम् । महाभास्वत ॥ १४ । ८ । २७ ॥

ततः सपञ्चमजानीः शक्तिमैत्रानसृजत्प्रभुः । मत्स्यपुराण ॥

महादेव आग्नेय स्थानीय है इस हेतु इस में नयन की ही विशेषता दी गई है । क्योंकि आग्नेय शक्ति से अधिक लाभ नयन को ही प्राप्त होता है । इसादि ऊहनीय हैं ।

‘रुद्र और त्रिसङ्ख्याकत्व’

महादेव ‘त्रिनयन’ है । यह वर्णन अभी हो चुका । त्रिनयन में ‘त्रि’ यह संख्या विषम है । अर्थात् १, ३, ५, ७, ९, ११, १३ आदि संख्याएं विषम और २, ४, ६, ८, १०, १२, १४ आदि सम कहलाती हैं । यह विषमता महादेवजी के साथ अनेक प्रकार से लगी हुई है । इन का चन्दन त्रिपुण्ड्र है (१) । महादेव के ललाटे पर त्रिरखा युक्त चन्दन लगाया जाता है । महादेव की पूजा जिस विल्वपत्र से होती है वह भी त्रिदल युक्त है इसका नाम ही त्रिपत्र है । पुराणों में विल्वपत्र से ही (२) महादेव की पूजा का विशेष विधान है । इन से बहुत प्रसन्न रहते हैं । वह विल्वपत्र तीन दलों से संयुक्त होता है । माला इन का रुद्राक्ष कहा गया है । रुद्राक्ष का बीज तीन रेखाओं से संयुक्त रहता है । इन का अस्त्र त्रिशूल है जिस में तीन शूल रहते हैं । इसादि महादेव के साथ संख्याकृत विषमता लगी हुई है । दशा की हीनता का भी नाम विषम है । दशा की भी विषमता महादेव के साथ है । नम्रत्व, वा दिगम्बरत्व, श्मशानवागित्व, विषभक्षणत्व, भूत-प्रेत-सहायकत्व आदि । परन्तु इन के अ-य-न्य भी कारण हैं जिस का कुछ पीछे सर्पप्रकरण में वर्णन हुआ है आगे भी कुछ करेंगे ।

“रुद्र और त्र्यम्बक”

अथ रुद्र मदीमहाव देवं त्र्यम्बकम् । यथा नो वस्यसस्करयथा नः

(१) त्रिजा महमन्त्रिपुण्ड्रेण त्रिनारुद्राक्षमालया । पुजितोऽपि महादेवो नस्यात्सस्य फलप्रदः । तस्मान्मृदापिपतव्यं ललाटेऽपित्रिपुण्ड्रकम् । त्रिप्रेक्षाः प्रदश्यन्ते ललाटे सर्वदेहिनाम् । तथापि मानवा मूर्खा न कुर्वन्ति त्रिपुण्ड्रम् । इसादि भ्यामोह इसी अज्ञानता के कारण चल पड़ा है ॥

(२) ऊर्ध्वपत्रं हरोक्षेत्रेः पात्रं वामं विधिः स्वयम् । अहं दक्षिणपत्रञ्च त्रिपत्रदलमित्युत । यह विल्वपत्र का माहात्म्य है । दोनों पत्र तीन देव हैं । अज्ञानता का प्रवाद कैसा प्रबल है ॥

श्रेयसस्करद्यथानो व्यवसाययात् ॥ ५८ ॥ भेषजमसि भेषजं गवेऽश्वाय  
पुरुषाय भेषजम् । सुखं मेषाय मेष्यै ॥ ५९ ॥ यजु० ३ ॥

अर्थ :—( इयम्बकम् ) त्रिलोक-पिता ( रुद्रम् ) दुःखनाशक ( देवम् )  
परमात्मदेव को हम लोग ( अव+अदीमहि ) अच्छे प्रकार सेवन करें ( येन )  
जिस सेवन से प्रसन्न हो कर वह रुद्रदेव ( नः ) हम को ( वस्यसः+करत् )  
अतिशय-निवासी अर्थात् अच्छे गृहस्थ बनावें । ( यथा+नः ) जिस से  
हम को । ( श्रेयसः+करत् ) अत्यन्त श्रेष्ठ बनावें ( यथा+नः ) जिस से हम को  
( व्यवसाययात् ) व्यवसायी बनावें । अव+अदीमहि । अद् भक्षणे । दा दाने ।  
दीङ् क्षयै । डुदाञ् दाने । इत्यादि अनेक धातु से 'अदीमहि' प्रयोग हो सकता  
है । उपसर्ग के लगने से अर्थ बदल जाता है । इयम्बक=त्रि+अम्बक । 'अम्ब-  
एव अम्बकः' अम्ब नाम पिता का है । स्वार्थ में 'क' प्रत्यय है । 'अम्बा' शब्द  
का प्रयोग माता अर्थ में आजकल भी विद्यमान है । अमरकोश कहता है । 'अम्बा-  
माताऽथवालास्यात्' अम्बा नाम माता का है । पाणिनि सूत्र में 'अम्बा' आया  
है 'अम्बार्थनघोर्हस्वः' ॥ ७ । ३ । १०७ ॥ अम्बार्थ पद से मात्रार्थ का ग्रहण है  
हे अम्ब ! हे अक्क ! हे अल्लु ! इत्यादि । अम्बा का पुलिङ्ग अम्ब होगा । इस से  
सिद्ध होता है कि अम्ब नाम पिता का है । अतः 'त्रयाणां लोकानां अम्ब-  
कः पिता इयम्बकः' तीनों लोकों का जो पिता वह इयम्बक । यद्वा । अम्ब-  
गतौ । 'त्रील्लोकान् अम्बति गच्छति व्याप्नोति जानाति वा इयम्बकः' तीनों लोकों  
में जो व्यापक हो । यद्वा तीनों लोकों वा कालों को जानता हो । यद्वा । "अम  
गतौ । अमति येन ज्ञानेन तदम्बं त्रिषु कालेषु एकरसं ज्ञानं यस्यतम्" तीनों कालों  
में एक रस ज्ञान युक्त ।

सायणाचार्य—'इयम्बकं यजामहे' ( ऋ० ७ । ५६ । १२ ) इस ऋचा  
के भाष्य में इयम्बक शब्द का अर्थ 'त्रयाणां ब्रह्म विष्णु रुद्राणाम् अम्बकं  
पितरम्' ब्रह्मा विष्णु और रुद्र का पिता करते हैं । इस से सिद्ध होता है कि  
'अम्बक' पिता का नाम है । और यदि यह रुद्र सम्बन्धी मन्त्र होता तो साय-  
ण ने उपरोक्त अर्थ कैसे किया ॥ ५८ ॥ आगे गृह पशुओं के लिये प्रार्थना है  
हे भगवन् ! आप ( भेषजम्+असि ) औषधवत् सर्वोपद्रव निवारक हैं इस हेतु



हमारे ( सवे+अश्वाय+भेषजम् ) माय और अश्व के लिये ओषध दीजिये ( पु-  
रुवाय+भेषजम् ) पुरुष के लिये भेषज दीजिये ( मेवाय+मेध्वै+मुलम् ) भेडा  
और भेड को सुख दीजिये ॥ ५१ ॥

अम्बकं यजामहे सुगन्धिं पुष्टिवर्धनम् । उर्वारुकमिव बन्ध-  
नान्मृत्योर्मुक्षीय मामृतात् । ( १ ) अम्बकं यजामहे सुग-  
न्धिं पतिवेदनम् । उर्वारुकमिव बन्धनादितो मुक्षीय मां  
मुतः ॥ यजु० ३ । ६० ॥

अम्बकम् से मामृतात् तक ऋग्वेद ७ । ५६ । १२ में भी है । सायण इस  
का आशय यों करते हैं:—

त्रयाणां ब्रह्मविष्णुरुद्राणाममनकं पितरं यजामहे इति शिष्यसमाहितो वसिष्ठो ब्र-  
वीति । किं विशिष्टमित्यत आह । सुगन्धिं प्रसारितपुण्यकीर्तिम् । पुनः किं विशिष्टं  
पुष्टिवर्धनं जगद्बीजमुरुशक्तिमित्यर्थः । उपासकस्य वर्धनं अणिमादिशक्तिवर्धनम् ।  
अतस्त्वत्प्रसादादेव मृत्योर्मेरणात्संसारोद्वा मुक्षीय मोक्षय । यथा बन्धनात् उर्वारुकं  
कर्कशीफलं मुच्यते तद्वन्मरणाद्वा मोक्षय किं मर्यादीकृत्य आमृतात् साधुज्यमोक्षपर्य-  
न्तमित्यर्थः ।

( सुगन्धिम् ) जिस की पुण्यकीर्ति सर्वत्र विस्तृत है ( पुष्टिवर्धनम् ) जो  
विविध आरोग्य धन सम्पत्ति आदि का वर्धक है ऐसा जो ( अम्बकम् ) त्रिलोकी  
पिता परमात्मा है ( यजामहे ) उसी को हम सब पूजें । हे भगवन् !  
( उर्वारुकम्+इव+बन्धनान् ) जैसे फल परिपक्व होने पर अपने बन्धन से नीचे  
गिर पड़ता है वैसे ही मैं ( मृत्योः ) मृत्यु से ( मुक्षीय ) छूट जाऊं । परन्तु  
( अमृतात् ) अमृत से ( मा ) नहीं अर्थात् अमृत स्वरूप आप से कदापि भी  
पृथक् न होऊं । इतनी सब के लिये प्रार्थना है आगे केवल स्त्री के लिये प्रार्थना  
कही गई है ( सुगन्धिम् ) जो कुसुमादिबन्ध अत्यन्त सुसुकर है ( पतिवेदनम् )  
और जो हमारे स्वामी की भी सर्व दशा को जानने वाला है । ऐसे ( अम्बकम्  
यजामहे ) त्रिलोकी पिता को हम अवलोकण पूजें । हे भगवन् ! ( उर्वारुकम्+इव+  
बन्धनात् ) बन्धन से परिपक्व फल के समान ( इतः ) इस ममत् पितृ गृह से

( मुक्षीय ) हम को पृथक् कीजिये । परन्तु ( अमुतः ) उस स्वामीगृह से ( मा ) नहीं । हे विद्वानो ! ऐसे २ स्थानों में व्यम्बक पद से त्रिनयनधारी व्यक्ति विशेष अर्थ करना सर्वथा अनुचित है ।

**रुद्र और पञ्चवक्त्रः**—कहीं २ महादेव के पांच मुख माने गये हैं । प्रत्येक मुख में तीन २ नेत्र । यथा “एकैकवक्त्रं शुशुभे लोचनैश्च त्रिभिस्त्रिभिः । बभूव तेन तन्नाम पञ्चवक्त्रस्त्रिलोचनः । पञ्चवक्त्रं त्रिनेत्रम् । इत्यादि” इस का भी अग्नि ही कारण है । उपनिषदों में तथा वेदान्त में पांच अग्नि का विस्तार पूर्वक वर्णन है वे पांच अग्नि ये हैंः—

( १ ) असौ वाव लोकौ गौतमाग्निः । तस्यादित्य एव समित् । ( २ ) पर्जन्यो वाव गौतमाग्निः । तस्य वायुरेव समित् । ( ३ ) पृथिवी वाव गौतमाग्निः । तस्याः संवत्सर एव समित् । ( ४ ) पुरुषो वाव गौतमाग्निः । तस्य वागेव समित् । ( ५ ) योषा वाव गौतमाग्निः ॥ छान्दोग्य० उ० प्रपाठक ५ ॥ छुलोक, पर्जन्य, पृथिवी, पुरुष और स्त्री पांच अग्नि हैं । ब्राह्मण ग्रन्थों में बहुधा कहागया है कि “अग्निर्वै देवानां मुखम्” अग्नि ही देवों का मुख है । परन्तु विशेषतया सृष्टि-प्रकरण में पांच अग्नि उक्त हैं । इस कारण मानो आग्नेय देवता के ये पांच मुख हैं । अतः अग्निस्थानीय महादेव के भी पांच मुख कल्पित हुए ।

**रुद्र और दो रूपः**—जैसे विष्णु के शेषशायी चतुर्भुज लक्ष्म्यादि सहित एकरूप और दूसरा प्रस्तर शालग्रामरूप ये दो रूप माने, पूजे जाते हैं । वैसे ही महादेव को पञ्चवक्त्र, त्रिनेत्र, वृषभारूढ, पार्वत्यादि सहित एकरूप और प्रस्तर नर्मदेश्वर पार्थिव दूसरा रूप है । इस में रुन्देह नहीं कि महादेव के साथ अनेक उपद्रव हैं । जिस प्रस्तर की आज सर्वत्र पूजा होती है वह यथार्थ में विद्युत् का प्रतिनिधि है इसी हेतु इनकी शान्ति के लिये सर्वदा इन के ऊपर पानीय गिरते रहते हैं । इन की पूजा विशेष कर जल से ही होनी है । आप ने शिव मन्दिर में देखा होगा कि इन के ऊपर घड़े के घड़े पानी डाले जाते हैं । इस से सिद्ध है कि यह विद्युत् के प्रतिनिधि हैं । इस भाव को लोग भूलकर इस शैव-प्रस्तर के विषय में अश्लील कथाएं भक्तों ने बनाली हैं । और इसी हेतु इस प्रस्तर पर चढ़ी हुई वस्तु अग्राह्य अस्वाद्य मानी गई हैं । कैसे शोक की बात है । धीरे २ कहां तक कथा बढ़ाती है ।

### ‘रुद्र और एकादश मूर्ति’

आप लोगों ने पार्थिव शिव पूजा अवश्य की होगी एकादश रुद्रों की यह पूजा कहलाती है। दश मूर्तियां कुछ पतली बनाई जातीं और पांच २ का भाग कर दो पक्तियों में स्थापित होता हैं। एक मूर्ति स्थूल बनाई जाती जो उन दोनों पंक्तियों के आगे स्थापित की जाती है। इस एकादश रुद्रों की पूजा क्यों होती है? ये एकादश कौन हैं? संहर्ता महादेव तो एक ही है पुनः ये एकादश कहां से आये। उ० दश प्राण और एक आत्मा इन ग्यान्हां का एक नाम रुद्र है क्यों कि जब ये शरीर से निकलने लगते हैं तो परितः उपविष्ट परिवारों को रुला देते हैं जिस हेतु ये रुलाते हैं। अतः ये रुद्र कहाते हैं

यथा—कृतमे रुद्रा इति दशमे पुरुषे प्राणाः आत्मैकादशः  
ते यदाऽस्मात् शरीरान्मर्त्यादुत्क्रामन्ति । अथ रोदयन्ति  
तद्यद्रोदयन्ति तस्मादुद्रा इति” वृ० ष० ३।६।४॥

इसी हेतु इन के स्थान में एकादश रुद्र की पूजा होती है। जो एक स्थूल मूर्ति पृथक् रहती है वह आत्मा का और पांच २ की जो पंक्तियां रहती हैं वे पांच २ प्राणों के प्रतिनिधि हैं। जिस कारण इनका नाम रुद्र है अतः महादेव के साथ इनकी पूजा लगाई गई है।

### “रुद्र और अष्टमूर्ति”

ओं सर्वाय क्षितिमूर्तये नमः । ओं भवाय जलमूर्तये नमः । ओं रुद्राय अग्नि-  
मूर्तये नमः । ओं उग्राय वायुमूर्तये नमः । ओं भीमाय आकाशमूर्तये नमः । ओं  
पशुपतये यजमानमूर्तये नमः । ओं महादेवाय सोममूर्तये नमः । ओं ईशानाय  
सूर्यमूर्तये नमः । अथानिः रविस्त्रिदुश्च भूमिरायः प्रभञ्जनः । यजमानः स्रमष्टौच  
महादेवस्य मूर्तयः । अवेहि मां किङ्करमष्टमूर्तेः । इत्यादि ।

पृथिवी, जल, अग्नि, वायु, आकाश, यजमान, सोम, सूर्य ये आठों महा-  
देव की मूर्तियां मानी जाती हैं। और इन के देवता क्रम से सर्व, भव, रुद्र  
उग्र, भीम, पशुपति, महादेव, ईशान कहे गये हैं। यहां शतपथ ब्राह्मण षष्ठकाण्ड

तृतीय ब्राह्मण के प्रमाण देकर पूर्व में कुछ वर्णन कर चुके हैं और वहां दिखाया है कि अग्नि की व्यापकता का यह वर्णन है। यहां पर यह वर्णन है कि भगवान् ने अग्नि को उद्घात किया यह अग्नि कहने लगा कि मेरा नाम करो। भगवान् ने उस को रुद्र नाम दिया। पुनः कहने लगा कि मैं इस में अधिक हूं और नाम कीजिये। इस प्रकार नव आदित्यसूचक ईशान नाम दिया है तब इस ने कहा कि वश मैं इतना ही हूं। इस से अधिक नहीं। यह सिद्ध करता है कि एक ब्रह्मान् अग्नि है जो पृथिवी से लेकर सूर्य पर्यन्त कार्य कर रहा है इसी हेतु पृथिवी से लेकर सूर्य तक आठों नाम समाप्त हो जाते हैं।

### “अष्टमूर्ति”

इसी का नाम इङ्गलिश भाषा में (Electricity) है इस में सन्देह नहीं कि यह आग्नेय शक्ति ही मुख्य पदार्थ है जो जगत् को चला रही है। इसी हेतु आग्नेय शक्ति स्थायीय रुद्र में ये अष्टों गुण स्थापित किये गये हैं। इस में एक अन्य भी कारण प्रतीत होता है। वसु आठ होते हैं। और वसु पृथिवी-देव माने जाते हैं मुख्यतया अग्नि ही पृथिवी देव। वायु अन्तरिक्ष देव और आदित्य शुक्रोक्त देव हैं। इस हेतु वसुओं के स्थान में भी रुद्र देव ही बनाये गये। इस में प्रमाण—

कतमे वसव इति । अग्निश्च, पृथिवीश्च, वायुश्च,  
अन्तरिक्षश्च, आदित्यश्च, द्यौश्च, चन्द्रमाश्च, नक्षत्राणि  
च एते वसवः । एतेषु हीदं वसु सर्वं हितिमिति तस्मा  
वसव इति । वृ० उ० ३ । १ । ३ । ब्रह्मवादिनोर्वदन्ति  
यद्वसूनां प्रातः सवनं रुद्राणां माध्यन्दिनं सवनमादि-  
त्यानाञ्च बिश्वेषाञ्च देवानां तृतीयसवनम् । छान्दोग्य  
उपनिषद् २॥ १४ ।

अग्नि, पृथिवी, वायु, अन्तरिक्ष, आदित्य, द्यौ, चन्द्रमा, नक्षत्र, ये आठ वसु हैं। अन्वय प्रकार से भी वर्णन पाया जाता है। वसुओं के प्रातः सवन । रुद्रों के लिये माध्यन्दिन सवन और आदित्यों के लिये तृतीय सवन ।

### “रुद्र और रुद्र की शक्तियां”

**रुद्र और पार्वती**—महादेव की अनेक शक्तियां वर्णित हैं । रती, पार्वती काली, अम्बिका, दुर्गा, भवानी, रुद्राणी, सृडानी, गौरी आदि । मैं कतिपय शक्तियों का संक्षेप से निरूपण करता हूं । मैंने बारम्बार आप लोगों से कहा है कि ‘पर्वत अद्रि, ग्रावा गिरि आदि नाम वैदिक भाषा में मेघ के भी हैं । निघण्टु १-१० देखिये । अब आप समझ सकते हैं कि पार्वती महादेव की पत्नी क्यों मानी गई है । “पर्वते मेघे भवः पार्वती । पर्वतस्य मेघस्यापत्यं स्त्री पार्वती विश्वदा । एवं गिरिजादयः” पर्वत जो मेघ उस में जां होंवे अथवा मेघ की कन्या उसे पार्वती कहते हैं । मेघ की कन्या कौन है ? विश्वत् । विश्वत् ही के नाम पार्वती गिरिजा आदि हैं । क्योंकि वह पर्वत ( मेघ ) से उत्पन्न होती है । यह विश्वत् वज्र-देवता की शक्ति है । अतः वज्रस्थानीय महादेव की पत्नी पार्वती मानी गई है । पृथिवी पर पर्वतों में श्रेष्ठ हिमालय है । और जैसे मेघ से जलधारा गिरती है । वैसे इस हिमालय से गङ्गा यमुना आदि अनेक धाराएं निकलती रहती हैं । पुनः जयतक मेघ में पानीय रहेगा तब ही विश्वत् उस से उत्पन्न होगी । हिमालय में हिम रूप पानीय सदा रहता है । इन कारणों से भूमिस्थ हिमालय की कन्या पार्वती देवी कथित है ।

**रुद्र और काली** :—इसका भी कारण अग्नि है । “काली कराळी च मनोजवा च सुलोहिता याच सुधूम्रवर्णा । स्फुलिङ्गिनी विश्वरूपी च देवी लेलायमाना इतिरस जिह्वा” । मुण्डकोपनिषद् में लिखा है कि काली, कराळी मनोजवा, सुलोहिता सुधूम्रवर्णा, स्फुलिङ्गिनी विश्वरूपी ये सात अग्नि की जिह्वाएं हैं । जब अग्नि के स्थान में एक रुद्रदेव कल्पित हुआ तो जो वहां जिह्वाएं थीं वे यहां बनिताएं (स्त्रियां) कल्पित हुईं । और जिस कारण काली यह नाम अग्नि-जिह्वा का है इसी हेतु कालीदेवी की मूर्ति अति लम्बायमान जिह्वा-संयुक्त ही बनाई जाती है । जिह्वा की विचित्रता वा विशेषता आप किन्हीं देवियों में नहीं देखेंगे । कारण इस का यही है कि काली नाम ही जीभ का है । और अग्नि में प्रक्षिप्त प्रथम आहुति से धूम संयुक्त काली ज्वाला निकलती है । अतः काली देवी की मूर्ति अति कृष्ण-वर्ण मानी गई है ।

## “रुद्र और गौरी”

गौरीर्मियाय सलिलानि तच्चस्थेरुपदी विपदी सा चतु-  
ष्पदी । अष्टापदी नवपदी बभ्रुयुषी सहस्राक्षरा परमेव्यो-  
मन् । ऋ. १ । १६४ । ४१

इस मन्त्र पर यास्क लिखते हैं “गौरीगेवनेर्जलनिष्कर्मणः । माध्यमिकावाक्-  
गौरी” । भाव यह है मेघ में जो महा गर्जन होना है उसका नाम गौरी है । अ-  
थवा वाणी मात्र का नाम गौरी है । इस ऋचा के भाष्य में सायण लिखते हैं—“गौरीः  
गरणशीला माध्यमिका वाक्” अथवा ग. णशीला शब्द ब्रह्ममिका वाक् । इस सब  
का भाव यही है कि वाणी कानाम गौरी है । भद्रच्युते श्रुते सादने सिन्धोरुर्भी विप-  
श्रित् । सोमो गौरी अधिश्रितः । ऋ. ८ । १२ । ३ । इस ऋचा में भी गौरी शब्द  
का अर्थ वाणी ही सायण करते हैं । वाणी क नाम में भी गौरी शब्द का पाठ आया है ।  
निघण्टु १ । ११ देखो । अब आप देखें माध्यमिका ( मेघस्थ ) वाक् भी मेघस्थ  
अग्नि की शक्ति है । जब मेघ से अतिवेगवान् हो वज्र-देव निकलते हैं प्रायः तब  
ही उसके साथ गौरी ( अति गर्जन ) होती है । अतः गौरी भी अग्नि की शक्ति है ।  
छान्दोग्योपनिषद् में कहा गया है । कि ‘तेजो-... गौरी’ वाणी तेजोमयी है । इस  
हेतु अग्नि स्थानीय रुद्र की पत्नी गौरी देवी हैं । गारुड पक्षी को भी गौरी कहते हैं ।  
विष्णुत् गौर वर्ण ही दृष्टि गोचर होता है अतः विष्णु अर्थ में ‘गौरी’ शब्द का  
प्रयोग प्रायः आता है । इसी हेतु यहां भी पार्वती के विशेषण में गौरी पद  
आता है

## “रुद्र और अम्बिका”

महादेव की शक्ति एक अम्बिका देवी भी हैं । “अपर्णा पार्वती दुर्गा सृडानी  
चण्डिकाम्बिका अमरकोश । पुराण तंत्रों में इनकी बहुत चर्चा है । परन्तु यजुर्वेद  
भाष्यकर्ता महीधर अम्बिका को ‘रुद्र-भागिनी’ कहते हैं यथाः—

एष ते रुद्र भागः सह स्वस्त्राम्बिकया तं जुषस्व स्वाहा ।

एष ते रुद्र भाग आखुस्ते पशुः । यजु० ३ । ५७ ॥

इस ऋचा का भाष्य महीधर इस प्रकार करते हैं । “जो सैंकड़ों विरोधियों को रुलावे वह रुद्र । हे रुद्र ! आप अपनी भगिनी अम्बिका के साथ हम लोगों से प्रदीयमान पुरोडाश ग्रहण करें । उस पुरोडाश का सेवन करें । यह हवि सुहुत होवे । हे रुद्र ! यह पुरोडाश आप का ग्रहणीय है । आप के लिये मूषिकपशु समर्पित हैं” । महीधर यहां यह भी कहते हैं कि “रुद्र की अम्बिका बहन है । इसी के साथ इसका यह भाग होता है । जो यह रुद्र नामक क्रूर देव है । वह जब अपने विरोधी को मारना चाहता है तब इसी क्रूर भगिनी अम्बिका को साधन बना अपने विरोधी को मारता है । वह अम्बिका शरद रूप धर न्वरादि उत्पन्न कर उस विरोधी का मार डालती है” पुनः आगे कहते हैं । “आखुदानेन तुष्टो रुद्रस्तयाम्बिकया यजमान-पशून् न मागयतीत्यर्थः” चूहे के दान से संतुष्ट रुद्र उस अम्बिका से यजमान पशुओं को नहीं मरवाता है । क्या ही महीधर का विलक्षण अर्थ है । पुराण वा तंत्र तो कहते हैं कि अम्बिका देवी रुद्र की शक्ति और मूषिक गणेशका वाहन है परन्तु महीधर उल्टा ही अर्थ करते हैं । इस मंत्र का यथार्थ अर्थ आचार्य (दयानन्दसरस्वती) ने अपने यजुर्वेदभाष्य में किया है । यद्वा । अध्यारोपकर अथवा पुरुषादिव्यत्यय से भी अर्थ होगा यथा—स्वसाः—केवल भगिनी का ही नाम स्वसा नहीं है । वेद में साथ रहनेवाले वा गमन करने वाले पदार्थ का नाम स्वसा है । “मातुर्दिधिषु मन्त्रं स्वसुर्नारः शृणोतु नः । आतेन्द्रस्य सखा मम” ६ । ५५ । ५ । इस मंत्र की व्याख्या में यास्क कहते हैं “उषसमस्य त्वसारमाह साहचर्याद्रसहरणाद्वा” निरु० ३-१३ सूर्य की स्वसा उषा ( प्रातःकाल ) है क्योंकि दोनों साथ रहते हैं । सूर्य की कोई बहिन नहीं पुनः प्रातःकाल अर्थात् उषा इसकी स्वसा कैसे हुई । इससे सिद्ध है कि मनुष्य की बहिन के समान यह स्वसा नहीं । अम्बिकाः—जलक समूह का नाम ‘अम्बिका’ है अर्थात् मेघ धारा । अम्बूनां समूहः अम्बिका । आखुः—आशु शीघ्र कार्य करने वाला । अथवा खेत के खोदने आदि कार्य करने वाला । पशुः—यह स्मरण रखनेकी बात है कि रुद्र का एक नाम पशुपति है । क्योंकि जलदेकर पशुओं की यह रक्षाकरता है रुद्र नाम पर्जन्य देव वज्र का है । अब सम्पूर्ण मंत्र का यह अर्थ हुआ (रुद्र) है पर्जन्य देव (एषः+ते+भागः) यह पृथिवी आप का भाग है । इस हेतु आप (स्वसा) साथ गमन करने वाली (अम्बिका) रुद्र

जलधारा के (सह) साथ (तम) उस पृथिवी स्वरूप भागका (जुषस्व) सेवन अर्थात् रक्षण करें। (रुद्र) हे रुद्र ! निश्चय (एषः+भागः+ते) यह पृथिवी आपका ही भाग है। केवल पृथिवी ही नहीं किन्तु ( आसुः ) खोदने आदि व्यापार करने वाले (पशुः) पशु भी (ते) आपके ही हैं। जाति में यहां एक वचन है। ( स्वाहा ) ईश्वर की आज्ञा प्रतिपालित होवे। अर्थात् ईश्वर की जो यह आज्ञा है कि पर्जन्य जल से पृथिवी का पालन करे। विविध ओषधि उत्पन्न करें उस से पशु पुष्ट हों गृहस्थ कार्य सम्पादन-क्षम हों। यह सब तब ही हो सकता है जब पर्जन्य देव वरसें। रुद्रसे पशुरक्षा के लिये अनेक प्रार्थना हैं। और अन्यत्र कहीं उक्त नहीं हैं कि रुद्र का चूड़ा भाग है। इस हेतु यहां योगिक अर्थ करना ही सर्व सिद्धान्त है। पुनः—

प्राणाय स्वाहा। अपानाय स्वाहा। व्यानाय स्वाहा। अम्बे अम्बिकेऽम्बालिके न मानयति कश्चन। समस्त्यश्वकः सुभद्रिकां काम्पिलवासिनीम्।  
यजु० २३। १८॥

इस मन्त्र में अम्बा अम्बिका अम्बालिका शब्द क्रमशः माता पितामही प्रपितामही वाचक हैं। आचार्यकृत भाष्य देखिये अम्बा शब्द से भी अम्बिका बनता है माता अर्थ में भी इसका बहुधा प्रयोग आया है।

**रुद्र और सतीः—**सती की आख्यायिका बड़ी विलक्षण है। दक्ष प्रजापति की यह कुहिता कही गई है। महादेवजी से विवाह हुआ। अपने पिता के अनुचित व्यवहार से वह सतीदेवी यज्ञ कुण्ड में भस्म होगई। पुनः हिमालय पर्वत की कन्या होकर महादेव की अर्धाङ्गिनी हुई। इतना ही कथा का सारभाग है। हेविद्वानो ! ऐसे स्थलों में दक्षनाम सूर्य का ही है। “आदित्यो दक्ष इत्याहुः। आदित्यमध्येच स्तुतः। निरु० दै० ५। २३। यास्काचार्य कहते हैं दक्ष नाम सूर्य का है। द्वादश आदित्यों में एक दक्ष आता है। निपुण, तीक्ष्ण को दक्ष कहते हैं। अर्थात् ग्रीष्म ऋतु का जो सूर्य है। उस का नाम दक्ष है। सूर्य भगवान् पर्जन्यदेव रुद्र को अपनी उष्णता रूपा सती शक्ति ( पुत्री ) देते हैं। कभी कभी वैशाख ज्येष्ठ में भी उष्णता के योग से मेघ और उस में विद्युत् होती है। यही सती देवी का रुद्र के साथ स्वल्प काल निवास है। सूर्य दिन दिन मेघ शोषण करने में परमदक्ष होते जाते हैं। जम्बू को प्रचण्ड-



तथा तपाना आरम्भ करते हैं। आकाश सर्वथा शुष्क होजाता। सूर्य के कारण से प्रथम मेघ बना था और विद्युत् उत्पन्न हुई थी वह रुद्र की सती देवी थी और इसी से रुद्र देव की प्रसन्नता थी। अब सूर्य तो जगत के कल्याणार्थ ही तापन रूप यज्ञ रचता है। परन्तु इस यज्ञ से विद्युत् की हानि हुई। क्योंकि मेघ ही नहीं रहा पुनः विद्युत् रहे कहां। मेघ के अभाव से विद्युत्पति रुद्र का भी निरादर हुआ। मानो वह मेघस्थविद्युदेवी दक्ष (सूर्य) के तापन रूप यज्ञ में पति का निरादर देख भस्म हो गई। एक बात यहां स्मरण रखनी चाहिये कि जिम समय सूर्य पृथिवी को तपाना आरम्भ करता है। उस समय पृथिवी अति उष्ण होजाती है। अतः अग्नि दक्ष के तापन रूप यज्ञमें एक प्रकार से आज्ञात है। परन्तु गर्जन करने वाला मेघ देव रुद्र नहीं आता। उस ग्रीष्म समय में रुद्र का नहीं रहना यही दक्षकृत रुद्र का निरादर है। और यह निरादर सूर्य के कारण से ही हुआ है। इस हेतु सती देवी मानों भस्म हो जाती है। मेघ में विद्युत् का न होना ही सती का भस्म होना है। अब पुनः ग्रीष्म ऋतु के बीतने पर वर्षा आई। जो सती देवी (विद्युत्) भस्म हो गई थी वह पुनः पर्वत (मेघ) में उत्पन्न हुई। अर्थात् पुनः मेघमें विद्युदेवी प्रकाशित होने लगी अब रुद्र अर्थात् वर्जन्य-देव उस विद्युदेवी को अपने शिरपर लेकर पृथिवीपर भ्रमण करना आरम्भ करते हैं। जहां २ सती देवी का अंग गिरता है वह पवित्र स्थान होता जाता है। अर्थात् जहां २ वृष्टि होती है निःसन्देह वह स्थान पवित्र होता है। वर्षाऋतु के अनन्तर ग्रीष्म होना और ग्रीष्म के पश्चात् पुनः वर्षाहोना यह जो दृश्य है। यही सती का भस्म होना और जन्म लेना है। हे शब्द तत्त्ववित्! आप लोग इस दृश्य को अच्छे प्रकार विचारें।

### “रुद्र और अर्धाङ्गिनी”

यद्यपि विष्णु, ब्रह्मा, इन्द्र आदि सब पौराणिक देवों की शक्तियां हैं। इस में सन्देह नहीं। परन्तु रुद्र देव की शक्ति की बड़ी विलक्षणता है। आप देखते हैं कि एक ही शरीर में आधा भाग स्त्री का और आधा भाग पुरुष का रहता है। भृशण आदि भी इसी के अनुसार सजाये जाते हैं। इसी हेतु रुद्र को अर्धनारीश्वर आदि नामों से पुकारते हैं। तन्त्रसार में कहा है। यथा:-

नील प्रवाल रुचिरं विलसत् त्रिनेत्रम्  
 पाशाख्योत्पल कपालक शूल हस्तम् ।  
 अर्धाम्बिकेशमनिशं प्रविभक्त शृणुम्  
 बालेन्दु बद्ध मुकुटं प्रणमाभि रूपम् ॥

पुनः-अष्टमी नवमी युक्ता नवमी चाष्टमी युता ।

अर्धनारी श्वरप्राया उमा माहेश्वरी तिथिः ॥

इस का कारण क्या है ? अन्य देवों का ऐसा रूप क्यों नहीं ? । क्योंकि शक्तियाँ सबों की हैं । क्या महादेव ही अपनी पत्नी को अधिक मानते हैं ? । उ० उस में भी अग्नि ही कारण है । देखिये । वायु एक स्वतन्त्र देव प्रतीत होता है सूर्य, चन्द्र, नक्षत्र, पृथिवी, जल आदि सब ही एक २ स्वतन्त्र दीखते हैं । परन्तु अग्नि देव स्वतन्त्र नहीं । काष्ठ, पत्थर, मेघ से अग्नि पृथक् नहीं इन के ही अभ्यन्तर लीन है । दीयासलाई में अग्नि भरी हुई है । बारूद में विद्यमान है काष्ठ के संघर्ष से अग्नि प्रकट होती है । मेघ से लपकती है । परन्तु स्वतन्त्र अग्नि नहीं यदि काष्ठादि पदार्थ नहो तो अग्नि का अस्तित्व ही नहीं रहेगा । इस से यह सिद्ध होता है कि अग्नि देव अन्यान्य शक्तिके साथ ही कार्य कर सकते हैं । क्षणमात्र भी अन्यान्य शक्ति से वियुक्त होकर अग्नि देव नहीं रह सकते । इसी कारण विवेकशीलपुरुषो ! अग्नि स्थ नीय रुद्र देव अर्धनारी और अर्धपुरुष माने गये हैं । कैसी विलक्षण रुद्र की सृष्टि है । निःसंशय रुद्र-रचयिता ने बड़ी २ युक्तियाँ और दृश्य वर्णन किये हैं ।

रुद्र और रोदसी । रथन्तु मारुतं वयं श्रवस्यु मा हुवामहे । आ धस्मिन् तस्यौ सुरणानि विभ्रती सचा मरुत्सु रोदसी । निरु० दै० ५ । ५० ॥

इस मन्त्र की व्याख्या में “रोदसी रुद्रस्य पत्नी” रुद्र की पत्नी का नाम रोदसी है ऐसा यास्काचार्य कहते हैं । विद्युत् का नाम रोदसी है । रुद्र की ही शक्ति विद्युत् है । पत्नी फलपित्री शक्ति का नाम है । वेदों में एक रोदसी बचन प्रयोग बहुत आया है । इसी प्रकार रुद्राणी भवानी आदि शब्दों की संगति स्वयं करलेवें

“रुद्र और चन्द्र”

वैदिक भाषा में चन्द्र वाचक जितने चन्द्र, चन्द्रमा, सोम आदि शब्द हैं वे सब सोमलता वाचक भी हैं। दो पदार्थों के एक नाम होने से अर्वाचीन संस्कृत भाषा में बड़ा गड़बड़ हुआ है। जहाँ वर्णन है कि सोम वा चन्द्र ओषधियों का अधिपति है वहाँ लोगों ने सोम चन्द्रादि शब्दों के ग्रह-चन्द्रमा का ग्रहण किया है। परन्तु यह बड़ी भ्रू-की बात है। ऐमे २ स्थल में चन्द्रादि पद से सोमलता का ग्रहण है। ओषधियों में सर्व श्रेष्ठ होने से ओषधिपति ओषधिेश्वर आदि सोमलताही कहती है। न कि ग्र-चन्द्रमा। रुद्र के शिर पर जो चन्द्रमा की मूर्ति बनाई जाती है वह यथार्थ में सोमलता का सूचक है। और सोम पद से सम्पूर्ण वनस्पति का तैलादिशब्दवत् ग्रहण है। इसी हेतु महादेव का एक नाम पशुपति है। शतपथ कहता है। “ओषधयो वै पशुपतिः। तस्माद् यदा पशव ओषधीलभन्ते अथ पतियन्ति। ९। ३। १२ ओषधि ही पशुपति है। जब पशु ओषधि पाते हैं। तब ही स्वामी के कार्य क्षम होते हैं। अब आप समझ सकते हैं कि महादेव के साथ चन्द्रमा क्यों है ? महादेव पर्जन्य देव हैं। वह अपनी वर्षा से विविध गोधूम यव वनस्पति आदि खाद्य वस्तु द्विपद चतुष्पद के लिये पैदा किया करता है। मेघ का यह महान् यश है अतः पर्जन्य देव स्थानीय महादेव के शिर पर यशः स्वरूप चन्द्रमा शोभित है। वेद में सोम रुद्र शब्द बहुधा एकठा प्रयुक्त हुआ है यथा :—

सोमारुद्राधारयेथामसुर्यं प्रबामिष्टयो रमश्नुवन्तु।

दमे दमे सप्तरत्ना दधाना शस्त्रा भूतं द्विपदे शं चतुष्पदे ॥ १ ॥

सोमारुद्रा विवृहंतं विषुची ममीवा यानो गयमात्रिवेश।

आरे बाधेयां निर्ऋतिं पराचै रस्मे भद्रा सौश्रवसानि सन्तु ॥ २ ॥

सोमारुद्रा युवमेतान्यस्मे विश्वा तनूषु भेषजानि धत्सम्।

अवस्पतं मुञ्चतं यन्नो अस्ति तनूषु कृतमन्नो अस्मत् ॥ ३ ॥

निग्मायुधौ निग्महेती सुशेवौ सोमारुद्रा विवृहन्तं नः।

प्र नो मुञ्चतं वरुणस्य पाशादुगोपायतं नः सुमनस्यमान् ॥ ४ ॥

ऋ० ॥ ६ ॥ ७४ ॥

रुद्र और मरुतः—वेदों के कई एक स्थल में मरुत को रुद्रपुत्र कहा है वे-  
दार्थ दीपिका में भी कहा है कि “अजीजनमरुतः पृथिनपुत्रा रुद्रस्य पुत्रा अपिने-  
बभूवुः । रौद्रेषु सुक्तं च मरुतेषु कथाद्रयं श्रूयते तत्र तत्र” । आग्नेय शक्ति से  
मरुत उत्पन्न होता है । अतः । यह रुद्रपुत्र माना जाता है ।

रुद्र और सुवर्णादि धातु—सुवर्ण रजत ताम्र लोह आदि समग्र धातु  
आग्नेय शक्ति के कारण से ही बनते हैं । अतएव पुराणों में महादेव से इनकी  
उत्पत्ति मानी है । इस में जो अश्लील कथा कहते हैं वे सब महा मिथ्या हैं ।  
विष्णु जब मोहिनी रूप धारण कर रुद्र को लुभाते हैं तब उस के पीछे रुद्र  
दौड़ने हैं । इस का भाव यह है कि विष्णु अर्थात् सूर्य अपनी शक्ति से जब  
मोहिनी रूप अर्थात् विद्युरूप फैलाता है । तब इस के साथ रुद्र का रहना आ-  
वश्यक है । यह भाव न समझ कर अत्राच्य कथा का वर्णन कर अपने देव को  
कुत्सित बनाते हैं । हे विद्वानो ! विचारो !

रुद्र प्रस्तर और जलमय पूजा । जैसे विष्णु ब्रह्मा की मूर्ति सर्वावयव-सम्पन्न  
बना कर लोग पूजते पुजाते हैं । तद्वत् शिव की पूजा नहीं देखते । काशी, वै-  
ष्णनाथ आदि स्थानों में केवल लम्बायमान हस्तपादादि रहित प्रस्तर की  
पूजा होती है । इस में सन्देह नहीं कि जिस समय विष्णु की पूजा शालग्राम  
में होने लगी उसी समय नर्मदेश्वर की वा शैव प्रस्तर की पूजा चली है । इस  
के पूर्व त्रिनयन, पञ्चवक्त्र, भस्म विभूषित वृषभारूढ इत्यादि अनेक विशेषण  
संयुक्त और पार्वती सहित महादेव की पूजा चली थी । इस शैव-प्रस्तर की पूजा  
प्रचलित होने का भी कारण सहजतया विदित हो सकता है ॥ पौराणिक स-  
मय में सब देवों की पूजा पृथक् होने लगी थी । सब ही चेतन देव माने जाते  
थे । मेघ के गर्जन और विद्युत् के पतन से लोग बहुत कम्पायमान होते थे ।  
विद्युत् का अधिष्ठातृ देव रुद्र माना जाता था । प्रत्यक्ष ही रुद्र देव को अग्नि  
से जागृतमान देखते थे । अब भी देखते हैं । लोग विचारने लगे कि इस देव  
की शान्ति कैसे हो सकती है । इस से हमारी बड़ी हानि होती है । लोगों ने  
स्थिर किया कि अग्नि की शान्ति जल से होती है । इसी कारण आप शैव  
प्रस्तर की पूजा में यह विशेषता देखेंगे कि ब्राह्मण लोग प्रतिक्षण इस के ऊपर

जल गिराते ही रहते हैं। प्रसिद्ध २ मन्दिरों में यह नियम है कि किसी बड़े पात्र की पैंदी में छेद कर और उसमें पानी भर शिव प्रस्तर के ऊपर लटकवा देते हैं। उस छेद से बूंद २ पानी दिन भर प्रस्तर पर गिरता रहता है। आप ने सब देवों की पूजा देखी होगी। परन्तु शैव प्रस्तर की पूजा विशेष कर जल से ही होती है। जो जाना है वह इस के ऊपर खूब पानी चढ़ाया करता है भारतवर्ष में जितने मन्दिर हैं उन में जल का ही दृश्य अधिक है। और होना भी चाहिये। यह पूजा ही हमें सूचित करती है कि यह प्रस्तर वज्र-स्थानीय है। जब वज्र मेघ से निकल बड़े जोर से चिल्लाता हुआ दौड़ता है तो उस समय इस का रूप अत्यन्त जलता हुआ अति लम्बायमान लोह दण्डसा प्रतीत होता है। हस्तादि अवयव नहीं दीखते। अतएव लोगों ने रुद्र देव की मूर्ति लोह दण्ड के समान ही बना प्राण प्रतिष्ठा दे पूजने लगे। यह शैव प्रस्तर केवल विद्युदेव का ही प्रतिनिधि है। परन्तु पीछे इसका भी भाव भूल गये। इस को कुछ और ही मानने लगे। और अनेक प्रकार की कथायें गढ़लीं। हे विवेकी जनो ! परन्तु वे सब ही मिथ्या हैं। रुद्रदेव-सृष्टिकर्ता ने इस प्रस्तर को वज्र का प्रतिनिधि बनाया था। यदि ऐसा न हो तो इस प्रस्तर के साथ जल का बखेड़ा इतना क्यों लगाया जाता। इस से सिद्ध है कि यह प्रस्तर वज्र प्रतिनिधि है। इसलिये।

रुद्र और पार्थिव पूजा—आप देखते हैं कि मृत्तिका ( मिट्टी ) की मूर्ति बना बना कर प्राणप्रतिष्ठा दे प्रतिदिन महादेव की पूजा करते हैं। महादेव की पूजा में इसी का माहात्म्य है। अन्य देव की मृत्तिकामयी मूर्ति बनाकर आह्निक पूजा नहीं होती। इस का कारण यह है कि अधि पृथिवी का भी देव माना जाता है। ब्राह्मण ग्रन्थों में इस का बहुत वर्णन है इस हेतु प्रतिदिन मृत्तिका की मूर्ति बना कर लोग पूजते हैं।

रुद्र और त्रिशूल—मैंने आप लोगों को सिद्ध कर दिखला दिया है कि यह रुद्रदेव केवल विद्युत् वज्र वा अशनि के ही स्थान में नहीं किन्तु समस्त आग्नेय शक्ति की जगह में सृष्ट हुआ है। इसी विद्युत् का नाम इंग्लिश में Lighting है और जो सर्वव्यापक अधि शक्ति है उस का नाम Electricity

इस में सन्देह नहीं कि लाइटनिंग और इलेक्ट्रिसिटी दोनों एक वस्तु हैं । विद्युत् जहाँ गिरती है वहाँ सब पदार्थ नष्ट भ्रष्ट दग्ध हो जाते हैं यह प्रत्यक्ष है । इस अपत्ति से बचने के लिये प्राचीन विद्वानों ने यह उपाय निकाला था कि धातु निर्मित त्रिशूल यदि बड़े २ मकानों में लगाए जायें तो मकानों की बड़ी रक्षा हो सकती है । यह त्रिशूल विद्युत् आकर्षक होता है । अब आप देख सकते हैं कि महादेव के साथ त्रिशूल क्यों कर माना गया है ? जिस हेतु महादेव त्रिशुदेव हैं अतः इन के साथ त्रिशूल है । यह दिखलाता है कि यदि विद्युत् से रक्षा चाहते हो तो अपने २ मकानों में धातु रचित त्रिशूल लगाओ । आज कल माना जाता है कि फ्रैंकलिन नाम के विद्वान ने इस जगदुपकारी वस्तु को प्रकाशित किया है । परन्तु हमारे यहाँ पहले से ही यह विद्या विद्यमान थी ।

Franklin turned his discovery to great practical account. He suggested that buildings should have lightning conductors, made of metal, through which lightning would pass without any injury to the buildings. The conductors project a little above the buildings, and are pointed to attract the lightning. They are fastened to the buildings by the grass-roads, through which the lightning can not pass, and thus it is conducted safely to the ground.

In some parts of India thunderstorms are frequent and violent. Every year hundreds of lives and much valuable property are preserved through the invention of Franklin.

**रुद्र और नम्रत्व**—नम्र रहना यह न शास्त्रीय और न पौराणिक सिद्धान्त है । प्रतीत ऐसा होता है कि जयदेश में जैनधर्म की परमोन्नति होने लगी और योगाचारी आदि जैनाचार्यों ने जब दिगम्बर पथचलाया । अन्न लोग इस को सिद्ध मानते लगे उस समय पौराणिकों ने भी विवश हो कर अपने देव को नम्र बनाया । पहले से ही महादेव का वेष जैन योगी के समान था ही । व्याघ्रचर्म, विभूति सर्प, श्मशान अर्धाङ्ग आदि उपाधियाँ विद्यमान ही थीं पीछे इन में एक और नम्रत्व विशेषण बढ़ा दिया तब से ही महादेव नम्र माने

गये । अन्यथा महादेव तो कृत्तिवासा थे पुनः नग्न कैसे हुए इस प्रकार दिन दिन इन के साथ उपाधि बढ़ती ही गई । भैरव भी इन के गण हैं । भयङ्कर जिस का रव ( नाद ) हो । यह मेघ है । यही भैरव है । कार्तिकेय इन के पुत्र हैं । यह सेनापति कहे गये हैं । मेघों के जो अनेक झुण्ड हैं । वे ही यहां सेनाएं हैं । मानों इस कादम्बिनी ( मेघमाला ) को अपने वश में कर के यथास्थान में जो ले जाय और तत् तत् स्थान में पानी बरसा कर पदार्थरूप देवों को लाभ पहुंचावें । वे ही कार्तिकेय हैं । गणेश भी महादेवके पुत्र कहे गये हैं । यह गजानन हैं जिन्हने मेघों को पर्वत पर और समुद्रों में लटकते देखा है । उन्हें बोध हो सकता है कि महादेव पुत्र गणेश क्यों माने गये हैं । वे मेघ हस्ती के समान पर्वतों पर प्रतीत होते हैं और उभी प्रकार मूढ़ लटकाए हुए भासित होते हैं । ये मेघ ही तो गण हुए । उन के जो ईश वे गणेश हैं । यह भी मेघ का ही वर्णन है इसी प्रकार त्रिपुरदहन आदि की भी संगति आप लोग स्वयं लगा सकते हैं । गणेशादिकों का निरूपण अन्यत्र दिखावेंगे । यहां ग्रन्थ के विस्तारभय से इन सबों का वर्णन अभी नहीं किया है । रुद्र सम्बन्धी जितनी कृपाएं हैं उन का भी अर्थ अन्यत्र प्रकाशित करेंगे । यजुर्वेद षोडसाध्याय सम्पूर्ण रुद्र-मुक्त है । आधिदैविक पक्ष में यह सब वर्णन विद्युदेव का होता है आधिभौतिक पक्ष में राजा आदि के वर्णन में घटता है । विद्युत् एक विशेष पदार्थ है । विचारने से यही प्रतीत होता है कि आत्मा और परमात्मा को छोड़ यही एक मुख्य पदार्थ है । वेद ईश्वर-विभूति को दिखलाता है विद्युत् एक जागृत विभूति है अतः इस का एक अध्याय में वर्णन आया है । हे रुद्रदत्तादि विद्वानो ! ईश्वर की विभूति देख ज्ञान प्राप्त कीजिये ।

‘उपसंहार’

इस प्रकार हम देखते हैं कि अग्नि, वायु और सूर्य ये ही तीन देव मुख्य हैं । यास्क कहते हैं ‘तिस्र एव देवता इति नैरुक्ताः । अग्निः पृथिवीस्थानः । वायुर्बेन्द्रोवान्नरिक्षस्थानः । सूर्यो ह्युस्थानः’ । तीन देवता हैं पृथिवी पर अग्नि । अन्तरिक्ष में वायु । और व्युलोक में सूर्य । इन ही तीन देवों के स्थान में रुद्र, ब्रह्मा और विष्णु कल्पित है । परन्तु हे विद्वानो ! आप देखते हैं कि इन तीनों देवों के चलाने वाला भी कोई एक अन्य महान् देव है ।

‘यो देवेष्वधि देव एक आसीत्’

‘द्यावाभूमौ जनयन् देव एकः’

‘त्रीणि ज्योतींषि सचते स षोडशी’

वही हम मनुष्यों का पूज्य देव है । हे धीर पुरुषो ! इस प्रकार ब्रह्म की चिन्तन आप लोग करें और मिथ्या ज्ञान को त्यागें । ब्रह्म निरूपण कभी पुनः बिस्तार से सुनाऊंगा ।

कश्चिदेतच्छ्रुतं पार्थ ! त्वयैकाग्रेण चेतसा ।

कच्चिदज्ञानसंमोहः प्रनष्टस्ते धनञ्जय ! ॥ गीता ॥

हे विद्वानो ! क्या आप लोगों ने इसका एकाग्रचित्त से श्रवण किया ? क्या आप लोगों का भ्रम नष्ट हुआ ?

विद्वांसञ्जुः—‘नष्टो मोहःस्मृतिर्लब्धा त्वत्प्रसादान्मयाऽच्युत !  
स्थितोऽस्मिगतसन्देहः करिष्ये वचनंतव’ । गीता ।

हे मान्यवर ! हमारा मोह नष्ट हुआ । स्मृति प्राप्त हुई । अब हम लोग सन्देह रहित हुए । यह सब कुछ आपकी कृपा से हुआ । आज से आपका वचन स्वीकार करेंगे । विद्वानो ! हमें बड़ी प्रसन्नता हुई । आइये ईश्वर की प्रार्थना और सत्य की महिमा गाते हुए इस प्रसंग को समाप्त करें ।

त्वमिन्द्रस्त्वं महेन्द्रस्त्वं लोकस्त्वं प्रजापतिः । तुभ्यं य-  
ज्ञो वि तायते तुभ्यं जुहति जुहुत स्तवेद् विष्णो ! बहुधा वी-  
र्याणि । त्वं नः पृथ्वाहि पशुभिर्विश्वरूपैः सुधायां मां धेहि  
परमे व्योमन् । अथर्व । १७ । १ । १९ ।

यो अग्नौ रुद्रो यो अप्सवन्तर्य ओषधी र्वीरुध आ वि-  
वेश । य इमा विश्वा भुवनानि चाक्रूरे तस्मै रुद्राय नमो  
अस्त्वग्नये । अथर्व । ७ । ८७ । १ ।

आप इन्द्र, महेन्द्र, आलोक, प्रजापति हैं । आप के लिये ही यज्ञ करते हैं । हे भगवन् ! आप ही सब से बलवान् हैं । आपकी शरण में हम बद्धाञ्ज-



उपस्थित हैं। आप ऐतद्भौतिक सुब भुत्ताकर पश्चात् अमृता प्रदान करें। जो व्यापी न्यायकारी ईश्वर अग्नि, जल, आपधियों और वनस्पतियों में व्यापक है जिसने सम्पूर्ण विश्व रचा है उसी प्रकाश स्वरूप न्यायकारी देव को नमस्कार होवे।

### “सत्य की महिमा”

१- सुविज्ञानं चिकितुषे जनाय सच्चासच्च वचसी पस्पृ-  
धाते। तयोर्यत्सत्यं यतरदजीयस्तदित्सोमोऽवति हन्त्यास-  
त्। ऋ० ७। १०४। १२।

अर्थः—(चिकितुषे) ज्ञानी चेतन (जनाय) जन के लिये (सुविज्ञानम्) यह सुवि-  
ज्ञान अर्थात् जानने योग्य है कि (सत्+च+,,असत्+च) सत् और असत्  
दोनों (वचसी) वचन (पस्पृधाते) परस्पर एक दूसरे को दवाने की इर्षा  
करते हैं परन्तु (तयोः) उन दोनों में (यत्+सत्यम्) जो सत्य है और (यत-  
रत्) उन दोनों में जो (ऋजीयः) अतिशय ऋजु अकुटिल है (तद्+इत्)   
उसीको (सोमः) भगवान् अथवा राजमन्त्री (अवति) रक्षा करते हैं और  
(असत्+आ+हन्ति) असत् का सर्वथा हनन करते हैं ॥ १ ॥

२- न वा उ सोमो वृजिनं हिनोति न क्षत्रियं मिथुया धार  
यन्तम्। हन्ति रक्षो हन्त्यासद् वदन्त सुभाविन्द्रस्य प्रसितौ  
शयाते। ७। १०४। १३।

अर्थः—(सोमः) भगवान् (वै+उ) निश्चय ही (वृजिनम्) पापीको  
(न+हिनोति) नहीं छोड़ने है और (न) न (क्षत्रियम्) पापी क्षत्रिय को  
छोड़ते हैं और (मिथुया) मिथ्या वचन (धारयन्तम्) धारण करते हुए अर्थात्  
असत्य-भाषी जन को नहीं छोड़ने हैं (रक्षः+हन्ति) उस पापी राक्षस को घात  
करते हैं (असद्+वदन्तम्) असत्य बोलते हुए को (आ+हन्ति) पूर्ण दण्ड देते हैं  
(उभौ) राक्षस और मिथ्या भाषी दोनों जन (इन्द्रस्य) परमेश्वर के (प्रसितौ)  
बन्धन में (शयाते) रहते हैं। विष्णु बन्धने इस धातु से प्रपूर्वक ‘प्रसिति’ बनता है ॥ २ ॥

३- यदि वाह मनुतदेव आस मोघं वा हेत्राँ, अप्यूहे अग्ने।  
 किमस्मभ्यं जातवेदो हृणीषे द्रोघवाचस्ने निर्ऋथं सचन्ताम्।  
 ७। १०४। १४।

अर्थः—( अग्ने ) हे प्रकाश देव ! ( जातवेदः ) सम्पूर्ण विश्व भुवन के जानने वाले ईश्वर ! ( यदि+वा ) यदि ( आस ) मैं ( अनृत-देवः ) मिथ्यादेवो-पासक ( आस ) हूँ ( वा ) अथवा ( मोघम् ) निष्फल ही ( देवान् +अपि+ ऊहे ) देवों के निकट प्राप्त होता हूँ। हे भगवन् ! यदि ऐसा मैं हूँ तब मेरे ऊपर आपकी अकृपा हो परन्तु ऐसा मैं नहीं हूँ। हे देव ! इस हेतु ( अस्मभ्यम् ) हमारे ऊपर ( किम्+हृणीषे ) क्यों आप क्रोध करते हैं। हे भगवन् ! ( ते ) वे ( द्रोघवाचः ) मिथ्याभाषी जन ( निर्ऋथम् ) नाश को ( सचन्ताम् ) प्राप्त होवे ॥ अनृतदेव= जिसका देव मिथ्या हो। निर्ऋथ=हिंसा। अतः हम लोग कल्पित मिथ्या देव की उपासना छोड़ परमात्मा की उपासना सदा किया करें जिससे कि इनके कोप में न पड़ें। आइये अन्त में पुनः उस परमगुरु स्वामी श्रीमद्दयानन्द को वारम्बार नमस्कार करें जो हम सबों को अन्धकार से पार करते हैं।

“ते त मर्चयन्तस्त्वं हि नः पिता योऽस्माकमविद्यायाः परं  
 पारं तारयसीति। नमः परमऋषिभ्यो नमः परमऋषिभ्यः।

‘त्रींणि ज्योतींषि रुचते स षोडशी’

इति मिथिला-देश-निवासि-शिवशङ्कर-शर्म-कृते

त्रिदेवनिर्णये रुद्र-निर्णयः समाप्तः।

त्रिदेवनिर्णयश्च समाप्तः।

द्वितीयः समुल्लासः समाप्तः।

पुस्तकालय

गुरुकुल काँगड़ी

